
பொருளடக்கம்‌ 


துவக்கவுரை 


. தானதர்மம்‌ கட்டாயமல்ல 
என்று கருதக்கூடாது. ... 


. எதுவும்‌ உங்களுக்குச்‌ சொந்தம்‌ 


என்று எண்ணக்கூடாது. ... 
. கஞ்சத்தனமாய்‌ இருக்கக்கூடாது. 


. எப்பொழுதும்‌ குழுவாய்த்தான்‌ செயல்பட 
வேண்டும்‌ என்று காத்திருக்கக்கூடாது. ... 


. பயனாளிகளைத்‌ தெரிந்தெடுப்பதில்‌ 


அளவுக்குமீறி கவனமாயிருக்கக்கூடாது. 


. விழாக்‌ காலங்களோடு தானதர்மத்தை 


நிறுத்திவிடக்கூடாது. 


. தானதர்மத்தை விளம்பரப்படுத்தக்கூடாது. 


. பயனாளிகளை நமக்குக்‌ 


கடன்பட்டவர்களாக்கக்கூடாது. 


சோம்பேறித்தனத்தை ஊக்குவிக்கக்கூடாது. 


1௦. தானதர்மம்‌ செய்வதில்‌ தளர்ந்துவிடக்கூடாது. 

துவக்கவுரை 


இச்சிறு நூலை நீங்கள்‌ வாசிக்கத்‌ துவங்கும்போது இது 
எழுதப்பட்டதின்‌ நோக்கத்தைப்‌ புரிந்துகொள்ளுதல்‌ 
அவசியம்‌. இதனை வாசிக்கும்‌ ஒவ்வொருவரும்‌ துர்‌ 
வுபதேச வெள்ளங்களுக்குத்‌ தப்பிக்கொள்ளவும்‌ 
திருவசனத்தின்‌ ஆரோக்கிய உபதேசத்தைத்‌ தழுவிக்‌ 
கொள்ளவும்‌ உதவுவதே இங்கு நோக்கம்‌. 


திருமறையின்‌ நடைமுறைப்‌ பயன்கள்‌ நான்கு. 
2 திமோத்தேயு 3:16,17 அவற்றை வரிசைப்படுத்துகிறது: 
“வேத வாக்கியங்கள்‌ எல்லாம்‌ தேவ ஆவியினால்‌ அருளப்‌ 
பட்டிருக்கின்றன; தேவனுடைய மனிதன்‌ தேறின 
வனாகவும்‌, எந்த நற்செயலையும்‌ செய்யத்‌ தகுதியுள்ள 
வனாகவும்‌ இருக்கும்படி, அவைகள்‌ உபதேசத்துக்கும்‌, 
கடிந்துகொள்ளுதலுக்கும்‌, சீர்திருத்தலுக்கும்‌, 
நீதியைப்‌ படிப்பிக்குதலுக்கும்‌ பயனுள்ளவைகளா 
யிருக்கின்றன.” இந்த நான்கு பயன்களையும்‌ இரு 
பகுதிகளாய்த்‌ தொகுக்கலாம்‌: (1) கடிந்துகொள்ளுதலை 
உள்ளடக்கிய திருத்துதல்‌; (2) உபதேசத்தின்‌ மூலம்‌ 
படிப்பித்தல்‌. திருத்துதலும்‌, படிப்பித்தலும்‌ - அதாவது, 
களைதலும்‌ கற்றலும்‌. 


“எப்படிச்‌ செய்யக்கூடாது ?'' என்ற வரிசையில்‌ 
வெளிவரும்‌ இச்சிறுநூல்‌ சிலருக்கு எதிர்மறையாய்த்‌ 
தோன்றலாம்‌. ஆனால்‌, சரியானதைக்‌ கற்றுக்கொள்ள 
வேண்டுமானால்‌ தவறாய்க்‌ கற்றவற்றைக்‌ களைந்து 
விடுதல்‌ அவசியம்‌ என உணரும்போது இந்த அணுகு 
முறை சாதகமானதே என்று உணருவீர்கள்‌. பாழுலகின்‌ 
வழிகளிலிருந்து திரும்பி திருமறையின்‌ வழிகளுக்கு 
வந்து சேர்வது நமது கடன்‌. 


பழைய ஏற்பாட்டில்‌ யேகோவா தேவனது பெயர்‌ 
களில்‌ அடிக்கடி குறிப்பிடப்படுவது ““சகாயர்‌'' அல்லது 
““உதவுபவர்‌'' என்பதாகும்‌. இதைச்‌ சங்கீதக்காரன்‌ 
இவ்விதம்‌ பாடுகிறான்‌: சங்கீதம்‌ 54:4, “இதோ, தேவன்‌ 
எனக்குச்‌ சகாயர்‌!” புதிய ஏற்பாட்டிற்குள்‌ நாம்‌ கடந்து 
வரும்போது பிலிப்புவிடம்‌ ஆண்டவர்‌ இவ்விதம்‌ 
வாக்குப்பண்ணினார்‌: யோவான்‌ 14:16, “நான்‌ பிதாவை 
வேண்டிக்கொள்ளுவேன்‌, அப்பொழுது என்றென்றும்‌ 
உங்களுடனேகூட இருக்கும்படிச்‌ சத்திய ஆவியாகிய 
வேறொரு தேற்றரவாளரை (உதவியாளரை) அவர்‌ 
உங்களுக்குத்‌ தந்தருளுவார்‌.'” கடவுளின்‌ குமாரனானவர்‌ 
முதலாம்‌ உதவியாளர்‌; கடவுளின்‌ ஆவியானவர்‌ 
இரண்டாம்‌ உதவியாளர்‌. இவ்விதம்‌ திருத்துவத்தின்‌ 
மூன்று நபர்களும்‌ உதவியாளர்களாகவே இருக்கும்போது, 
அவரது பிள்ளைகள்‌ வேறுவிதமாய்‌ இருக்க முடியுமோ? 
எனவேதான்‌ எபேசியர்‌ 5:1இல்‌ நமக்கு வரும்‌ அழைப்பு 
இதோ: “நீங்கள்‌ பிரியமான பிள்ளைகளைப்‌ போலத்‌ 
தேவனைப்‌ பின்பற்றுகிறவர்களாகுங்கள்‌. ” 


கடவுள்‌ அனைத்தையும்‌ படைத்துவிட்டு, உதவிக்கு 
யாருமில்லாத மனிதனைப்‌ பார்த்தபோது, அது நல்லதல்ல 
என்று கண்டார்‌. பிறரது உதவி ஒருபோதும்‌ தேவைப்‌ 

படாத நபர்‌ உலகில்‌ எவருமிலர்‌. நம்மெல்லாருக்கும்‌ 
ஒருவருக்கொருவர்‌ தேவை. ஆனால்‌ எங்கும்‌ 
தலைவிரித்தாடுகின்ற தன்னலத்தால்‌ மனிதன்‌ உதவி 
செய்வதைவிட உதவி பெறுவதையே வாஞ்சிக்கிறான்‌. 
எனவே ““பிறர்க்குதவுதல்‌”” என்ற பொருளில்‌ நாம்‌ கற்க 
வேண்டியதைவிடக்‌ களையவேண்டியது அதிகம்‌. 


“பிறர்க்குதவுதல்‌'” அல்லது ““தானதர்மம்‌'' என்ற 
தலைப்பை அடுத்துவரும்‌ 1௦ பாடங்கள்‌ மூலம்‌ 
கற்றுக்கொள்வோம்‌. 


எப்படி உதவக்கூடாது ? 


1 
தானதர்மம்‌ கட்டாயமல்ல என்று 
கருதக்கூடாது. 


கிறிஸ்தவத்தின்‌ ஒர்‌ அணுகூட தானதர்மமின்றி இருக்க 
முடியாது. பக்தி முயற்சிகள்‌ அனைத்தும்‌ தானதர்மத்‌ 
துடன்‌ இணைக்கப்பட்டுள்ளன. 


0 ““நியாயப்பிரமாணத்திலே எந்தக்‌ கற்பனை 
பிரதானமானது?” என்று இயேசுவிடம்‌ கேட்ட வழக்‌ 
கறிஞனின்‌ சம்பவத்தை மத்தேயு 22:35-39 தருகின்றது. 
அதற்கு இயேசு, “உன்‌ தேவனாகிய கர்த்தரிடத்தில்‌ உன்‌ 
முழு இருதயத்தோடும்‌ உன்‌ முழு ஆத்துமாவோடும்‌ உன்‌ 
முழு மனதோடும்‌ அன்புகூருவாயாக; இது முதலாம்‌ 
பிரதான கற்பனை. இதற்கு ஒப்பாயிருக்கிற இரண்டாம்‌ 
கற்பனை என்னவென்றால்‌, உன்னிடத்தில்‌ நீ அன்பு 
கூருவது போலப்‌ பிறனிடத்திலும்‌ அன்புகூருவாயாக 
என்பதே'' என்று பதிலளித்தார்‌. '“இரண்டாம்‌'” கற்பனை 
என்பதால்‌ ““இரண்டாந்தர'' கற்பனை என்று பொரு 
எல்ல! அது முதல்‌ கற்பனைக்கு ''ஒப்பானது'' அல்லது 
“சமமானது.” 


இன்னொரு வழக்கறிஞன்‌ இயேசுவிடம்‌ வந்து தனது 
சுய நீதியை நிலைநிறுத்தும்‌ எண்ணத்துடன்‌, “எனக்குப்‌ 
பிறன்‌ யார்‌?” என்று கேட்டான்‌ (லூக்‌ 1௦:29-37). இயேசு 
அவனுக்கு நல்ல சமாரியன்‌ சம்பவத்தைப்‌ பதிலாகக்‌ 
கூறினார்‌. அவர்‌ அந்தச்‌ சம்பவத்தை விவரித்து முடிக்கும்‌ 


ரீ 


தருவாயில்‌ அந்த வழக்கறிஞனிடம்‌ அவனது கேள்வியைத்‌ 
திருப்பிக்‌ கேட்டார்‌: “இப்படியிருக்க, கள்ளர்‌ கையில்‌ 
அகப்பட்டவனுக்கு இந்த மூன்று பேரில்‌ எவன்‌ பிற 
னாயிருந்தான்‌ ?'' இதற்கான பதில்‌ வெளிப்படை 
யானதுதானே? எனவே வழக்கறிஞன்‌, “அவனுக்கு 
இரக்கம்‌ செய்தவனே”' என்று பதிலளித்தான்‌. அப்‌ 
பொழுது இயேசு, “நீயும்‌ போய்‌ அந்தப்படியே செய்‌” 
என்றார்‌. 


இயேசுவைச்‌ சோதித்தல்‌ மற்றும்‌ சுய நீதியை 
வெளிப்படுத்துதல்‌ ஆகிய எண்ணங்களுடன்‌ வந்த இரு 
வழக்கறிஞர்களும்‌ ஒரே பதிலை, அமைதியாக, திட்ட 
வட்டமாக, தெளிவாகப்‌ பெற்றனர்‌. முதலாம்‌ கற்ப 
னையும்‌ இரண்டாம்‌ கற்பனையும்‌ சரிசமமான முக்கியத்‌ 
துவம்‌ வாய்ந்தவை. தேவையிலிருப்போருக்கு உதவுதல்‌ 
என்பது தேவனிடம்‌ அன்புகூருதலுக்கு ஒப்பாக 
முக்கியமானது. 


0 கிறிஸ்தவ வாழ்வின்‌ ஆரம்பக்‌ கட்டம்‌ மனந்திரும்‌ 
புதல்‌ ஆகும்‌. திருமுழுக்கினன்‌ யோவான்‌ மனந்திரும்பு 
தலைக்‌ குறித்துப்‌ பிரசங்கித்துக்கொண்டிருந்தான்‌. 
அதனைக்‌ கேட்ட மக்கள்‌ அவனிடம்‌, ““அப்படியானால்‌ 
நாங்கள்‌ என்ன செய்யவேண்டும்‌?'” என்று வினவினர்‌. 
அதற்கு உடனடியாக அவன்‌, “இரண்டு அங்கிகளை 
உடையவன்‌ இல்லாதவனுக்குக்‌ கொடுக்கக்கடவன்‌; 
ஆகாரத்தை உடையவனும்‌ அப்படியே செய்யக்கடவன்‌”” 
என்று பதிலுரைத்தான்‌ (லூக்‌ 3:11). மனந்திரும்புதலின்‌ 
கனியாக நாம்‌ நமது உடையையும்‌ உணவையும்‌ 
இல்லாதவர்களிடம்‌ பகிர்ந்துகொள்ளச்‌ சவாலிடப்படு 
கிறோம்‌. 


இது திருமுழுக்கினன்‌ யோவானது வினோதக்‌ 
கொள்கை அல்ல, தானியேல்‌ தீர்க்கதரிசியும்‌ அதையே 
போதித்தான்‌. மன்னன்‌ நேபுகாத்நேச்சாரை மனந்திரும்பு 
தலுக்கு அவன்‌ அழைத்தபோது, அவரை ஏழைகளுக்கு 
உதவும்படி சவாலிட்டான்‌. தானியேல்‌ 4:27இலுள்ள 
வார்த்தைகள்‌ முதுகுத்‌ தண்டினுள்‌ நடுக்கத்தை ஏற்‌ 
படுத்துகின்றன! ““ராஜாவே, நான்‌ சொல்லும்‌ ஆலோ 
சனையை நீர்‌ அங்கீகரித்துக்கொண்டு நீதியைச்‌ செய்து 
உமது பாவங்களையும்‌, சிறுமையானவர்களுக்கு இரங்கி 
உமது அக்கிரமங்களையும்‌ அகற்றிவிடும்‌; அப்பொழுது 
உம்முடைய வாழ்வு நீடித்திருக்கலாம்‌.'” மனந்திரும்பு 
தலும்‌ மற்றும்‌ ஏழைக்கிரங்குதலும்‌ ஒருவருக்கொருவர்‌ 
நண்பர்கள்‌! எத்தனை ஆச்சரியம்‌! அதனால்‌ கிடைக்கும்‌ 
திட்டவட்ட பலனைப்‌ பாருங்கள்‌: “உமது வாழ்வு செழிக்‌ 
கும்‌, நீடிக்கும்‌!” 


0 கிறிஸ்தவ வாழ்வின்‌ முதல்‌ ஆசீர்வாதம்‌ இரட்‌ 
சிப்பு ஆகும்‌. ஏழைகளுக்கு ஈதல்‌ என்பது இரட்சிப்பின்‌ 
மறுக்க முடியாத நிரூபணம்‌ என்ற சத்தியத்தைச்‌ சகேயு 
வின்‌ சரிதையைவிட வேறேதேனும்‌ ஆணித்தரமாக 
உணர்த்த இயலுமோ? கர்த்தரை நோக்கி சகேயு, “ஆண்ட 
வரே, என்‌ சொத்தில்‌ பாதியை ஏழைகளுக்குக்‌ கொடுக்‌ 
கிறேன்‌. நான்‌ ஒருவனிடத்தில்‌ எதையாகிலும்‌ அநியாய 
மாய்‌ வாங்கினதுண்டானால்‌, நாலத்தனையாகத்‌ திரும்பச்‌ 
செலுத்துகிறேன்‌'' என்றான்‌. இயேசு அதை ஏற்றுக்‌ 
கொண்டு, "இன்றைக்கு இந்த வீட்டிற்கு இரட்சிப்பு 
வந்தது; இவனும்‌ ஆபிரகாமுக்குக்‌ குமாரனாயிருக்‌ 
கிறானே”” என்று பதிலளித்தார்‌. சகேயு இந்த வாக்கைக்‌ 
கொடுத்தபோது, அவன்‌ ““நின்று”'கொண்டு சொன்னான்‌ 
என்பதைக்‌ கவனிக்கத்‌ தவறாதீர்கள்‌! 

0 தேவனை “அப்பா, பிதாவே” என்ழைத்து அவ 
ரிடம்‌ ஜெபிப்பதுதான்‌ தேவப்‌ பிள்ளைகளின்‌ மிக 
ஆசீர்வாதமான உரிமையாகும்‌. ஆனால்‌, தானதர்மம்‌ 
இல்லாமல்‌ ஜெபம்‌ அர்த்தமற்றது என்பதை ஏசாயா 
நினைவுபடுத்து கிறான்‌: ஏசாயா 1:15-18, “நீங்கள்‌ 
உங்கள்‌ கைகளை விரித்தாலும்‌, என்‌ கண்களை உங்களை 
விட்டு மறைக்கிறேன்‌; நீங்கள்‌ மிகுதியாய்‌ ஜெபம்‌ பண்‌ 
ணினாலும்‌ கேளேன்‌; உங்கள்‌ கைகள்‌ இரத்தத்தினால்‌ 
நிறைந்திருக்கின்றன. உங்களைக்‌ கழுவிச்‌ சுத்திகரி 
யுங்கள்‌; உங்கள்‌ செய்கைகளின்‌ பொல்லாப்பை என்‌ 
கண்களுக்கு மறைவாக அகற்றிவிட்டு, தீமை செய்தலை 
விட்டு ஓயுங்கள்‌; நன்மை செய்யப்‌ படியுங்கள்‌; நியாயத்‌ 
தைத்‌ தேடுங்கள்‌; ஒடுக்கப்பட்டவனை ஆதரித்து, 
திக்கற்ற பிள்ளையின்‌ நியாயத்தையும்‌, விதவையின்‌ 
வழக்கையும்‌ விசாரியுங்கள்‌.'” இவை கடின வார்த்தை 
கள்தான்‌! ஆனால்‌ சத்தியம்‌ இங்குதானிருக்கிறது. ஆம்‌, 
தானதர்மமின்றி ஜெபம்‌ அர்த்தமற்றது. 


இயேசு தமது மலைப்பிரசங்கத்தில்‌ முதலாவது 
தானதர்மத்தையும்‌, அதைத்‌ தொடர்ந்துதான்‌ ஜெபம்‌ 
மற்றும்‌ உபவாசம்‌ ஆகியவற்றைக்‌ குறித்துப்‌ போதித்தார்‌ 
(மத்‌ 6:1-4; 5-15; 16-18). 


கொர்நேலியுவை எடுத்துக்கொண்டால்‌, அவனது 
ஜெபங்கள்‌ மற்றும்‌ தானதர்மங்கள்‌ ஆகிய இரண்டும்‌ 
இணைந்து மேலெழுந்து சென்று, தேவனுக்கு நினைப்‌ 
பூட்டுதலாக அவர்‌ சந்நிதியை எட்டின (அப்‌ 10:2-4). 
ஜெபம்‌ மற்றும்‌ தானதர்மம்‌ ஆகிய இரு அமைதியான 
செயல்களையும்‌ உறையினுள்‌ கை போல இந்தப்‌ பகுதி 
காட்டுகிறது (வச 2,4). இரு பயிற்சிகளுமே அதிமுக்கிய 
மானவையாகையால்‌, அவை சம மதிப்புடன்‌ கூறப்‌ 
பட்டுள்ளன. 

0 தானதர்மமற்ற உபவாசமும்‌ கடவுளுக்கு 
முன்பாக அங்கிகரிக்கப்படாது என்பதைக்‌ கவனித்‌ 
திருக்கிறீர்களா? ஏசாயா 58:5-7இலுள்ள வசனங்களைப்‌ 
பாருங்கள்‌. “மனிதன்‌ தன்‌ ஆத்துமாவை ஒடுக்குகிறதும்‌, 
தலைவணங்கி நாணலைப்போல்‌ இரட்டிலும்‌ சாம்ப 
லிலும்‌ படுத்துக்கொள்ளுகிறதும்‌, எனக்குப்‌ பிரியமான 
உபவாச நாளாயிருக்குமோ? இதையா உபவாசமென்றும்‌ 
கர்த்தருக்குப்‌ பிரியமான நாளென்றும்‌ சொல்லுவாய்‌ ? 
அக்கிரமத்தின்‌ கட்டுகளை அவிழ்க்கிறதும்‌, நுகத்தடியின்‌ 
பிணையல்களை அறுக்கிறதும்‌, நெருக்கப்பட்டிருக்‌ 
கிறவர்களை விடுதலையாக்கிவிடுகிறதும்‌, சகல நுகத்‌ 
தடிகளையும்‌ உடைத்துப்போடுகிறதும்‌, பசியுள்ளவனுக்கு 
உன்‌ ஆகாரத்தைப்‌ பகிர்ந்துகொடுக்கிறதும்‌, துரத்துண்ட 
வறியவர்களை வீட்டிலே சேர்த்துக்கொள்ளுகிறதும்‌, 
உடையில்லாதவனைக்‌ கண்டால்‌ அவனுக்கு உடை 
கொடுக்கிறதும்‌, உன்னைப்போன்ற மனிதனுக்கு 
உன்னை ஒளிக்காமலிருக்கிறதும்‌ அல்லவோ எனக்கு 
உகந்த உபவாசம்‌ ?'' உணவு, உடை, உறைவிடம்‌ இல்‌ 
லாதவர்களுக்குத்‌ தானதர்மச்‌ செயல்களை இரக்கத்‌ 
துடனும்‌ தாராளமாகவும்‌ செய்யும்போதுதான்‌ உபவாச 
மானது கடவுளுக்கு உகந்ததும்‌ பிரியமானதுமாயிருக்கும்‌ 
என்பது மிகத்‌ தெளிவாக இங்கு முன்னிலைப்படுத்தப்‌ 
பட்டுள்ளது! 


0 இன்று எங்கும்‌ துதி மற்றும்‌ ஆராதனையில்‌ 
எழுச்சி ஏற்பட்டுள்ளது. இந்தப்‌ பரவசத்தின்‌ நடுவில்‌ நாம்‌ 
தானதர்மத்தை ஓரங்கட்டிவிடக்கூடாது. எபிரெயர்‌ நிருப 
ஆக்கியோன்‌ ஆராதனையையும்‌ தானதர்மத்தையும்‌ 
அழகாக சமநிலைப்படுத்துகிறான்‌: “அவருடைய 
நாமத்தைத்‌ துதிக்கும்‌ உதடுகளின்‌ கனியாகிய ஸ்தோத்திர 
பலியை அவர்‌ மூலமாய்‌ எப்போதும்‌ தேவனுக்குச்‌ 

செலுத்தக்கடவோம்‌. அன்றியும்‌ நன்மை செய்யவும்‌, 
தானதர்மம்‌ பண்ணவும்‌ மறவாதிருங்கள்‌ ; இப்படிப்பட்ட 
பலிகளின்மேல்‌ தேவன்‌ பிரியமாயிருக்கிறார்‌'” (எபி 
13:15,16). யோபு தனது உரையொன்றில்‌, “கெட்டுப்‌ 
போக இருந்தவனுடைய ஆசீர்வாதம்‌ என்‌ மேல்‌ வந்தது; 
விதவையின்‌ இருதயத்தைக்‌ களிப்பால்‌ பாடச்‌ செய்தேன்‌” 
என்று சாட்சியிட்டான்‌ (யோபு 29:13). நாம்‌ மட்டும்‌ ஆடிப்‌ 
பாடினால்‌ போதாது. தேவனுடைய இருதயம்‌ மகிழும்‌ 
வண்ணம்‌ ஏழை மனிதனை ஆடிப்பாட வைப்பதே 
அர்த்தமுள்ள ஆராதனையாகும்‌ ! 


0 இறைப்பணிக்குக்‌ கொடுத்தல்‌ என்பது ஏழை 
களுக்குக்‌ கொடுப்பதைவிட மேன்மையானது அல்ல! 
“ஏழைக்கு இரங்குகிறவன்‌ கர்த்தருக்குக்‌ கடன்‌ 
கொடுக்கிறான்‌” என்று நீதிமொழிகள்‌ 19:17 கூறுகிறது. 
ஏழைகளைப்‌ பராமரித்தல்‌ என்பது கர்த்தருக்குக்‌ கடன்‌ 
கொடுத்தலாம்‌! 


இயேசு தமது சீடருக்கும்‌, திரள்‌ கூட்டமான மக்க 
ளுக்கும்‌ பல்வேறு காரியங்களைப்‌ போதித்துக்கொண்‌ 
டிருந்தார்‌. அதைக்‌ கேட்டுக்கொண்டிருந்தவர்களுள்‌ ஒரு 
பகுதியினர்‌ வேதபாரகரும்‌ பரிசேயரும்‌ ஆவர்‌. இயேசு 
அவர்களை ““மாயக்காரராகிய வேதபாரகரே, பரிசேயரே! 
உங்களுக்கு ஐயோ, நீங்கள்‌ ஒற்தலாமிலும்‌ வெந்தை 
யத்திலும்‌ சீரகத்திலும்‌ தசமபாகம்‌ செலுத்தி, நியாயப்‌ 
பிரமாணத்தில்‌ நியாயப்பிரமாணத்தில்‌ கற்பித்திருக்கிற 
கூடுதல்‌ முக்கியமானவைகளாகிய நியாயத்தையும்‌ இரக்‌ 
கத்தையும்‌ நம்பகத்தையும்‌ விட்டுவிட்டீர்கள்‌; இவைக 
ளையும்‌ செய்யவேண்டும்‌, அவைகளையும்‌ விடாதிருக்க 
வேண்டுமே” என்று எச்சரித்தார்‌ (மத்‌ 23:23). நியாயமும்‌ 
இரக்கமும்‌ தசமபாகம்‌ செலுத்துவதைவிட ““விசேஷித்‌ 
தவைகளாகக்‌'' கூறப்பட்டுள்ளன ! 

0 பிரசங்கிக்கும்போது நமது பிரதான இலக்கு 
யாராக இருக்கவேண்டும்‌? லூக்கா 4:18,19இல்‌ பதில்‌ 
உள்ளது: “கர்த்தருடைய ஆவியானவர்‌ என்‌ மேலிருக்‌ 
கிறார்‌; தரித்திரருக்குச்‌ சுவிசேஷத்தைப்‌ பிரசங்கிக்கும்படி 
என்னை அபிஷேகம்பண்ணினார்‌; இருதயம்‌ நறுங்‌ 
குண்டவர்களைக்‌ குணமாக்கவும்‌, சிறைப்பட்டவர்க 
ளுக்கு விடுதலையையும்‌, குருடருக்குப்‌ பார்வையையும்‌ 
அறிவிக்கவும்‌, நொறுங்குண்டவர்களை விடுதலையாக்‌ 
கவும்‌, கர்த்தருடைய அருட்பொழிவு ஆண்டைப்‌ பிரக 
டனப்படுத்தவும்‌, என்னை அனுப்பினார்‌.'” பிரசங்கித்‌ 
தலில்‌ நமது பிரதான இலக்கு ஏழைகள்‌ மற்றும்‌ ஒடுக்‌ 
கப்பட்டவர்களின்‌ கூட்டமாய்‌ இருக்கவேண்டும்‌. 


பேதுரு, யாக்கோபு, யோவான்‌ ஆகியோர்‌ பவுலை 
யும்‌ பர்னபாவையும்‌ முதல்‌ மிஷனரிகளாக வழியனுப்பு 
கையில்‌ ஏறக்குறைய ஓர்‌ ஆணைக்கு ஒப்பான அறிவுரை 
யைக்‌ கூறி அனுப்பினர்‌: “ஏழைகளை நினைத்துக்கொள்‌ 
ளுங்கள்‌” (கலா 2:9,10). 


0 எழுப்புதலைக்‌ குறித்து நமது ஒலிபெருக்கி 
களில்‌ ஓங்கியடித்துப்‌ பேசுகிறோம்‌; அத்துடன்‌ நடை 
முறைப்‌ பாடங்களுக்குத்‌ தவறாமல்‌ நெகேமியாவை 
மேற்கோள்‌ காட்டுகிறோம்‌. நெகேமியாவின்‌ ஊழியம்‌ இரு 
பக்கங்களைக்‌ கொண்டிருந்தது: ஆன்மிக எழுப்புதல்‌ 
மற்றும்‌ சமுதாய சீர்திருத்தம்‌. அத்தியாயங்கள்‌ 3 மற்றும்‌ 4 
அலங்கத்தைத்‌ திரும்பக்‌ கட்டுதலைக்‌ குறித்துப்‌ 
பேசுகின்றன. அத்தியாயம்‌ 5 அவனது சுய தியாகத்தின்‌ 
மூலமாக எந்தெந்த முறைகளில்‌ எளியவருக்கு உதவி 
னான்‌ என்பதைக்‌ கூறுகிறது. 

இதே காரியம்தான்‌ பெந்தெகொஸ்தே எழுப்புத 
லின்போதும்‌ நிகழ்ந்தது. தூயாவியானவர்‌ பொழிந்‌ 
தருளப்பட்டதை அப்போஸ்தலர்‌ 2ஆம்‌ அத்தியாயமும்‌, 
பிறர்க்குப்‌ பகிர்ந்தளித்தலை 4ஆம்‌ அத்தியாயமும்‌ 
கூறுகின்றன. 


0 இறுதியாக இரண்டாம்‌ வருகைக்கு வருகி 
றோம்‌. மத்தேயு 25ஆம்‌ அத்தியாயம்‌ நியாயத்தீர்ப்பின்‌ 
அடிப்படையை அறிந்துகொள்ள நமது கண்களைத்‌ 
திறக்கிறது. இடது பக்கத்திற்கும்‌ வலது பக்கத்திற்கும்‌ 
செல்லும்படித்‌ தீர்ப்பளிக்கப்படுகிறது. ராஜா வலது பக்கம்‌ 
நிற்பவர்களைப்‌ பார்த்து, “ஆசீர்வதிக்கப்பட்டவர்களே”” 
என்றழைத்து, “உலகம்‌ உண்டானது முதல்‌ உங்களுக்காக 
ஆயத்தம்பண்ணப்பட்டிருக்கிற இராஜ்யத்தை சுதந்‌ 
தரித்துக்கொள்ளுங்கள்‌. பசியாயிருந்தேன்‌, எனக்கு 
ஆகாரம்‌ கொடுத்தீர்கள்‌; தாகமாயிருந்தேன்‌, என்‌ தாகத்‌ 
தைத்‌ தீர்த்தீர்கள்‌; ஆடையில்லாதிருந்தேன்‌, எனக்கு 
ஆடை கொடுத்தீர்கள்‌; வியாதியாயிருந்தேன்‌, என்னை 
விசாரிக்க வந்தீர்கள்‌; காவலிலிருந்தேன்‌, என்னைப்‌ 
பார்க்க வந்தீர்கள்‌” என்பார்‌. ஆனால்‌ “மிகவும்‌ சிறியவர்‌ 
களாகிய இவர்களில்‌ ஒருவனுக்கு நீங்கள்‌ எதைச்‌ செய்‌ 
யாதிருந்தீர்களோ, அதை எனக்கே செய்யாதிருந்தீர்கள்‌ 
என்று மெய்யாகவே உங்களுக்குச்‌ சொல்லுகிறேன்‌'' 
என்று கூறுவதை இடது பக்கம்‌ நிற்கும்‌ வெள்ளாடுகள்‌ 
கேட்கும்‌. நண்பரே, நீங்கள்‌ எங்கே நிறுத்தப்படு வீர்கள்‌ ? 
வலது பக்கமா, இடது பக்கமா? இது கடினமான கேள்வி 
தான்‌. ஒரு போதும்‌ கேட்காமலிருப்பதைவிட, தாமத 
மாகவாவது இதைக்‌ கேட்டுக்கொள்வது நல்லது ! 


எனவே நாம்‌ ““கிறிஸ்தவமே தானதர்மம்தான்‌'' என்று 
முடிக்கிறோம்‌. ““தானதர்மமே கிறிஸ்தவம்‌'” எனறல்ல, 

“கிறிஸ்தவமே தானதர்மம்தான்‌'' என்று கூறுகிறோம்‌. 
யாக்கோபு 1:27இல்‌ உண்மையான தேவ பக்தி பின்‌ 
வருமாறு வரையறுக்கப்படுகிறது: “திக்கற்ற பிள்ளை 
களும்‌ விதவைகளும்‌ படுகிற உபத்திரவத்திலே அவர்‌ 
களை விசாரிக்கிறதும்‌ உலகத்தால்‌ கறைபடாதபடிக்குத்‌ 
தன்னைக்‌ காத்துக்கொள்ளுகிறதுமே பிதாவாகிய தேவ 
னுக்கு முன்பாக மாசில்லாத சுத்தமான பக்தியாயிருக்‌ 
கிறது.'” இவ்வரிசையில்‌ முதலில்‌ வருவது தானதர்மமே; 
அடுத்துதான்‌ கறைபடாத வாழ்வு வருகின்றது. 


தானதர்மம்‌ நமது விருப்பு வெறுப்பைப்‌ பொறுத்த 
தல்ல, கட்டாயமாய்ச்‌ செய்யப்படவேண்டியது ! 

எப்படி உதவக்கூடாது? 


2 


எதுவும்‌ உங்களுக்குச்‌ சொந்தம்‌ 
என்று எண்ணக்கூடாது. 


எதுவும்‌ நமக்குச்‌ சொந்தமானது அல்ல என்ற கடின 
சத்தியந்தான்‌ தேவையிலிருப்போருக்கு உதவும்‌ ஆவியை 
நம்மில்‌ வளர்ப்பதற்கு அடிப்படையானது. இதுவே 
கிறிஸ்தவ ஈகையைக்‌ குறித்த உபதேசத்திற்கு அடித்‌ 
தளமானது. தேவனே எல்லாவற்றிற்கும்‌ உரிமையாளர்‌; 
நாம்‌ அவற்றைப்‌ பயன்படுத்துபவர்கள்‌, அவற்றிற்குப்‌ 
பொறுப்பாளர்கள்‌ அல்லது மேற்பார்வையாளர்கள்‌ மட்‌ 
டுமே என்பதைப்‌ போதிக்கும்‌ பகுதிகளால்‌ வேதாகமம்‌ 
நிறைந்துள்ளது. 


சங்கீதம்‌ 50:12இல்‌ “நான்‌ பசியாயிருந்தால்‌ உனக்குச்‌ 
சொல்லேன்‌; பூமியும்‌ அதின்‌ நிறைவும்‌ என்னுடையவை 
களே” என்று தேவன்‌ சவாலிடுகிறார்‌. இந்தச்‌ சங்கீதத்தில்‌ 
தேவன்‌ சொல்வதற்கு மறுமொழியாக நாம்‌, “வானங்கள்‌ 
உம்முடையது, பூமியும்‌ உம்முடையது ; பூலோகத்தையும்‌ 
அதிலுள்ள யாவையும்‌ நீரே அஸ்திபாரப்படுத்தினீர்‌”' 
என்று சொல்லவேண்டும்‌ (சங்‌ 89:11). 


இச்சத்தியத்தை உறுதிப்படுத்தும்‌ இன்னும்‌ பல 
வேதப்பகுதிகள்‌ உள்ளன -- 

ஆகாய்‌ 2:8, “வெள்ளியும்‌ பொன்னும்‌ என்னுடையது 
என்று சேனைகளின்‌ கர்த்தர்‌ சொல்லுகிறார்‌.'” இந்த 

அறிவுதான்‌ பழைய ஏற்பாட்டுப்‌ பரிசுத்தவான்‌௧ளைக்‌ 
கீழ்க்கண்டவாறு சாட்சியளிக்கவும்‌, சில அறிக்கைகளைச்‌ 
செய்யவும்‌ வழிநடத்தியது -- 


1 நாளாகமம்‌ 29:14இல்‌, “இப்படி மனப்பூர்வமாய்க்‌ 
கொடுக்கும்‌ திராணி உண்டாவதற்கு நான்‌ எம்மாத்திரம்‌ ? 
என்‌ மக்கள்‌ எம்மாத்திரம்‌? எல்லாம்‌ உம்மால்‌ உண்டா 
னது; உமது கரத்திலே வாங்கி உமக்குக்‌ கொடுத்தோம்‌” 
என்று தாவீது அறிக்கையிட்டான்‌. பிரியமானவர்களே, 
கொடுத்தலில்‌ என்னே மனநிலை! 


யோபு 41:11இல்‌ தேவன்‌ நமக்கு இவ்விதம்‌ 
சவாலிடுகிறார்‌: “தனக்குப்‌ பதில்‌ கொடுக்கும்படி, முந்தி 
எனக்குக்‌ கொடுத்தவன்‌ யார்‌? வானத்தின்‌ கீழுள்ளவைகள்‌ 
எல்லாம்‌ என்னுடையவைகள்‌.”” நாம்‌ தேவனுக்கு அல்லது 
ஏழைகளுக்குக்‌ கொடுக்கும்‌ எதுவும்‌ நமக்குச்‌ சொந்த 
மானது அல்ல; அது நமக்குரியது அல்ல; அது தேவன்‌ 
நமக்குத்‌ தந்தது; ஒவ்வொன்றும்‌ அவருக்கே சொந்த 
மானது. 


இச்சத்தியம்‌ புதிய ஏற்பாட்டுப்‌ பக்கங்களிலும்‌ இழைந்‌ 
தோடுகிறது. ரோமர்‌ 11:36இல்‌ பவுல்‌, “சகலமும்‌ அவரா 
லும்‌ அவர்‌ மூலமாயும்‌ அவருக்காகவும்‌ இருக்‌ 
கிறது; அவருக்கே என்றென்றைக்கும்‌ மகிமையுண்டா 
வதாக, ஆமென்‌” என்று கூறுகிறான்‌. “அவருக்குள்‌ 
சகலமும்‌ படைக்கப்பட்டது ; பரலோகத்திலுள்ளவை 
களும்‌, பூலோகத்திலுள்ளவைகளுமாகிய காணப்படு 
கிறவைகளும்‌ காணப்படாதவைகளும்‌, சிங்காசனங்‌ 
களானாலும்‌, கர்த்தத்துவங்களானாலும்‌, துரைத்தனங்‌ 
களானாலும்‌, அதிகாரங்களானாலும்‌, சகலமும்‌ அவரைக்‌ 
கொண்டும்‌ அவருக்கென்றும்‌ படைக்கப்பட்டன. அவரே 

எல்லாவற்றிற்கும்‌ முந்தினவர்‌, எல்லாம்‌ அவருக்குள்‌ 
நிலைநிற்கிறது'' என்று பவுலும்‌ தீமோத்தேயுவும்‌ 
கொலோசெயிலுள்ள பரிசுத்தவான்களுக்கு எழுதினார்‌ 
கள்‌ (கொலோ 1:16,17). 


நமக்கிருப்பவையெல்லாம்‌ தேவனுடைய தயாளத்‌ 
தினால்‌ நாம்‌ பெற்றவையே. அவருடைய இக்குணத்தை 
அப்போஸ்தலன்‌ யாக்கோபு இவ்விதம்‌ விவரிக்கிறான்‌: 
யாக்கோபு 1:5, “உங்களில்‌ ஒருவன்‌ ஞானத்தில்‌ குறை 
வுள்ளவனாயிருந்தால்‌, யாவருக்கும்‌ சம்பூரணமாய்க்‌ 
கொடுக்கிறவரும்‌ ஒருவரையும்‌ கடிந்துகொள்ளாதவரு 
மாகிய தேவனிடத்தில்‌ கேட்கக்கடவன்‌, அப்பொழுது 
அவனுக்குக்‌ கொடுக்கப்படும்‌.” கடவுள்‌ உதாரத்துவ 
மாகவும்‌ தாராளமாகவும்‌ கொடுப்பவர்‌. பவுல்‌ அத்தேனே 
நகரத்தாருக்கு ஆற்றிய உரையில்‌ ““எல்லாருக்கும்‌ 
ஜீவனையும்‌ சுவாசத்தையும்‌ கொடுக்கிற அவர்‌, தமக்கு 
யாதொன்று தேவையானது போல, மனிதர்‌ கைகளால்‌ 
பணிவிடை கொள்ளுகிறதுமில்லை”' என்று கூறினான்‌ 
(அப்‌ 17:25). அவ்வுரையைக்‌ கேட்டுக்கொண்டிருந்த 
வர்கள்‌ விக்கிரகாராதனைக்காரராக இருந்தபோதும்‌, பவுல்‌ 
இந்த முக்கிய அறிக்கையைப்‌ பகிரங்கப்படுத்தினான்‌. 
ரோம்‌ நகர்க்‌ கிறிஸ்தவர்களுக்கு எழுதினபோது, “*தம்‌ 
முடைய சொந்தக்‌ குமாரனென்றும்‌ பாராமல்‌ நம்மெல்‌ 
லாருக்காகவும்‌ அவரை ஒப்புக்கொடுத்தவர்‌, அவரோ 
டேகூட மற்ற எல்லாவற்றையும்‌ நமக்கு அருளாதிருப்பது 
எப்படி?” என்றெழுதி தேவனது தயாளத்தைக்‌ குறிப்‌ 
பிட்டான்‌ (ரோ 8:32). 


பிரியமானவர்களே, இச்சத்தியம்‌ பல ஆண்டுகளாக 
மறக்கப்பட்டுள்ளது. இந்த உயிர்நாடியான சத்தியம்‌ 
பெந்தெகொஸ்தே நாளில்‌ புத்துயிர்‌ பெற்றது. அப்போஸ்‌ 

தலர்‌ 2:44,45இல்‌ இவ்விதம்‌ காண்கிறோம்‌: “விசுவாசி 
களெல்லாரும்‌ ஒருமித்திருந்து, சகலத்தையும்‌ பொதுவாய்‌ 
வைத்து அனுபவித்தார்கள்‌. நிலபுலன்களையும்‌ உடை 
மைகளையும்‌ விற்று, ஒவ்வொருவனுக்கும்‌ தேவையான 
தற்குத்தக்கதாக அவைகளில்‌ எல்லாருக்கும்‌ பகிர்ந்து 
கொடுத்தார்கள்‌.'” இது ஒரு தன்னார்வச்‌ செயல்‌ ; இவ்வாறு 
செய்யவேண்டுமென ஒருவரும்‌ அவர்களை வற்புறுத்த 
வில்லை. இந்த நேர்த்தியான செயலுக்கு மேலும்‌ கவனம்‌ 
சேர்க்கும்படி அப்போஸ்தலர்‌ 4:32இல்‌, ““விசுவாசிகளா 
கிய திரளான கூட்டத்தார்‌ ஒரே இருதயமும்‌ ஒரே மன 
முள்ளவர்களாயிருந்தார்கள்‌. ஒருவனாகிலும்‌ தனக்குள்ள 
வைகளில்‌ ஒன்றையும்‌ தன்னுடையது என்று 
சொல்லவில்லை, எல்லாம்‌ அவர்களுக்குப்‌ பொது 
வாயிருந்தது'” என்று வாசிக்கிறோம்‌. அவர்களது இந்த 
நடத்தை மற்றும்‌ மனப்பான்மையினால்‌ வழிந்தோடும்‌ 
விளைவினை வசனம்‌ 33இல்‌ காண்கிறோம்‌: “கர்த்தராகிய 
இயேசுவின்‌ உயிர்த்தெழுதலைக்‌ குறித்து அப்போஸ்த 
லர்கள்‌ மிகுந்த பலமாய்ச்‌ சாட்சி கொடுத்தார்கள்‌; அவர்‌ 
களெல்லார்‌ மேலும்‌ பூரண கிருபை உண்டாயிருந்தது.” 
நமது சபைகளில்‌ ஆவிக்குரிய புரட்சியைக்‌ கொண்டுவரு 
வதற்கு ஒரே வழி இதுவே! இன்றையத்‌ திருச்சபை 
“மிகுந்த வல்லமையும்‌ பூரண கிருபையும்‌” அனுபவிக்க 
வேறெந்த வழியும்‌ இல்லை. நமக்கிருப்பவை எதுவும்‌ 
நமக்குச்‌ சொந்ததமானவை அல்ல என்பதை அங்கீ 
கரிக்கும்‌ நிலைக்கு நாம்‌ வரவேண்டும்‌. அவை யாவும்‌ 
கர்த்தருக்கே உரியவை. 

தேவன்‌ தமது அநாதி தீர்மானத்தின்படி சிலருக்கு 
அதிகமாகவும்‌, ஏனையோருக்குக்‌ குறைவாகவும்‌ 
கொடுக்கிறார்‌; ஏனெனில்‌ அனைத்தும்‌ அவருக்குச்‌ 
சொந்தமானவை. இது எனது சொந்தக்‌ கற்பனை அல்ல. 

இதையே திருமறை போதிக்கிறது. நீதிமொழிகள்‌ 
22:2இல்‌ சாலொமோன்‌ சொல்வதைக்‌ கவனியுங்கள்‌: 
“செல்வந்தனும்‌ தரித்திரனும்‌ ஒருவரையொருவர்‌ சந்திக்‌ 
கிறார்கள்‌; அவர்கள்‌ அனைவரையும்‌ உண்டாக்கினவர்‌ 
கர்த்தர்‌.” தேவன்‌ எவ்வாறு எல்லோரையும்‌ சமமாக நடத்து 
கிறார்‌ என்பதையும்‌ சாலொமோன்‌ குறிப்பிடுகிறான்‌: 
“தரித்திரனும்‌ கொடுமைக்காரனும்‌ ஒருவரையொருவர்‌ 
சந்திக்கிறார்கள்‌; அவ்விருவருடைய கண்களுக்கும்‌ 
கர்த்தர்‌ வெளிச்சம்‌ கொடுக்கிறான்‌” (நீதி 29:13). மற்ற 
வர்களுக்கு இருப்பதைவிட நமக்குக்‌ கூடுதலாக இருந்‌ 
தால்‌, அது நமது திறமையினால்‌ அல்ல, தேவன்‌ தமது 
மிகுந்த இரக்கத்தினால்‌ நமக்கு ஈவாகக்‌ கொடுத்ததினால்‌ 
மட்டுமே கிடைத்தது. 


உலகத்திலே நாம்‌ ஒன்றும்‌ கொண்டுவந்ததுமில்லை, 
இதிலிருந்து நாம்‌ ஒன்றும்‌ திரும்ப எடுத்துச்செல்வது 
மில்லை. பிரசங்கி 5:15இல்‌ சாலொமோன்‌ இதனை 
உறுதிப்படுத்துகிறான்‌ : “மனிதன்‌ தாயின்‌ கர்ப்பத்திலி 
ருந்து நிர்வாணியாய்‌ வந்தான்‌; வந்தது போலவே நிர்‌ 
வாணியாய்த்‌ திரும்பப்‌ போவான்‌; அவன்‌ தன்‌ பிரயாசத்‌ 
தினால்‌ உண்டான பலனொன்றையும்‌ தன்‌ கையிலே 
எடுத்துக்கொண்டு போவதில்லை.” பவுல்‌ அப்போஸ்த 
லன்‌ இதை அப்படியே தீமோத்தேயுவுக்கு எழுதுகிறான்‌: 
“உலகத்திலே நாம்‌ ஒன்றும்‌ கொண்டுவந்ததுமில்லை, 
இதிலிருந்து நாம்‌ ஒன்றும்‌ கொண்டுபோவதுமில்லை 
என்பது திச்சயம்‌”” (1 தீமோ 6:7). பழைய ஏற்பாட்டில்‌ 
கூறப்பட்டது புதிய ஏற்பாட்டில்‌ ““நிச்சயம்‌'” என்ற வார்த்‌ 
தையால்‌ உறுதிப்படுத்தப்படுகிறது ! 


எனவே பிரியமானவர்களே, மற்றவர்களைவிட 
நமக்குக்‌ கூடுதல்‌ இருந்தால்‌, எதைக்‌ குறித்தும்‌ பெருமை 

யாக எண்ணவேண்டாம்‌. 1 கொரி 4:7இல்‌ ஒரு கடிந்து 
கொள்ளுதல்‌ நமக்கு நேராக அழுத்தமாய்‌ வருகிறது: 
“உன்னைச்‌ சிறந்தவனாகும்படிச்‌ செய்கிறவர்‌ யார்‌? 
உனக்கு உண்டாயிருக்கிறவைகளில்‌ நீ பெற்றுக்கொள்‌ 
ளாதது எது? நீ பெற்றுக்கொண்டவனானால்‌ பெற்றுக்‌ 
கொள்ளாதவன்போல்‌ ஏன்‌ மேன்மைபாராட்டுகிறாய்‌?”' 
பிறருக்கிருப்பதைவிட உங்களுக்குக்‌ கூடுதல்‌ இருந்‌ 
தாலும்‌, அது நீங்கள்‌ ““பெற்றுக்கொண்டதால்‌”” மட்டுமே. 
உங்கள்‌ பணம்‌ எல்லாம்‌ உங்களது கடின உழைப்பின்‌ 
மூலம்‌ பெற்றவை என நீங்கள்‌ எண்ணக்கூடும்‌. ஆனால்‌ 
அதைக்‌ குறித்தும்‌ உபாகமம்‌ 8:17,18 நம்மை எச்சரிக்‌ 
கிறது: ““என்‌ சாமர்த்தியமும்‌ என்‌ புயபலமும்‌ இந்தச்‌ 
செல்வத்தை எனக்குச்‌ சம்பாதித்தது என்று நீ உன்‌ 
இருதயத்தில்‌ சொல்லிக்கொள்ளாமலும்‌ இருக்க எச்சரிக்‌ 
கையாயிருந்து, உன்‌ தேவனாகிய கர்த்தரை நினைப்‌ 
பாயாக; அவரே உன்‌ பிதாக்களுக்கு ஆணையிட்டுக்‌ 
கொடுத்த தம்முடைய உடன்படிக்கையை உறுதிப்படுத்‌ 
தும்படி, இந்நாளில்‌ உனக்கு உண்டாயிருக்கிறதுபோல, 
செல்வத்தைச்‌ சம்பாதிக்கிறதற்கான பலத்தை உனக்குக்‌ 
கொடுக்கிறவர்‌.”” எதுவும்‌ ““உங்களுடையது”” என்று ஒரு 
போதும்‌ சொந்தம்‌ பாராட்டவேண்டாம்‌. நமக்கு உடல்‌ 
நலனைக்‌ கொடுத்தவர்‌ யார்‌? நமக்கு உடல்‌ பலத்தைக்‌ 
கொடுத்தவர்‌ யார்‌? தேவனே நமக்கு எல்லாவற்றையும்‌ 
ஈந்தவர்‌! 


தேவன்‌ மற்றவர்களைவிட நம்மை அதிகமாய்‌ 
ஆசீர்வதிக்கக்‌ காரணம்‌ நம்மூலம்‌ மற்றவர்களை ஆசீர்‌ 
வதிப்பதற்காகவே. ஆபிரகாம்‌ என்ற ஒருவனைத்‌ தேவன்‌ 
தெரிந்துகொண்டு அவனிடம்‌, “நான்‌ உன்னைப்‌ பெரிய 
இனமாக்கி, உன்னை ஆசீர்வதித்து, உன்‌ பேரைப்‌ 
பெருமைப்படுத்துவேன்‌; நீ ஆசீர்வாதமாய்‌ இருப்பாய்‌. 

உன்னை ஆசீர்வதிக்கிறவர்களை ஆசீர்வதிப்பேன்‌, 
உன்னைச்‌ சபிக்கிறவர்களைச்‌ சபிப்பேன்‌; பூமியிலுள்ள 
இனங்களெல்லாம்‌ உனக்குள்‌ ஆசீர்வதிக்கப்படும்‌'” என்று 
சொன்னார்‌ (ஆதி 12:2,3). தேவன்‌ ஆபிரகாமைத்‌ 
தெரிந்துகொண்டு அவனை ஆசீர்வதித்ததின்‌ காரணம்‌ 
அவன்‌ மற்றவர்களை ஆசீர்வதிப்பான்‌ என்பதற்காகத்‌ 
தான்‌. நமக்கு வரும்‌ எந்தவொரு ஆசீர்வாதமும்‌ நம்மை 
விடக்‌ கூடுதல்‌ தேவையிலிருப்போருக்குக்‌ கடத்தப்பட 
வேண்டும்‌. 


நமது தேவைக்கதிகமாய்‌ தேவன்‌ நமக்குக்‌ கொடுத்‌ 
திருக்கிறார்‌ என்றால்‌, அது தேவையிலிருப்போருக்கு நாம்‌ 
கொடுப்பதற்காகவே. இதையே நாம்‌ ““சமநிலைக்‌ 
கொள்கை” என்கிறோம்‌. இந்தக்‌ கொள்கையைப்‌ பவுல்‌ 
புதிய ஏற்பாட்டில்‌ 2 கொரிந்தியர்‌ 8:13,15இல்‌ ஆணித்‌ 
தரமாக எடுத்துரைத்தான்‌: ' மற்றவர்களுக்குச்‌ சகாயமும்‌ 
உங்களுக்கு வருத்தமும்‌ உண்டாகும்படியல்ல, சமநிலை 
யிருக்கும்படியாகவே சொல்லுகிறேன்‌ ... சமநிலைப்‌ 
பிரமாணத்தின்படியே, அவர்களுடைய செல்வம்‌ உங்கள்‌ 
வறுமைக்கு உதவும்படிக்கு இக்காலத்திலே உங்களுடைய 
செல்வம்‌ அவர்களுடைய வறுமைக்கு உதவுவதாக.” 
உங்களுக்கு அதிகம்‌ இருக்கும்போது குறைவிலிருப்ப 
வர்களுக்குக்‌ கொடுங்கள்‌. மற்றவர்களுக்கு அதிகம்‌ 
இருக்கும்போது, நீங்கள்‌ ஒரு கடின காலக்கட்டத்தினுள்‌ 
செல்கையில்‌, அவர்கள்‌ உங்களுக்கு உதவக்‌ கடமைப்‌ 
பட்டிருக்கிறார்கள்‌. 


இப்பகுதிகளிலிருந்து நாம்‌ கற்றுக்கொள்ளும்‌ 
பாடமென்ன? பணக்காரன்‌ இன்னும்‌ பணக்காரன்‌ 
ஆவதற்கும்‌, ஏழை மேலும்‌ ஏழை ஆவதற்கும்‌ தேவன்‌ 
எதிரானவர்‌ (1 தீமோ 6:6-10). ஏசாயா 5இல்‌ ஆறு முறை 

““ஐயோ'' என்று வருகிறது. அவற்றுள்‌ முதலாவதை 
வசனம்‌ 8இல்‌ காண்கிறோம்‌: “தாங்கள்‌ மட்டும்‌ தேசத்தின்‌ 
நடுவில்‌ குடியிருக்கும்படி மற்றவர்களுக்கு இடமில்லா 
மற்போகுமட்டும்‌, வீட்டோடே வீட்டைச்‌ சேர்த்து, வய 
லோடே வயலைக்‌ கூட்டுகிறவர்களுக்கு ஐயோ!'' ஒரு 
அரசன்கூட செல்வத்தைக்‌ குவித்துவைப்பதை தேவன்‌ 
வெறுக்கிறார்‌! உபாகமம்‌ 17:17, “அவன்‌ இருதயம்‌ 
பின்வாங்கிப்போகாதபடி அவன்‌ அநேகம்‌ பெண்களைப்‌ 
படைக்கவேண்டாம்‌ ; வெள்ளியும்‌ பொன்னும்‌ தனக்கு 
மிகுதியாய்ப்‌ பெருகப்பண்ணவும்‌ வேண்டாம்‌.'” “மனை 
விகள்‌,'” “மனைகள்‌!” ஆகிய இரண்டையுமே கூட்டக்‌ 
கூடாது! அளவுக்குமீறி பொருள்‌ சேர்ப்பதை தேவன்‌ 
எவ்வளவு பயங்கரமாய்க்‌ கருதுகிறார்‌ என்று பாருங்கள்‌! 
நீதிமொழிகள்‌ 30:8,9இல்‌ மிகச்‌ சிறந்த மாதிரி ஜெபம்‌ 
ஒன்றுண்டு: “மாயையும்‌ பொய்‌ வசனிப்பையும்‌ எனக்‌ 
குத்‌ தூரப்படுத்தும்‌ ; தரித்திரத்தையும்‌ செல்வத்தையும்‌ 
எனக்குக்‌ கொடாதிருப்பீராக. நான்‌ பரிபூரணம்‌ அடை 
கிறதினால்‌ மறுதலித்து, கர்த்தர்‌ யார்‌ என்று சொல்லாத 
படிக்கும்‌, தரித்திரப்படுகிறதினால்‌ திருடி, என்‌ தேவ 
னுடைய நாமத்தை வீணிலே வழங்காதபடிக்கும்‌, என்‌ 
படியை எனக்கு அளந்து என்னைப்‌ பராமரித்தருளும்‌.'” 
எளிய வார்த்தையில்‌ சொன்னால்‌, தேவன்‌ பொருளாதா 
ரத்தில்‌ ஓரங்களை ஒத்துக்கொள்வதில்லை. சமநிலையில்‌ 
இருப்பதையே அவர்‌ விரும்புகிறார்‌; அதுவே “நமது” 
பொறுப்பு ஆகும்‌. 

ஒருவேளை ஏற்கனவே நீங்கள்‌ செல்வந்தரா 
யிருக்கலாம்‌; கடவுள்‌ உங்களுக்கு இன்னும்‌ கூடுதல்‌ 
செல்வத்தைக்‌ கொடுத்துக்கொண்டிருப்பாரானால்‌ உங்‌ 


களது கடமை என்ன? சகேயுவைப்‌ பின்பற்றுங்கள்‌! நீங்‌ 

கள்‌ ஒருவேளை 50% உங்களுக்காக வைத்துக்கொள்ள 
லாம்‌; அடுத்த 50 சதவீதத்தை ஏழைகளுக்குக்‌ கொடுத்து 
விடுங்கள்‌. இது மிகப்பெரிய தீர்க்கதரிசியாகிய யோவான்‌ 
ஸ்நானகனின்‌ போதனையைப்‌ பெருமளவில்‌ ஒத்துள்ளது 
(லூக்‌ 3:11). உங்களது எதிர்காலத்திற்காக நியாயமான 
அளவு சேமிப்பை வைத்துக்கொள்ளுங்கள்‌ ; அதற்கு மிஞ்சி 
எதுவும்‌ வேண்டாம்‌! 


நீங்கள்‌ கோல்கேட்‌ பற்பசையைப்‌ பயன்படுத்தும்‌ 
ஒருவராயிருந்தால்‌, கோல்கேட்‌ பாமாலிவின்‌ நிறுவன 
ராகிய அமெரிக்கர்‌ வில்லியம்‌ கோல்கேட்‌ நமக்காக ஒரு 
சவால்‌ நிறைந்த சாட்சியை வைத்துள்ளார்‌. நீங்கள்‌ அதை 
நம்ப முடிகிறதா? அவர்‌ தனது வருமானத்தில்‌ 10% தேவ 
னுக்குக்‌ கொடுக்கத்‌ துவங்கினார்‌. பின்னர்‌ அது 20%, 40% 
என வளர்ந்து, இறுதியில்‌ 100% ஆனது. இந்தச்‌ சவாலைச்‌ 
சந்திக்க முற்படுவோம்‌! 


சிலர்‌ தங்கள்‌ எதிர்காலத்திற்கென்று நியாயமான 
அளவு சேமித்துவைக்க தங்கள்‌ வாழ்நாள்‌ முழுவதும்‌ 
வேலை செய்து சம்பாதிக்கவேண்டும்‌. மற்றும்‌ சிலர்‌ ஐந்து 
அல்லது பத்து ஆண்டுக்‌ காலத்திலேயே அசைச்‌ செய்து 
முடிப்பர்‌. இத்தகையோர்‌ தங்களுக்காக மேலும்‌ சேமிப்‌ 
பதை நிறுத்திவிட்டு, கடவுளுக்கும்‌ ஏழைகளுக்கும்‌ முழு 
வதையும்‌ கொடுப்பதற்காகத்‌ தங்களால்‌ இயன்றதைச்‌ 
சம்பாதிக்கவேண்டும்‌. இதுவே 1 தீமோத்தேயு 6:6-1௦ 
இல்‌ கொடுக்கப்பட்டுள்ள போதனையாகும்‌. மற்றபடி 
எவ்வளவுதான்‌ போதும்‌? பளிங்குக்கொப்பான ஞானம்‌ 
நிறைந்த வார்த்தைகள்‌ இதோ: பிரசங்கி 5;10, “பணப்‌ 
பிரியன்‌ பணத்தினால்‌ திருப்தியடைவதில்லை ; செல்‌ 
வப்பிரியன்‌ செல்வப்பெருக்கினால்‌ திருப்தியடைவ 
தில்லை; இதுவும்‌ மாயையே.” 

உங்களது எல்லா சேமிப்புகளையும்‌ உங்கள்‌ பிள்ளை 
களுக்கே விட்டுச்செல்லவேண்டாம்‌. தேவன்‌ “உங்க 
ளுக்குக்‌'' கொடுத்திருப்பவைகளுக்கு ““நீங்களே”' 
கணக்கொப்புவிக்கவேண்டும்‌. எனது சொந்த சாட்சி 
யொன்றை இங்கு பகிர்ந்துகொள்ள விரும்பிகின்றேன்‌. 
நான்‌ எனது சேமிப்புகளிலெல்லாம்‌ மூன்றில்‌ ஒரு பங்கை 
எங்களது ஒரே மகளுக்கும்‌, மூன்றில்‌ இரண்டு பங்கை 
தேவனுக்கும்‌ ஏழைகளுக்கும்‌ என்று சொல்லி வைத்துள்‌ 
ளேன்‌. நீங்கள்‌ உங்கள்‌ விருப்பப்படி பங்கிடும்‌ விகிதத்‌ 
தைத்‌ தீர்மானிக்கலாம்‌. இக்கருத்தினைப்‌ பழைய ஏற்‌ 
பாட்டிலுள்ள ஒரு வேதப்பகுதி இன்னும்‌ அதிகத்‌ தெளி 
வாக்குகிறது. பிரசங்கி 5:13, 14, “சூரியனுக்குக்‌ கீழே நான்‌ 
கண்ட வேறொரு கொடிய தீங்குமுண்டு; அதாவது, 
செல்வமானது அதை உடையவர்களுக்கே கேடுண்டா 
கும்படி சேகரித்து வைக்கப்படுவதாம்‌. அந்தச்‌ செல்வம்‌ 
நஷ்டத்தினால்‌ அழிந்துபோகிறது; அவன்‌ ஒரு புத்தி 
ரனைப்‌ பெறுகிறான்‌, அவன்‌ கையில்‌ யாதொன்றும்‌ 
இல்லை.” எனினும்‌, பெற்றோர்‌ தங்கள்‌ பிள்ளைகளுக் 
குத்‌ தகுந்த அளவு பொருள்‌ சேர்த்து வைப்பதை வேதம்‌ 
ஆதரிக்கிறது (நீதி 19:14; 2 கொரி 12:14ஆ). 


ஆன்மீகப்‌ பெருந்தலைவர்‌ ஆஸ்வால்ட்‌ 4. சாண்டர்ஸ்‌ 
(1902-1992) என்பாரது கூற்று: “நமது சொந்தப்‌ 
பணத்தில்‌ நாம்‌ கடவுளுக்கும்‌ பிறருக்கும்‌ எவ்வளவு 
கொடுக்கவேண்டுமென்பதல்ல, கடவுளது பணத்தில்‌ 
நாம்‌ எவ்வளவு நமக்காக வைத்துக்கொள்ளலாம்‌ என்பதே 
கேள்வியாகும்‌!” பிரியமானவர்களே, எத்தனை பெரிய 
சவால்‌! கிறிஸ்தவ உக்கிராணத்துவத்துக்கான அடித்தள 
சத்தியம்‌ இதுவே. 


எதுவும்‌ உங்களுக்குச்‌ சொந்தமானது என்று எண்ண 
வேண்டாம்‌! 

எப்படி உதவக்கூடாது ? 


3 
கஞ்சத்தனமாய்‌ இருக்கக்கூடாது. 


கடவுள்‌ தமது வார்த்தையில்‌ ““உதவுதலைக்‌”” குறித்துப்‌ 
பேசும்போதெல்லாம்‌, தயாள குணத்தை வலியுறுத்து 
கிறார்‌. திருமறையில்‌ நெடுகவே கடவுள்‌ ““தானதர்‌ 
மத்தைக்‌'” குறிப்பிடும்போதும்‌ தயாள குணத்தையே 
கட்டளையிடுகிறார்‌. உபாகமம்‌ 15:7,8இல்‌ நேரடியான 
கட்டளை ஒன்று நமக்குக்‌ கொடுக்கப்பட்டுள்ளது: ““உன்‌ 
தேவனாகிய கர்த்தர்‌ உனக்குக்‌ கொடுக்கும்‌ தேசத்தின்‌ எந்த 
வாசலிலும்‌ உன்‌ சகோதரரில்‌ எளியவனான ஒருவன்‌ 
இருந்தால்‌, எளியவனாகிய உன்‌ சகோதரனுக்கு உன்‌ 
இதயத்தை நீ கடினமாக்காமலும்‌, உன்‌ கையை மூடா 
மலும்‌, அவனுக்கு உன்‌ கையைத்‌ தாராளமாய்த்‌ 
திறந்து, அவனுடைய அவசரத்தினிமித்தம்‌ அவனுக்குத்‌ 
தேவையானதைக்‌ கடன்‌ கொடுப்பாயாக.” இப்பகுதியில்‌ 
தேவன்‌ நம்மைக்‌ குறித்த தமது எதிர்பார்ப்பைத்‌ திட்டமும்‌ 
தெளிவுமாய்க்‌ கூறியுள்ளார்‌. அதே அத்தியாயத்தின்‌ 
11ஆம்‌ வசனமும்‌ அதைப்‌ போன்ற கருத்தை வலியுறுத்து 
கின்றது: “தேசத்திலே எளியவர்கள்‌ இல்லாமலிருப்ப 
தில்லை; ஆகையால்‌ உன்‌ தேசத்திலே சிறுமைப்பட்ட 
வனும்‌ எளியவனுமாகிய உன்‌ சகோதரனுக்கு உன்‌ 
கையைத்‌ தாராளமாய்த்‌ திறக்க வேண்டும்‌ என்று நான்‌ 
உனக்குக்‌ கட்டளையிடுகிறேன்‌.'' 

உபாகமம்‌ 24ஆம்‌ அத்தியாயத்தில்‌ தேவன்‌ இன்னும்‌ 
அதிகத்‌ திட்டவட்டமாய்ப்‌ பேசுகிறார்‌: வசனங்கள்‌ 19-21, 
“நீ உன்‌ பயிரை அறுக்கையில்‌ உன்‌ வயலிலே ஓர்‌ 
அரிக்கட்டை மறதியாய்‌ வைத்துவந்தாயானால்‌, அதை 
எடுத்துவரும்படி திரும்பிப்‌ போகவேண்டாம்‌; உன்‌ 
தேவனாகிய கர்த்தர்‌ உன்‌ கரத்தின்‌ உழைப்பிலெல்லாம்‌ 
உன்னை ஆசீர்வதிக்கும்படி, அதைப்‌ பரதேசிக்கும்‌ திக்‌ 
கற்ற பிள்ளைக்கும்‌ விதவைக்கும்‌ விட்டுவிடுவாயாக. நீ 
உன்‌ ஒலிவ மரத்தை உதிர்த்துவிட்ட பின்பு, கொம்பிலே 
தப்பியிருக்கிறதைப்‌ பறிக்கும்படி திரும்பிப்‌ போக 
வேண்டாம்‌; அதைப்‌ பரதேசிக்கும்‌ திக்கற்ற பிள்ளைக்கும்‌ 
விதவைக்கும்‌ விட்டுவிடுவாயாக; நீ உன்‌ திராட்சைப்‌ 
பழங்களை அறுத்த பின்பு, மறுபடியும்‌ அதை அறுக்கத்‌ 
திரும்பிப்‌ போகவேண்டாம்‌ ; அதைப்‌ பரதேசிக்கும்‌ திக்‌ 
கற்ற பிள்ளைக்கும்‌ விதவைக்கும்‌ விட்டுவிடுவாயாக.” 
தேவன்‌ அறுவடையாளர்களிடம்‌ இரண்டாம்‌ முறை 
பறித்தலையும்‌ இரண்டாம்‌ முறை பொறுக்குதலையும்‌ 
தவிர்க்கும்படி அறிவுறுத்துகிறார்‌. அதற்கான காரணத்தை 
வசனம்‌ 22இல்‌ கூறுகிறார்‌: “நீ எகிப்திலே அடிமையா 
யிருந்ததை நினைப்பாயாக; ஆகையால்‌ இப்படிச்‌ செய்‌ 
யும்படி நான்‌ உனக்குக்‌ கட்டளையிடுகிறேன்‌.”” நாம்‌ 
கற்கும்‌ பாடம்‌: நமது வயல்கள்‌ அல்லது வியாபாரத்தி 
லிருந்து நாம்‌ பெறும்‌ இலாபம்‌ நமக்கு மட்டுமல்ல, 
ஏழைகளுக்கும்‌ சொந்தமானது. 


இது சம்பந்தமாக தேவன்‌ நமது முற்பிதாக்களோடு 
நம்மை ஒப்பிடுகிறார்‌. நம்‌ முற்பிதாக்கள்‌ தயாளராயிருந் 
தனர்‌; அது அவர்களுக்கு நன்றாயிருந்தது. எரேமியா 
22:15-17, “நீ கேதுரு மர மாளிகைகளில்‌ உலாவுகிறபடி 
யினாலே ராஜாவாயிருப்பாயோ? உன்‌ தகப்பன்‌ உண்டு, 
குடித்து, நீதியும்‌ நியாயமும்‌ செய்தபோது அவன்‌ சுகமாய்‌ 

வாழ்ந்திருக்கவில்லையோ? அவன்‌ சிறுமையும்‌ 
எளிமையுமானவனுடைய நியாயத்தை விசாரித்தான்‌; அப்‌ 
பொழுது சுகமாய்‌ வாழ்ந்தான்‌ ; அப்படிச்‌ செய்வதல்லவோ 
என்னை அறிகிற அறிவு என்று கர்த்தர்‌ சொல்லுகிறார்‌. 
உன்‌ கண்களும்‌ உன்‌ மனதுமோவென்றால்‌ தற்பொழி 
வின்மேலும்‌, குற்றமில்லாத இரத்தத்தைச்‌ சிந்துவதின்‌ 
மேலும்‌, இடுக்கமும்‌ நொறுக்குதலும்‌ செய்வதின்மே 
லுமே அல்லாமல்‌ வேறொன்றின்மேலும்‌ வைக்கப்பட 
வில்லை.” நமது முற்பிதாக்கள்‌ தாராள மனதுள்ளவர்கள்‌, 
நாமோ பேராசையுள்ளவர்கள்‌ என்று தேவன்‌ சொல்லு 
கிறார்‌. நமது முற்பிதாக்கள்‌ கொஞ்சம்‌ சம்பாதித்தார்கள்‌, 
அதிகம்‌ கொடுத்தார்கள்‌; நாமோ அதிகம்‌ சம்பாதிக்‌ 
கிறோம்‌, கொஞ்சம்‌ கொடுக்கிறோம்‌! அப்படித்தானே? 


தேவன்‌ கஞ்சத்தனத்தைக்‌ கடுமையாய்ப்‌ பார்க்கிறார்‌. 
அதைச்‌ ““சோதோமின்‌ பாவம்‌” என்றழைக்கிறார்‌. எசேக்‌ 
கியேல்‌ 16:49, “இதோ, கர்வமும்‌, உணவார்வமும்‌, நிர்‌ 
விசாரமான சோம்பலுமாகிய இவைகளே உன்‌ சகோதரி 
யான சோதோமின்‌ அக்கிரமம்‌; இவைகளே அவளிடத்‌ 
திலும்‌ அவள்‌ குமாரத்திகளிடத்திலும்‌ இருந்தன; சிறு 
மையும்‌ எளிமையுமானவனுடைய கையை அவள்‌ பலப்‌ 
படுத்தவில்லை.” தேவன்‌ தயாளர்கள்‌ மீது எவ்விதம்‌ 
ஆசீர்வாதத்தைக்‌ கூறுகிறார்‌ பாருங்கள்‌: நீதிமொழிகள்‌ 
11:24-26, ““வாரியிறைத்தும்‌ விருத்தியடைவாரும்‌ 
உண்டு; அதிகமாய்ப்‌ பிசினித்தனம்‌ பண்ணியும்‌ வறுமை 
யடையவாரும்‌ உண்டு. உதார குணமுள்ள ஆத்துமா 
செழிக்கும்‌; எவன்‌ தண்ணீர்‌ பாய்ச்சுகிறானோ அவ 
னுக்குத்‌ தண்ணீர்‌ பாய்ச்சப்படும்‌. தானியத்தைக்‌ கட்டி 
வைக்கிறவனை மக்கள்‌ சபிப்பார்கள்‌; விற்கிறவனுடைய 
தலையின்‌ மேல்‌ ஆசீர்வாதம்‌ தங்கும்‌.'” இதைவிட 
விளக்கம்‌ தேவையோ? 

கிறிஸ்தவர்கள்‌ பலரின்‌ பிரச்னையென்னவென்றால்‌, 
தானதர்மம்‌ செய்வதில்‌ தயாளராயிருக்க முடியாமல்‌ 
திணறுகின்றனர்‌; அதே நேரத்தில்‌ இறைப்பணிக்குக்‌ 
கொடுப்பதில்‌ அவர்களுக்கு அவ்வளவு சிரமமில்லை. 
பொதுவாக வேதாகமம்‌ ““தசமபாகத்தைத்‌'” ““தானதர்மத்‌ 
துடன்‌'' இணைத்தே பேசுகிறது. உபாகமம்‌ 14:28,29, 
“மூன்றாம்‌ ஆண்டின்‌ முடிவிலே அவ்வாண்டில்‌ உனக்கு 
வந்த பலன்‌ எல்லாவற்றிலும்‌ தசமபாகத்தைப்‌ பிரித்து, 
உன்‌ வாசல்களில்‌ வைக்கக்கடவாய்‌. லேவியனுக்கு 
உன்னோடே பங்கும்‌ சுதந்தரமும்‌ இல்லாதபடியினால்‌, 
அவனும்‌, உன்‌ வாசல்களில்‌ இருக்கிற பரதேசியும்‌, திக்‌ 
கற்ற விதவையும்‌ வந்து சாப்பிட்டுத்‌ திருப்தியடை 
வார்களாக; அப்பொழுது உன்‌ கை செய்யும்‌ வேலையி 
லெல்லாம்‌ உன்‌ தேவனாகிய கர்த்தர்‌ உன்னை ஆசீர்‌ 
வதிப்பார்‌.'” லேவியர்‌ தேவனுக்கு ஊழியம்‌ செய்வதால்‌, 
அவர்களுக்குக்‌ கொடுப்பதில்‌ நமக்கு எந்தப்‌ பிரச்னை 
யுமில்லை. ஆனால்‌ வேதாகமம்‌ லேவியரோடு நிறுத்த 
வில்லை; அது அந்நியரையும்‌, அனாதைகளையும்‌, 
விதவைகளையும்‌ பட்டியலில்‌ சேர்க்கின்றது. 


தசமபாகத்தைக்‌ குறித்துச்‌ சபை மேய்ப்பர்களுக்கும்‌ 
போதகர்களுக்கும்‌ விருப்பமான வசனங்களுள்‌ ஒன்று 
மல்கியா 3:10 ஆகும்‌. நன்கு தெறிந்த அந்தப்‌ வேதப்‌ 
பகுதியை இன்னும்‌ கவனமாக வாசியுங்கள்‌: “என்‌ ஆல 
யத்தில்‌ ஆகாரம்‌ உண்டாயிருக்கும்படித்‌ தசமபாகங்களை 
யெல்லாம்‌ பண்டக சாலையிலே கொண்டுவாருங்கள்‌; 
அப்பொழுது நான்‌ வானத்தின்‌ ஜன்னல்களைத்‌ திறந்து, 
இடங்கொள்ளாமற்போகுமட்டும்‌ உங்கள்‌ மேல்‌ ஆசீர்‌ 
வாதத்தைப்‌ பொழியப்பண்ணமாட்டேனோவென்று 
அதினால்‌ என்னைச்‌ சோதித்துப்பாருங்கள்‌ என்று 

சேனைகளின்‌ கர்த்தர்‌ சொல்லுகிறார்‌.” அடிப்படையான 
நோக்கம்‌ ஆலயத்தில்‌ “ஆகாரம்‌” இருக்கவேண்டும்‌ 
என்பதுதான்‌. “ஆகாரம்‌” யாருக்கு? பட்டினியாயிருப்‌ 
பவர்களுக்குத்தானே! பிரியமானவர்களே, நாம்‌ 
வேதத்தின்‌ பல பகுதிகளை நமது வசதிக்கேற்றபடி 
திரித்துக்கொள்கிறோம்‌. 


புதிய ஏற்பாட்டு நிருபங்கள்‌ ஒன்றிலும்‌ தசம 
பாகத்தைக்‌ குறித்த நேரடியான போதனை எதுவும்‌ 
இல்லை என்பதை அறிந்திருக்கிறீர்களா? கொடுப்பதைக்‌ 
குறித்து விபரமாய்க்‌ கூறும்‌ இரு அத்தியாயங்கள்‌ 2 
கொரிந்தியர்‌ 8 மற்றும்‌ 9 ஆகும்‌. பொதுவாக, இவ்வத்தி 
யாயங்களின்‌ வசனங்கள்‌ ஆலயக்‌ கட்டிடங்கள்‌ கட்டு 
வதற்குப்‌ பணம்‌ திரட்டவே பயன்படுத்தப்படுகின்றன. 
ஆனால்‌ இவ்விரு அத்தியாயங்களின்‌ பொருளடக்கம்‌ 
இறைப்பணிக்குக்‌ கொடுப்பதைப்‌ பற்றியல்ல, ஏழை 
களுக்குத்‌ தானதர்மம்‌ செய்வதைக்‌ குறித்தே உள்ளது! 
2 கொரிந்தியர்‌ 9 “பரிசுத்தவான்‌௧ளுக்குச்‌ செய்யவேண்‌ 
டிய தர்மசகாயத்தைக்‌ குறித்து...” என்ற வார்த்தைகளுடன்‌ 
துவங்குகிறது. இந்த இரு அத்தியாயங்களின்‌ முழு 
சாராம்சம்‌ தானதர்மம்‌ ஆகும்‌. ““உற்சாகமாய்க்‌ கொடுக்கிற 
வனிடத்தில்‌ தேவன்‌ பிரியமாயிருக்கிறார்‌'' என்ற 
இவ்வத்தியாயத்தின்‌ 7ஆம்‌ வசனம்‌ எல்லா இடங்களிலும்‌ 
மேற்கோள்‌ காட்டப்பட்டு, காணிக்கை உறைகளில்‌ 
அச்சிடப்படும்‌ மிகப்‌ பிரசித்திபெற்ற வசனம்‌. “யாருக்கு” 
உற்சாகமாய்க்‌ கொடுக்கவேண்டும்‌? வசனம்‌ 9 பதில 
ளிக்கிறது: ““வாரியிறைத்தான்‌, ஏழைகளுக்குக்‌ கொடுத்‌ 
தான்‌, அவனுடைய நீதி என்றென்றைக்கும்‌ நிற்கும்‌ என்று 
எழுதியிருக்கிறபடியாகும்‌.'” இது எளியவர்க்குக்‌ கொடுத்‌ 
தலைப்‌ பற்றியல்லவா? சங்கீதம்‌ 1 12:9இன்‌ மேற்கோள்‌ 
தான்‌ 2 கொரிந்தியர்‌ 9:9 ஆகும்‌. இவ்விரு அத்தியாயங்‌ 

களை நேரமெடுத்து வாசித்து, தியானித்து, ஏழைக்‌ 
கிரங்கும்‌ இறைவனின்‌ இதயத்தையும்‌, இந்த இரட்டை 
அத்தியாயங்கள்‌ தானதர்மத்தைக்‌ குறித்தே பேசுவதையும்‌ 
புரிந்துகொள்ளுங்கள்‌. 


பிரிய நண்பரே, இங்கே ஓர்‌ எச்சரிப்பைத்‌ தர விரும்பு 
கிறேன்‌ -- இச்சத்தியத்தை நாம்‌ நிராகரித்தால்‌, நாம்‌ தவற 
விட்ட தருணங்களைக்‌ குறித்து நித்திய இராஜ்யத்தில்‌ 
வெட்கத்துடன்‌ தலைகுனிய நேரிடும்‌. ராஜா தனக்கு 
இடது பக்கம்‌ அனுப்பப்பட்டவர்களிடம்‌ சொல்வதை 
மத்தேயு 25:42இல்‌ வாசிக்கிறோம்‌: ““பசியாயிருந்தேன்‌, 
நீங்கள்‌ எனக்கு ஆகாரம்‌ கொடுக்கவில்லை ; தாகமாயிருந் 
தேன்‌, நீங்கள்‌ என்‌ தாகத்தைத்‌ தீர்க்கவில்லை.” நடை 
முறை மொழியில்‌, “நீங்கள்‌ தானதர்மம்‌ செய்யவில்லை, 
எனவே பரலோகத்தை இழந்துவிட்டீர்கள்‌!” 


கடவுளுக்குக்‌ கொடுப்பது எளியவருக்குக்‌ கொடுப்பது 
அல்ல; ஆனால்‌ எளியவருக்குக்‌ கொடுப்பது கடவு 
ளுக்குக்‌ கொடுப்பதாகும்‌. நீங்கள்‌ திறந்த உள்ளத்தோடு 
உங்கள்‌ வேதப்‌ புத்தகத்தைப்‌ படித்தால்‌ இந்த முடிவுக்‌ 
குத்தான்‌ வருவீர்கள்‌. 


அந்தப்‌ பணக்கார வாலிப அதிகாரிக்கு நன்னடத்தை 
யுடன்‌ வாழ்வதில்‌ எந்தப்‌ பிரச்னையுமில்லை (லூக்‌ 18). 
அவன்‌ சிறு வயதிலிருந்தே எழுத்தின்படியாக நியாயப்‌ 
பிரமாணம்‌ முழுவதையும்‌ கடைப்பிடித்தவன்‌. அவனது 
செல்வத்தை ஏழைகளுக்கு வழங்கவேண்டும்‌ என்ற 
கேள்வி எழுந்தபோதோ, அவனால்‌ முன்னால்‌ நகர முடிய 
வில்லை. நமது குள்ள நண்பன்‌ சகேயுவை அடுத்த 
அத்தியாயத்திலேயே (லூக்‌ 19) சந்திக்கிறோம்‌; தயா 
ளத்துடனும்‌ தன்னார்வத்துடனும்‌ தனக்குள்ளதெல்லா 

வற்றிலும்‌ 50% எளியோருக்கு வழங்கத்‌ தீர்மானித்த 
அவன்‌ இங்கு உயர்ந்து நிற்கிறான்‌. 


இன்னுமொரு மேற்படி! ஏழைகளுக்குத்‌ ““தர்மம்‌”” 
செய்ய மட்டுமல்ல, அவர்களுக்கு “*விருந்து'” ஆயத்தம்‌ 
பண்ணவும்‌ கிறிஸ்து கட்டளையிட்டிருக்கிறார்‌. அவர்‌ 
ஒரு முறை தனக்கு விருந்தளித்த ஒருவனிடம்‌, “நீ பகல்‌ 
விருந்தாவது இரா விருந்தாவது பண்ணும்போது, உன்‌ 
சிநேகிதரையாகிலும்‌, உன்‌ சகோதரரையாகிலும்‌, உன்‌ 
இனத்தாரையாகிலும்‌, செல்வம்‌ படைத்த அயலகத்தாரை 
யாகிலும்‌ அழைக்கவேண்டாம்‌; அழைத்தால்‌ அவர்களும்‌ 
உன்னை அழைப்பார்கள்‌, அப்பொழுது உனக்குப்‌ பதி 
லுக்குப்‌ பதில்‌ செய்ததாகும்‌. நீ விருந்துபண்ணும்போது 
ஏழைகளையும்‌ ஊனரையும்‌ சப்பாணிகளையும்‌ குருட 
ரையும்‌ அழைப்பாயாக. அப்பொழுது நீ பாக்கியவானா 
யிருப்பாய்‌; அவர்கள்‌ உனக்குப்‌ பதில்‌ செய்யமாட்டார்‌ 
கள்‌; நீதிமான்களின்‌ உயிர்த்தெழுதலில்‌ உனக்குப்‌ பதில்‌ 
செய்யப்படும்‌'' என்று கூறினார்‌ (லூக்‌ 14:12-14). பணக்‌ 
காரருக்கு விருந்தளிக்க நாம்‌ எவ்வளவு அதிகமாய்ச்‌ 
செலவிடுகிறோம்‌! கிறிஸ்து நம்மை அவ்வளவு நிறைவாக 
ஏழைகளுக்குச்‌ செலவிடப்‌ போதிக்கிறார்‌. 


உதாரத்துவமாய்‌ இருக்க முடியாத அளவு ஒருவரும்‌ 
தரித்திரர்‌ இல்லை. மக்கெதோனிய கிறிஸ்தவர்களின்‌ 
தரித்திரத்தின்‌ கடுமையை 2 கொரிந்தியர்‌ 8:1-4 கூறு 
கிறது: “சகோதரரே, மக்கெதோனியா நாட்டுச்‌ சபை 
களுக்குத்‌ தேவன்‌ அளித்த கிருபையை உங்களுக்கு அறி 
விக்கிறோம்‌. அவர்கள்‌ மிகுந்த உபத்திரவத்தினாலே 
சோதிக்கப்படுகையில்‌, கொடிய தரித்திரமுடையவர்களா 
யிருந்தும்‌, தங்கள்‌ பரிபூரண சந்தோஷத்தினாலே மிகுந்த 
உதாரத்துவமாய்க்‌ கொடுத்தார்கள்‌. மேலும்‌ அவர்கள்‌ 

தங்கள்‌ திராணிக்குத்தக்கதாகவும்‌, தங்கள்‌ திராணிக்கு 
மிஞ்சியும்‌ கொடுக்க, தாங்களே மனதுள்ளவர்களாயிருந் 
தார்களென்பதற்கு நான்‌ சாட்சியாயிருக்கிறேன்‌. தங்கள்‌ 
உபகாரத்தையும்‌, பரிசுத்தவான்களுக்குச்‌ செய்யப்படும்‌ 
தர்ம ஊழியத்தின்‌ பங்கையும்‌ நாங்கள்‌ ஏற்றுக்கொள்ளும்‌ 
படி அவர்கள்‌ எங்களை மிகவும்‌ வேண்டிக்கொண்டார்‌ 
கள்‌.”” அவர்கள்‌ ஆழ்ந்த தரித்திரத்திலும்‌ தாராளமாய்க்‌ 
கொடுத்தார்கள்‌. அது எப்படிச்‌ சாத்தியமானது? அவர்களது 
மனநிலையைப்‌ பற்றி நாம்‌ என்ன வாசிக்கிறோம்‌ ? அவர்‌ 
களுக்கு ““வசதி'' குறைவாயிருந்தாலும்‌, அவர்களது 
“வாஞ்சை” நிறைவாயிருந்தது. ““ஒருவனுக்கு மன 
விருப்பமிருந்தால்‌, அவனுக்கு இல்லாததின்படியல்ல, 
அவனுக்கு உள்ளதின்படியே அங்கிகரிக்கப்படும்‌”” என்‌ 
கிறது வேதம்‌ (வச 12). நீங்கள்‌ ஒருவேளை எளிய 
வராயிருக்கலாம்‌. கொடுப்பதற்கு உங்களுக்கிருக்கும்‌ 
திறனைக்‌ குறித்துக்‌ கவலைப்படாமல்‌, தாராளமாய்க்‌ 
கொடுக்க மன விருப்பத்துடன்‌ இருங்கள்‌. உங்களிருக்கும்‌ 
திறனையல்ல, மன விருப்பத்தையே தேவன்‌ கனப்‌ 
படுத்துகிறார்‌. உங்களிடம்‌ அதிகப்‌ பணம்‌ இருந்திருந்‌ 
தால்‌, தாராளமாய்க்‌ கொடுத்திருப்பீர்களென்று சாக்கு 
போக்கு சொல்லவேண்டாம்‌. இந்த சாக்குப்போக்கில்‌ 
ஒன்று மறைந்திருக்கிறது. அது என்ன தெரியுமா? 
நமக்குப்‌ பணம்‌ இல்லாதிருந்தபோது, கொடுக்கும்‌ 
உள்ளம்‌ இருந்தது ; நமக்குப்‌ பணம்‌ வந்துவிட்டபோதோ, 
கொடுக்கும்‌ உள்ளம்‌ போய்விட்டது ! 


ரிச்சர்ட்‌ உம்பிராண்ட்‌ (1909-2001) எழுதிய “படு 
வேதனையில்‌ பரம வெற்றி” (Tortured for Christ) என்ற 
புத்தகத்தில்‌ உள்ளத்தை அசைக்கும்‌ ஒரு சாட்சி பதிவு 
செய்யப்பட்டுள்ளது. அவரது விசுவாசத்திற்காய்‌ அவர்‌ 
சிறையிலடைக்கப்பட்டார்‌. சிறைக்‌ கைதிகளுக்கு 

ஒவ்வொரு நாளும்‌ ஒரே முறை குறைவான அளவில்‌ 
“சூப்‌”” (80ப0) கொடுக்கப்படுமாம்‌. ஒவ்வொரு பத்தாவது 
நாளும்‌ அவருக்குக்‌ கிடைக்கும்‌ சூப்பை அவரைவிடப்‌ 
பலங்குன்றிய ஒரு சகோதரனுக்குக்‌ கொடுத்துவிடு 
வாராம்‌. கைதிகளுக்கு வாரத்திற்கொரு முறை மட்டும்‌ 
ரொட்டி வழங்கப்படுமாம்‌. ஒவ்வொரு பத்தாவது வாரமும்‌ 
அவரது பங்கை அவரைவிட நலிந்த ஒரு சகோதரனுக்குக்‌ 
கொடுத்துவிடுவாராம்‌. என்னே சவால்‌! 


நமது வாழ்க்கைத்‌ தரத்தை நாம்‌ உயர்த்திக்கொண்டே 
போவோமானால்‌, நாம்‌ பிறரது வாழ்க்கைத்‌ தரத்தை 
உயர்த்த இயலாது! நமது ஆடம்பரம்‌ பிறருக்கு அவர்களது 
அடிப்படைத்‌ தேவைகளையே கிடைக்காது செய்துவிடும்‌. 


கஞ்சத்தனமாய்‌ இருக்கக்கூடாது என்பதற்கான சில 
முடிவான கருத்துக்கள்‌-- 
0 “இலவசமாய்ப்‌ பெற்றீர்கள்‌, இலவசமாய்க்‌ 
கொடுங்கள்‌” (மத்‌ 10:8ஆ). 


0 “ஏழைகளுக்குக்‌ கொடுப்பதற்காக சற்றுக்‌ 
கூடுதல்‌ வேலை செய்து சம்பாதியுங்கள்‌”' (எபே 4:28). 





0 பொதுவாகப்‌ பணப்பெட்டி ஆண்களிடமிருந் 
தாலும்‌ அதற்கான சாவி பெண்களிடமே உள்ளது. 
நீதிமொழிகள்‌ 31இல்‌ உள்ள குணசாலியான பெண்‌ 
““சிறுமையானவர்களுக்குத்‌ தன்‌ கையைத்‌ திறந்து, 
ஏழைகளுக்கு தன்‌ கரங்களை நீட்டுகிறாள்‌.'” 

0 எந்தவொரு உதவியும்‌ மிகப்பெரியது அல்ல; 
எந்தவொரு உதவியும்‌ மிகச்சிறியதும்‌ அல்ல. ““ஒரு 
குவளை தண்ணார்‌”: கூடப்‌ பதிலளிக்கப்படும்‌. 

0 அச்சிறு பையனின்‌ தயாள குணம்‌ திரளான 
மக்களைப்‌ பசியாற்றியது (யோ 6:9-13). 





0 தானதர்மத்தைக்‌ குறித்துப்‌ பேசுகையில்‌ (லூக்‌ 
6:30அ,36) இயேசு சொன்னது: '“கொடுங்கள்‌, அப்‌ 
பொழுது உங்களுக்கும்‌ கொடுக்கப்படும்‌; அமுக்கிக்‌ 
குலுங்கிச்‌ சரிந்து விழும்படி நன்றாய்‌ அளந்து, உங்கள்‌ 
மடியிலே போடுவார்கள்‌'' (வச 38). இதில்‌ கஞ்சத்தனத்‌ 
திற்கும்‌, கணக்கிடுதலுக்கும்‌ இடமேது? 

முற்றிலும்‌ வேதப்‌ புத்தகத்தின்‌ அடிப்படையில்‌ ஜான்‌ 
வெஸ்லி (1703-1791) இவ்விதம்‌ சொன்னார்‌- 

உன்னாலியன்ற நன்மை அனைத்தையும்‌ செய்‌, 

உன்னால்‌ முடிந்த அனைவருக்கும்‌ செய்‌, 

உன்னால்‌ இயலும்‌ அனைத்திடங்களிலும்‌ செய்‌, 

உன்னால்‌ முடியும்‌ அனைத்து வழிகளிலும்‌ செய்‌! 

எப்படி உதவக்கூடாது ? 

எப்பொழுதும்‌ குழுவாய்த்தான்‌ 
செயல்படவேண்டும்‌ என்று 


காத்திருக்கக்கூடாது. 


தானதர்மத்தைக்‌ குறித்துப்‌ பேசும்போது நமது 
சிந்தனையில்‌ உடனே எழுவது மிஷனரி இயக்கங்களும்‌ 
நிவாரணப்பணி நிறுவனங்களும்தான்‌. இது தவறான 
எண்ணம்‌. தனிப்பட்ட பொறுப்பிலிருந்து தப்பிக்கொள்ள 
இது வசதியாகிவிட்டது. தரித்திரருக்கு உதவுவதிலும்‌, 
ஏழைகளின்‌ பசிப்பிணி நீக்குவதிலும்‌ எப்பொழுதுமே 
“தனிநபர்‌ ஈடுபாடுதான்‌”” முதலும்‌ முதன்மையுமான படி 
என்று திருமறை நெடுகவே போதிக்கின்றது. 


சங்கீதம்‌ மற்றும்‌ நீதிமொழிகளின்‌ புத்தகங்கள்‌ இச்‌ 
சத்தியத்தை முன்னிலைப்படுத்தும்‌ தெளிவான பகுதி 
களைக்‌ கொண்டுள்ளன. சங்கீதம்‌ 41:1-3, “சிறுமைப்‌ 
பட்டவன்மேல்‌ சிந்தையுள்ளவன்‌ பாக்கியவான்‌; தீங்கு 
நாளில்‌ கர்த்தர்‌ அவனைவிடுவிப்பார்‌. கர்த்தர்‌ அவனைப்‌ 
பாதுகாத்து அவனை உயிரோடே வைப்பார்‌; பூமியில்‌ 
அவன்‌ பாக்கியவானயயிருப்பான்‌ ; அவன்‌ சத்துருக்களின்‌ 
இஷ்டத்திற்கு நீர்‌ அவனை ஒப்புக்கொடீர்‌. படுக்கையின்‌ 
மேல்‌ வியாதியாய்க்‌ கிடக்கிற அவனைக்‌ கர்த்தர்‌ தாங்கு 
வார்‌; அவனுடைய வியாதியிலே அவன்‌ படுக்கை முழு 
வதையும்‌ மாற்றிப்போடுவீர்‌.”” இந்தப்‌ பகுதி முழுவதிலும்‌ 
எழுவாய்‌ ஒருமையில்‌ உள்ளது என்பதைக்‌ கவனியுங்கள்‌. 
அடுத்தது நீதிமொழிகள்‌ 21:13, “ஏழையின்‌ கூக்குர 
லுக்குத்‌ தன்‌ செவியை அடைத்துக்கொள்ளுகிறவன்‌, 

தானும்‌ சத்தமிட்டுக்‌ கூப்பிடும்போது கேட்கப்படமாட்‌ 
டான்‌.'” நாம்‌ ஒவ்வொருவரும்‌ தனித்தனியே தானதர்மச்‌ 
செயல்களில்‌ ஈடுபடவேண்டுமென்று தேவன்‌ விரும்பு 
கிறார்‌. 


தானதர்மம்‌ செய்வதில்‌ தனிநபர்‌ ஈடுபாட்டிற்கு யோபு 
ஒரு சவால்‌ நிறைந்த எடுத்துக்காட்டாய்த்‌ திகழ்கிறான்‌. 
யோபு 29:12-17, “முறையிடுகிற ஏழையையும்‌, திக்கற்ற 
பிள்ளையையும்‌, உதவியற்றவனையும்‌ இரட்சித்தேன்‌. 
கெட்டுப்போக இருந்தவனுடைய ஆசீர்வாதம்‌ என்மேல்‌ 
வந்தது; விதவையின்‌ இருதயத்தைக்‌ கெம்பீரிக்கப்பண்‌ 
ணினேன்‌. நீதியைத்‌ தரித்துக்கொண்டேன; அது என்‌ 
உடுப்பாயிருந்தது; என்‌ நியாயம்‌ எனக்குச்‌ சால்வையும்‌ 
பாகையுமாய்‌ இருந்தது. நான்‌ குருடனுக்குக்‌ கண்ணும்‌, 
சப்பாணிக்குக்‌ காலுமாய்‌ இருந்தேன்‌. நான்‌ எளியவர்‌ 
களுக்குத்‌ தகப்பனாயிருந்து, நான்‌ அறியாத வழக்கை 
ஆராய்ந்துபார்த்தேன்‌. நரன்‌ அநியாயக்காரருடைய 
கடைவாய்ப்‌ பற்களை உடைத்து, அவர்கள்‌ பறித்ததை 
அவர்கள்‌ பற்களிலிருந்து பிடுங்கினேன்‌.'” இவைகளைச்‌ 
செய்யாதிருந்தால்‌ தனது கரங்கள்‌ விழுந்துபோகட்டும்‌ 
என்று 31:16-22இல்‌ யோபு கூறுகிறான்‌. அவன்‌ ஒரு தனி 
மனிதனாய்‌ இதைச்‌ செய்தான்‌ என்பதே இப்பகுதிகளில்‌ 
வலியுறுத்தப்பட்டுள்ளது. இது பெருமையடிக்கும்‌ 
தம்பட்டம்‌ அல்ல, சவால்‌ விடும்‌ சாட்சி! 


முதல்‌ நூற்றாண்டில்‌ எருசலேமிலிருந்த சீடர்கள்‌ ஒரு 
கடும்‌ பஞ்சம்‌ அனுபவித்தனர்‌. ஏனைய சீடர்களின்‌ பிரதி 
பலிப்பு உடனடியாயிருந்தது என்பதைக்‌ காண்கிறோம்‌. 
அப்‌ 11:27-29, “... அப்பொழுது சீடரில்‌ அவரவர்‌ தங்‌ 
கள்‌ தங்கள்‌ திராணிக்குத்தக்கதாக யூதேயாவில்‌ குடி 
யிருக்கிற சகோதரருக்கு உதவியாகப்‌ பணம்‌ சேகரித்து 
அனுப்ப வேண்டுமென்று தீர்மானம்‌ பண்ணினார்கள்‌.” 

ஒவ்வொருவரும்‌ உடனடியாகக்‌ குதித்தெழும்பி செயல்‌ 
பட்டனர்‌. அவர்கள்‌ பணம்‌ சேகரித்து, பர்னபா மற்றும்‌ 
பவுலை உள்ளடக்கிய இரு நபர்‌ குழுவிடம்‌ கொடுத்தனுப்‌ 
பினர்‌ (வச 30). சுவாரசியமாக, “கிறிஸ்தவர்கள்‌ என்ற 
ழைக்கப்பட்ட பின்னர்‌ சீடர்களின்‌ முதல்‌ செயல்பாடு 
இதுவே” (வச 26). 


அப்போஸ்தலனாகிய பவுல்‌ சபைகளுக்கு நிவாரணப்‌ 
பணி மற்றும்‌ தானதர்மத்தைக்‌ குறித்து அறிவுரை 
வழங்கியபோது, தனி நபர்‌ செயல்பாட்டின்‌ முக்கியத்து 
வத்தை வலியுறுத்தினான்‌. 1 கொரி 16:1,2, “பரிசுத்த 
வான்களுக்காகச்‌ சேர்க்கப்படும்‌ தர்மப்பணத்தைக்‌ 
குறித்து நான்‌ கலாத்தியா நாட்டுச்‌ சபைகளுக்குப்‌ பண்‌ 
ணின திட்டத்தின்படியே நீங்களும்‌ செய்யுங்கள்‌. நான்‌ 
வந்திருக்கும்போது பணம்‌ சேர்க்குதல்‌ இராதபடிக்கு, 
உங்களில்‌ அவனவன்‌ வாரத்தின்‌ முதல்நாள்‌ தோறும்‌, 
தன்‌ தன்‌ வரவுக்குத்தக்கதாக எதையாகிலும்‌ தன்னி 
டத்திலே சேர்த்து வைக்கக்கடவன்‌.'” கட்டளை என்ன? 
எதைச்‌ செய்ய ஆலோசனை கூறப்பட்டது? “ஒவ்வொரு 
வனும்‌ தனது பங்கைச்‌ செய்வானாக!” பவுல்‌ தனது 
சொந்த சாட்சியினால்‌ முன்மாதிரியாகத்‌ திகழ்ந்தான்‌. அப்‌ 
20:34,35, “நீங்கள்‌ அறிந்திருக்கிறபடி, எனக்கும்‌ என்‌ 
னோடேகூட இருந்தவர்களுக்கும்‌ வேண்டியவை 
களுக்காக இந்தக்‌ கைகளே வேலை செய்தன. இப்படிப்‌ 
பிரயாசப்பட்டு, பலவீனரைத்‌ தாங்கவும்‌, வாங்குகிறதை 
விட கொடுக்கிறதே பாக்கியம்‌ என்று கர்த்தராகிய இயேசு 
சொன்ன வார்த்தைகளை நினைக்கவும்‌ வேண்டுமென்று 
எல்லா விதத்திலேயும்‌ உங்களுக்குக்‌ காண்பித்தேன்‌ 
என்றான்‌.” 


தனி நபர்‌ செய்யக்கூடிய காரியங்களைச்‌ சபையின்‌ 
மேல்‌ பாரமாகச்‌ சுமத்துவதைப்‌ பவுல்‌ விரும்பவில்லை. 

ஒரு தனி நபர்‌ செய்யக்கூடிய திராணிக்குள்‌ இருக்கும்‌ 
செயலைச்‌ சபை அல்லது குழுவின்மேல்‌ சுமத்தக்கூடாது. 
விதவைகளைக்‌ குறித்துப்‌ பவுல்‌ எழுதும்போதும்‌ இதே 
கொள்கையைக்‌ கையாண்டான்‌: 1 தீமோ 5:16, “விசு 
வாசியாகிய ஒருவனிடத்திலாவது, ஒருத்தியினிடத்தி 
லாவது விதவைகளிருந்தால்‌, அவர்கள்‌ இவர்களுக்கு 
உதவி செய்யக்கடவர்கள்‌; சபையானது உத்தம விதவை 
யானவளுக்கு உதவி செய்ய வேண்டியதாகையால்‌ அந்‌ 
தப்‌ பாரத்தை அதின்மேல்‌ வைக்கக்கூடாது.'” ஒவ்வொரு 
கிறிஸ்தவக்‌ குடும்பமும்‌ ஓர்‌ ஆதரவற்ற குழந்தையைத்‌ 
தத்தெடுத்து வளர்த்தால்‌ அநாதை இல்லங்களின்‌ தேவை 
எங்கே? பிரியமானவர்களே, கிறிஸ்தவத்தில்‌ நாம்‌ 
புதுப்பிக்கவேண்டிய சத்தியம்‌ இது. 


அப்போஸ்தலன்‌ யாக்கோபும்‌ பவுலைப்‌ போன்ற 
பார்வையுடையவனாய்‌, எளியோரை விடுவிப்பதில்‌ தனி 
நபர்‌ பொறுப்பைத்‌ தவிர்ப்போரைக்‌ கடிந்துகொள்கிறான்‌. 
உலகெங்கும்‌ சிதறியிருக்கும்‌ பன்னிரண்டு கோத்திரத்‌ 
தாரிடம்‌ இவ்விதம்‌ கேள்வி கேட்கிறான்‌: “ஒரு சகோதர 
னாவது சகோதரியாவது ஆடையில்லாமலும்‌, அனுதின 
ஆகாரமில்லாமலும்‌ இருக்கும்போது, உங்களில்‌ ஒருவன்‌ 
அவர்களை நோக்கி: நீங்கள்‌ சமாதானத்தோடே போங்கள்‌, 
குளிர்‌ காய்ந்து பசியாறுங்கள்‌ என்று சொல்லியும்‌, உட 
லுக்கு வேண்டியவைகளை அவர்களுக்குக்‌ கொடாவிட்‌ 
டால்‌ பயனென்ன?” (யாக்‌ 2:15,16). அவன்‌ அதை “உயி 
ரற்ற மார்க்கம்‌” என்கிறான்‌ (வச 17). “விசுவாசம்‌ செயல்‌ 
களில்லாதிருந்தால்‌ தன்னில்தானே செத்ததாயிருக்கும்‌”” 
என்று கூறி முடிக்கிறான்‌. 


தனி நபர்‌ பொறுப்பைத்‌ தவிர்த்தலை ஏசாயா 
“தன்னை ஒளித்தல்‌'' என்றழைக்கிறான்‌. '“அக்கிரமத்தின்‌ 

கட்டுகளை அவிழ்க்கிறதும்‌, நுகத்தடியின்‌ பிணையல்‌ 
களை அறுப்பதும்‌, நெருக்கப்பட்டிருக்கிறவர்களை 
விடுதலையாக்கிவிடுகிறதும்‌, பசியுள்ளவனுக்கு உன்‌ 
ஆகாரத்தைப்‌ பகிர்ந்து கொடுக்கிறதும்‌, துரத்துண்ட 
வறியோர்களை வீட்டிலே சேர்த்துக்கொள்கிறதும்‌, ஆடை 
யில்லாதவனைக்‌ கண்டால்‌ அவனுக்கு ஆடை கொடுக்‌ 
கிறதும்‌, உன்னைப்‌ போன்ற மனிதனுக்கு உன்னை ஒளிக்‌ 
காமலிருக்கிறதும்‌'” நம்மிடம்‌ எதிர்பார்க்கப்படுபவை 
என்று ஏசாயா 58:6,7 பட்டியலிடுகிறது. இது ““அவனது”' 
பிரச்னை, ““நான்‌”'' ஏன்‌ கவலைப்படவேண்டும்‌ என்‌ 
றெண்ணி, தேவையிலிருக்கும்‌ நமது சகோதர சகோதரி 
களுக்கு நம்மை ஒளித்துக்கொள்ளுகிறோமா? இந்த 
மனப்பான்மையைத்‌ தேவன்‌ வெறுக்கிறார்‌. 


““கொடுத்தல்‌”' மற்றும்‌ '“அன்புகூருதல்‌'” ஆகிய 
வற்றைக்‌ குறித்து இயேசு பிரசங்கிக்கும்போது தலை 
யாயக்‌ கொள்கை ஒன்றைக்‌ கொடுத்தார்‌. லூக்‌ 6:30இல்‌ 
“கொடுத்தலைப்‌”” பற்றியும்‌, 32இல்‌ ““நேசித்தலைக்‌'” 
குறித்தும்‌ பேசினார்‌. இடையிலுள்ள வசனம்‌ 31இல்‌ அவர்‌, 
“மனிதர்‌ உங்களுக்கு எப்படிச்‌ செய்யவேண்டுமென்று 
விரும்புகிறீர்களோ, அப்படியே நீங்களும்‌ அவர்களுக்குச்‌ 
செய்யுங்கள்‌'” என்றார்‌. பிறர்‌ உங்களுக்குச்‌ செய்ய 
வேண்டுமென நீங்கள்‌ எதிர்பார்ப்பவற்றையே அவர்‌ 
களுக்கும்‌ செய்யுங்கள்‌. நீங்கள்‌ ஒரு சாலை விபத்தில்‌ 
காயமடைய நேரிட்டால்‌ உங்களைக்‌ கடந்து செல்லும்‌ 
எவரிடமிருந்தும்‌ உதவியை எதிர்பார்ப்பது இயல்புதானே. 
இதையேதான்‌ இயேசு நல்ல சமாரியன்‌ சம்பவத்தின்‌ 
மூலமாக நமக்குப்‌ போதிக்க விரும்பினார்‌. “தனி நபர்‌” 
செயல்பாடு நிறைந்த சம்பவம்‌ இது (லூக்‌ 10: 33-35). 
சமாரியன்‌ காயமடைந்த மனிதன்‌ மீது இரக்கங்கொண்டு 
உடனடியாகச்‌ செயலில்‌ இறங்கினான்‌. நேராக அவனிடம்‌ 

சென்று, அவனது காயங்களைக்‌ கட்டி, எண்ணெயும்‌ 
திராட்சை ரசமும்‌ ஊற்றி, தனது ஒட்டகத்தின்‌ மேல்‌ 
அவனை ஏற்றி, சத்திரத்திற்குக்‌ கொண்டு சென்று, 
அவனைப்‌ பராமரித்தான்‌. அடுத்த நாள்‌ தனக்கு வேறு 
வேலையிருந்ததால்‌ சத்திரக்காரனிடம்‌ கொஞ்சம்‌ பணம்‌ 
கொடுத்து, அவனைப்‌ பராமரிக்க வேண்டினான்‌; கூடுதல்‌ 
பணம்‌ செலவானால்‌ அதைத்‌ திரும்பி வரும்போது தரு 
வதாக வாக்குப்பண்ணினான்‌. இச்சம்பவம்‌ தனி நபர்‌ 
செயல்பாடு நிறைந்ததல்லவா? ஆசாரியனும்‌ லேவிய 
னும்‌ தங்கள்‌ சிந்தைகளில்‌ நிறுவனங்களையே சார்ந்‌ 
திருந்தனர்‌; “தனி நபர்‌” பொறுப்பை மறந்துவிட்டனர்‌. 
அவர்களது மனம்‌ ஆலயம்‌ மற்றும்‌ சபையைப்‌ பற்றிய 
எண்ணங்களாலேயே நிறைந்திருந்தது. அவர்களுக்கு 
எப்போதுமே “ஆலயம்‌... ஆலயம்‌... ஆலயம்‌''தான்‌ 
(எரே 7:4). 


இங்கே நமக்கு நேராக ஒரு கேள்வி வருகிறது: சமீப 
நாட்களில்‌ நாம்‌ இத்தகைய செயல்‌ ஏதேனும்‌ ஒன்றைச்‌ 
செய்திருக்கிறோமா? நல்ல சமாரியன்‌ காயமடைந்த 
மனிதனுக்கு முதலுதவி செய்து, அவனை வாகனத்தில்‌ 
ஏற்றி, மருத்துவமனையில்‌ சேர்த்து, இரவு முழுவதும்‌ 
அவனுடன்‌ தங்கி, அவனுக்காகப்‌ பணம்‌ செலவழித்து, 
இன்னும்‌ தொடர்ந்து அவனைப்‌ பராமரித்தான்‌. தேவை 
யுள்ளோருக்கு நமது நேரம்‌, பலம்‌, பணம்‌ ஆகியவற்றைச்‌ 
செலவு செய்ய நாம்‌ மன விருப்பத்துடன்‌ இருக்கவேண்‌ 
டும்‌. இச்சம்பவம்‌ உணர்த்தும்‌ நீதிப்போதனையை இயேசு 
தெளிவாய்ச்‌ சொன்னார்‌: “நீயும்‌ போய்‌ அந்தப்படியே 
செய்‌” (லூக்‌ 10:39). “குனிந்து மக்களைத்‌ தூக்கிவிடு 
வதற்கு மேலான உடற்பயிற்சி இருதயத்திற்கு இல்லை 
என்றார்‌!” ஒருவர்‌. 

நீங்கள்‌ எங்காவது வன்முறையைப்‌ பார்த்தால்‌, பல 
வீனருக்கும்‌ ஒடுக்கப்பட்டோருக்கும்‌ உங்களாலியன்ற 
உதவியைச்‌ செய்யுங்கள்‌. இதோ, ஒரு சுவாரஸ்யமான 
சம்பவம்‌ வேதத்தில்‌ கூறப்பட்டுள்ளது. யாத்‌ 2:16,17, 
“மீதியான்‌ தேசத்து ஆசாரியனுக்கு ஏழு குமாரத்திகள்‌ 
இருந்தார்கள்‌; அவர்கள்‌ தங்கள்‌ தகப்பனுடைய ஆடு 
களுக்குத்‌ தண்ணீர்‌ காட்டும்படிக்கு அங்கே வந்து, 
தண்ணீர்‌ மொண்டு, தொட்டிகளை நிரப்பினார்கள. அப்‌ 
பொழுது மேய்ப்பர்கள்‌ வந்து, அவர்களைத்‌ துரத்தி 
னார்கள்‌. மோசே எழுந்திருந்து, அவர்களுக்குத்‌ துணை 
நின்று, அவர்களுடைய ஆடுகளுக்குத்‌ தண்ணீர்‌ 
காட்டினான்‌.” சபையோரைத்‌ திரட்டுவதற்காக மோசே 
அடுத்த ஓய்வு நாள்‌ வரை காத்திருக்கவில்லை ! 


பெண்களுக்கான கூட்டம்‌ ஒவ்வொன்றிலும்‌ நீதி 
மொழிகள்‌ 31:10-31இல்‌ கூறப்பட்டுள்ளபடி “குணசாலி 
யான பெண்ணின்‌ வர்ணனைகள்‌ பெரிதும்‌ விவரிக்கப்‌ 
படுகின்றன. அதற்கு முந்தின இரு வசனங்களையும்‌ நாம்‌ 
கவனியாதது ஏனோ? ““ஊமையனுக்காகவும்‌ திக்கற்றவர்‌ 
களெல்லாருடைய நியாயத்திற்காகவும்‌ உன்‌ வாயைத்‌ 
திற. உன்‌ வாயைத்‌ திறந்து, நீதியாய்‌ நியாயந்தீரத்து, 
சிறுமையும்‌ எளிமையுமானவனுக்கு நியாயம்‌ செய்‌'' 
(வச 8,9). 


நமது உள்ளங்கள்‌ குழு செயல்பாட்டிலும்‌ நிறுவன 
உதவியிலுமே நிலைத்திருக்கும்போது, நமது வாசற்‌ 
படியில்‌ இருக்கும்‌ லாசருவைக்‌ கண்டும்‌ காணாமலு 
மிருந்துவிடுகிறோம்‌ (லூக்‌ 16:19-31). 

நமது சிந்தையை மாற்றிக்கொள்ளவேண்டுமானால்‌-- 

0 தூர இடங்களையே எப்போதும்‌ யோசித்துக்‌ 


கொண்டிருக்கக்கூடாது. 

0 நிவாரணக்‌ குழுக்களைத்‌ தாங்குவதிலேயே 
திருப்தியாகிவிடக்கூடாது. 


ஏழைகளுக்கு ஒரு நல்ல அயலகத்தானாயிருங்கள்‌. 
தூரத்தில்‌ வசிக்கும்‌ சகோதரனைவிட நல்ல அயலானே 
மேலானவன்‌ (நீதி 27:10). தேவனது ஒவ்வொரு பிள்ளை 
யும்‌ ஒரு நல்ல அயலானாயிருக்கவேண்டும்‌. சில நேரங்‌ 
களில்‌, பாடனுபவிப்போருடன்‌ கூட இருப்பதே மிகப்‌ 
பெரிய உதவியாகும்‌! ஒரு மெழுகுவர்த்தி இன்னொரு 
மெழுகுவர்த்தியைக்‌ கொளுத்துவதால்‌ எதையும்‌ 
இழந்துவிடாது. 


கர்த்தர்‌ திரும்ப வரும்போது “ஒவ்வொருவனுக்கும்‌” 
அவனது செயல்களின்படியே பலனளிப்பார்‌ (வெளி 
22:12). குதித்தெழுந்து செயல்படுங்கள்‌! எப்பொழுதும்‌ 
குழுவாய்த்தான்‌ செயல்படவேண்டுமென்று காத்திருக்‌ 
காதீர்கள்‌! 

எப்படி உதவக்கூடாது ? 


5 
பயனாளிகளைத்‌ தெரிந்தெடுப்பதில்‌ 
அளவுக்குமீறி 
கவனமாயிருக்கக்கூடாது. 


உதவி பெற உண்மையாகவே தகுதியானவர்களை 
அடையாளம்‌ காண்பதில்‌ நாம்‌ கவனமின்றியோ அல்லது 
அளவுக்கு மீறி கவனமாகவோ இருக்கக்கூடாது. இப்படிச்‌ 
செய்யும்போது உண்மையாகவே உதவி பெறத்‌ தகுதி 
யானவர்களை நாம்‌ காணத்‌ தவறக்கூடும்‌. ““பசியாயிருந்‌ 
தேன்‌, எனக்கு உணவு கொடுத்தீர்கள்‌; தாகமாயிருந்தேன்‌, 
என்‌ தாகத்தைத்‌ தீர்த்தீர்கள்‌; அந்நியனாயிருந்தேன்‌, 
என்னைச்‌ சேர்த்துக்கொண்டீர்கள்‌'' என்று இயேசு 
சொன்னார்‌ (மத்‌ 25:35). பல நேரங்களில்‌ இயேசு நமக்கு 
““அந்நியரைப்‌'' போலவே தோற்றமளிப்பார்‌. அதே 
அத்தியாயம்‌ 43ஆம்‌ வசனத்தில்‌, கிறிஸ்து தமக்கு 
என்னவெல்லாம்‌ செய்யப்படவில்லை என்பதைச்‌ சொல்‌ 
கிறார்‌-- ““அந்நியனாயிருந்தேன்‌, நீங்கள்‌ என்னைச்‌ 
சேர்த்துக்கொள்ளவில்லை.'' எபிரெயர்‌ 13:1,2இல்‌ 
திருமறை கூறும்‌ அறிவுரையைப்‌ புரிந்துகொள்ளுங்கள்‌: 
“சகோதர சிநேகம்‌ நிலைத்திருக்கக்கடவது. அந்நியரை 
உபசரிக்க மறவாதிருங்கள்‌ ; அதினாலே சிலர்‌ அறியாமல்‌ 
தேவதூதரையும்‌ உபசரித்ததுண்டு.'” அவர்கள்‌ அந்நியரை 
உபசரித்தார்கள்‌. அந்த அந்நியர்‌ தேவ தூதராயிருந்தனர்‌. 
அந்நியர்‌ யார்‌? அவர்கள்‌ தேவையிலிருக்கிறவர்கள்‌ 
என்பதைத்‌ தவிர அவர்களைப்‌ பற்றி நமக்கு ஒன்றும்‌ 
தெரியாது. நாம்‌ “சகோதர சிநேகத்தை”” அந்நியருக்கும்‌ 
காட்டவேண்டும்‌ என்பதை இவ்வசனம்‌ வலியுறுத்து 

கிறது. எபிரெயர்‌ புத்தகத்தை எழுதியவர்‌ தேவ தூதரையும்‌ 
அந்நியரையும்‌ குறிப்பிட்டபோது யாரை மனதில்‌ வைத்‌ 
திருந்தார்‌? அந்நியரை ஆபிரகாம்‌ உபசரித்ததையும்‌ பின்‌ 
னர்‌ அவர்கள்‌ தேவ தூதர்‌ என்பதை அவன்‌ அறிந்து 
கொண்டதையும்தானே (ஆதி 18:1-22)? பழைய ஏற்‌ 
பாட்டில்‌ தேவ தூதர்‌ அந்நியராய்‌ வந்தனர்‌, புதிய ஏற்‌ 
பாட்டில்‌ இயேசு அந்நியனாய்‌ வந்தேன்‌ என்கிறார்‌. எவ்‌ 
வளவு முக்கியமான குறிப்பென்று பாருங்கள்‌! 


தேவையிலிருப்போர்‌ எவரானாலும்‌, “யாவருக்கும்‌” 
நன்மை செய்யும்படி திருமறை நம்மை அழைக்கிறது. 
கலாத்தியர்‌ 6:10, “நமக்குக்‌ கிடைக்கும்‌ வாய்ப்பிற்குத்‌ 
தக்கதாக, யாவருக்கும்‌, குறிப்பாக விசுவாசக்‌ குடும்பத்‌ 
தார்களுக்கும்‌ நன்மை செய்யக்கடவோம்‌.”' விசுவாசிகளா 
கிய நாம்‌ விசுவாசிகளிடம்‌ சிறப்பான அக்கறை காட்டுவது 
இயல்பானதே. ஆனால்‌ நாம்‌ “எல்லாரிடமும்‌,” குறிப்‌ 
பாகப்‌ பரிசுத்தவான்‌௧ளிடம்‌, அக்கறை காட்டவேண்டு 
மென்பது வேதப்போதனை. இச்சத்தியத்தை 1 தெச 
லோனிக்கேயர்‌ 3:12இல்‌ மறுபடியும்‌ காண்கிறோம்‌, “நாங்‌ 
கள்‌ உங்களிடத்தில்‌ வைத்திருக்கிற அன்புக்கொப்பாய்‌, 
நீங்களும்‌ ஒருவரிடத்தில்‌ ஒருவர்‌ வைக்கும்‌ அன்பிலும்‌, 
மற்றெல்லா மனிதரிடத்தில்‌ வைக்கும்‌ அன்பிலும்‌, 
கர்த்தர்‌ உங்களைப்‌ பெருகவும்‌ நிலைத்தோங்கவும்‌ 
செய்வாராக.” 


ஒரு கோணத்தில்‌ பார்த்தால்‌, படைப்பாண்டவர்‌ என்ற 
வகையில்‌ தேவன்‌ ““எல்லா'” மனிதருக்கும்‌ தந்தையான 
வராகவும்‌, இரட்சகராகவும்‌ இருக்கிறார்‌. இதை 1 தீமோத்‌ 
தேயு 4:10இல்‌ காண்கிறோம்‌: “எல்லா மனிதருக்கும்‌, 
சிறப்பாக விசுவாசிகளுக்கும்‌, இரட்சகராகிய உயிருள்ள 
தேவன்மேல்‌ நம்பிக்கை வைத்திருக்கிறோம்‌.'” இயேசு 

தமது மலைப்பிரசங்கத்தில்‌ இதே சத்தியத்தைச்‌ சுட்டிக்‌ 
காட்ட விரும்பினார்‌. மத்தேயு 5:45, ““பரலோகத்திலிருக்‌ 
கிற உங்களை பிதா தீயோர்‌ மேலும்‌ நல்லோர்‌ மேலும்‌ 
தமது சூரியனை உதிக்கப்பண்ணி, நீதியுள்ளவர்கள்‌ 
மேலும்‌ அநீதியுள்ளவர்கள்‌ மேலும்‌ மழையைப்‌ பெய்யப்‌ 
பண்ணுகிறார்‌.” வசனம்‌ 48இல்‌ இயேசு நமக்குச்‌ சவா 
லாகச்‌ சொல்லுகிறார்‌: “ஆகையால்‌, பரலோகத்திலிருக்‌ 
கிற உங்கள்‌ பிதா பூரண சற்குணராயிருக்கிறதுபோல, 
நீங்களும்‌ பூரண சற்குணராயிருக்கக்கடவீர்கள்‌.'” இயேசு 
கூறும்‌ இந்த பூரணத்துவம்‌ என்பது என்ன? நல்லோ 
ருக்கும்‌ தீயோருக்கும்‌ இடையே, நீதியுள்ளோருக்கும்‌ 
அநீதியுள்ளோருக்கும்‌ இடையே, வேறுபாடு காட்டா 
திருத்தலே ஆகும்‌. இதுவே உண்மையான பூரணத்துவம்‌! 


நமது பகைவருக்கும்‌ உதவும்படி வேதம்‌ நம்மை 
அழைக்கிறது. யாத்திராகமம்‌ 23:4,5, ““உன்‌ சத்துருவின்‌ 
மாடாவது அவனுடைய கழுதையாவது தப்பிப்போகக்‌ 
கண்டால்‌, அதைத்‌ திரும்ப அவனிடத்தில்‌ கொண்டு 
போய்‌ விடுவாயாக. உன்னைப்‌ பகைக்கிறவனுடைய 
கழுதை சுமையோடே விழுந்துகிடக்கக்‌ கண்டாயானால்‌, 
அதற்கு உதவி செய்யாதிருக்கலாமா? அவசியமாய்‌ அவ 
னோடேகூட அதற்கு உதவி செய்வாயாக.” சத்துருவுக்கு 
உதவி செய்தல்‌ அவனுடன்‌ நிறுத்தப்படாமல்‌ அவனது 
கழுதைக்கும்‌ செல்கிறது! சிறு காரியத்திலும்‌ கடவுள்‌ 
எவ்வளவு கருத்தாயிருக்கிறார்‌ என்பதைப்‌ பாருங்கள்‌! 
இச்சத்தியத்தை அவர்‌ எவ்வளவாய்‌ வலியுறுத்துகிறார்‌! 

பழைய ஏற்பாட்டில்‌ இப்பண்பிற்கு எடுத்துக்காட்‌ 
டாய்த்‌ திகழ்ந்த பிரபலமான நபர்‌ தாவீது. பின்மாறிப்‌ 
போன நிலையில்‌ சவுல்‌ மடிந்தான்‌. அவன்‌ தாவீதுக்குப்‌ 
பரம எதிரியாயிருந்தான்‌. ஆனால்‌ சவுலுக்கு நேரான 

தாவீதின்‌ எண்ணம்‌ நமக்குச்‌ சவாலாக உள்ளது. 2 சாமு 
வேல்‌ 9:3, “அப்பொழுது ராஜா: தேவன்‌ நிமித்தம்‌ நான்‌ 
சவுலின்‌ குடும்பத்தாருக்குத்‌ தயை செய்யும்படி அவன்‌ 
யாதொருவன்‌ இன்னும்‌ மீதியாய்‌ இருக்கிறானா? என்று 
கேட்டான்‌.'” என்னே மனநிலை! சவுல்‌ அவன்‌ எதிரியா 
யிருந்தும்‌, அவன்‌ தேவனின்‌ இரக்கத்தைக்‌ காட்டக்கூடிய 
ஒருவன்‌ உண்டா என வினவுகிறான்‌. சவுலின்‌ மரணத்‌ 
திற்குப்பின்‌ இதைக்‌ கேட்டான்‌ என்பதை நிறைவிற்‌ 
கொள்ளுங்கள்‌! சுற்றியிருந்தவர்கள்‌, யோனத்தானின்‌ 
மகன்களில்‌ ஒருவனான ““இரு கால்களும்‌'” முடமான 
மேவிபோசேத்தைக்‌ குறித்துத்‌ தாவீதுக்குச்‌ சொன்னார்‌ 
கள்‌ (வச 3,13). அவன்‌ முற்றிலும்‌ உதவியற்றவனும்‌, 
பிறரைச்‌ சார்ந்து வாழ்ந்தவனுமாயிருந்தான்‌. அவன்‌ 
சுயமாக எதுவும்‌ செய்ய இயலாதவன்‌. அவன்‌ தாவீதை 
வணங்கி, “செத்த நாயைப்‌ போலிருக்கிற என்னை நீர்‌ 
நோக்கிப்‌ பார்க்கிறதற்கு, உமது அடியான்‌ எம்மாத்திரம்‌?” 
என்று தன்‌ நிலையை அறிக்கையிட்டான்‌ (வச 8). முன்‌ 
னால்‌ ஆட்சி செய்தவர்களுள்‌ உயிரோடிருக்கும்‌ எவரும்‌ 
வாழ்நாள்‌ முழுவதும்‌ ஆபத்தானவராய்க்‌ கருதப்படுவர்‌! 
ஆனால்‌ தாவீது இப்பொதுக்‌ கருத்துக்கு மேலெழுந்து, 
இரக்க குணம்‌ தரும்‌ மகிழ்ச்சியை அனுபவித்தான்‌. 


இச்சத்தியம்‌ பழைய மற்றும்‌ புதிய ஏற்பாடுகளில்‌ சரி 
சமமாக வலியுறுத்தப்படுகிறது. நீதிமொழிகள்‌ 25:21,22, 
“உன்‌ சத்துரு பசியாயிருந்தால்‌, அவனுக்குப்‌ புசிக்க 
ஆகாரம்‌ கொடு; அவன்‌ தாகமாயிருந்தால்‌, குடிக்கத்‌ 
தண்ணீர்‌ கொடு. அதனால்‌ நீ அவன்‌ தலையின்மேல்‌ 
எரிகிற தழல்களைக்‌ குவிப்பாய்‌; கர்த்தர்‌ உனக்குப்‌ பலன 
ளிப்பார்‌.'” இப்பகுதி எழுத்தின்படியே ரோமர்‌ 12:20இல்‌ 
மேற்கோள்‌ காட்டப்பட்டுள்ளது. நமது உதவிகளை நமது 
நண்பர்கள்‌ வட்டாரத்திற்குள்‌ சுருக்கிக்கொள்ளுதல்‌ 

இயல்பானது; ஆனால்‌ நமது எதிரிகளுக்கும்‌ உதவுதல்‌ 
தெய்வீகமானது. கிறிஸ்து இதைச்‌ சிலுவை மரணத்தின்‌ 
மூலம்‌ எடுத்துக்காட்டினார்‌. எதிரிகளை நேசிக்கவும்‌ 
அவர்களுக்கு உதவவும்‌ இதைவிட மேலான எடுத்துக்‌ 
காட்டு உண்டோ? கிறிஸ்துவானவர்‌ நல்லவர்களுக்காக 
மரிக்கவில்லை. “நாம்‌ பலமற்றவர்களாயிருக்கும்போதே, 
குறித்த காலத்தில்‌ கிறிஸ்து அக்கிரமக்காரருக்காக 
மரித்தார்‌” (ரோ 5:6). நாம்‌ தொடர்ந்து இவ்விதம்‌ வாசிக்‌ 
கிறோம்‌: “நீதிமானுக்காக ஒருவன்‌ மரிப்பது அரிது ; நல்ல 
வனுக்காக ஒருவன்‌ ஒருவேளை மரிக்கத்‌ துணிவான்‌. நாம்‌ 
பாவிகளாயிருக்கையிலேயே கிறிஸ்து நமக்காக மரித்‌ 
ததினாலே தேவன்‌ நம்மேல்‌ வைத்த தமது அன்பை 
விளங்கப்பண்ணுகிறார்‌'” (வச 7,8). இங்கு நாம்‌ கற்கும்‌ 
சத்தியத்தை வசனம்‌ 10 உறுதிப்படுத்துகிறது: “நாம்‌ தேவ 
னுக்குச்‌ சத்துருக்களாயிருக்கையில்‌, அவருடைய குமார 
னின்‌ மரணத்தினாலே அவருடனே ஒப்புரவாக்கப்பட்டோ 
மானால்‌, ஒப்புரவாக்கப்பட்டபின்‌ நாம்‌ அவருடைய ஜீவ 
னாலே இரட்சிக்கப்படுவது அதிக நிச்சயமாமே.'” இதுவே 
கல்வாரி அன்பு! இத்தகைய அன்பையே நாம்‌ அனை 
வரிடமும்‌, குறிப்பாக பகைவரிடமும்‌, காட்டவேண்டு 
மென தேவன்‌ விரும்புகிறார்‌. 


கிறிஸ்து தமது பரிபூரண அன்பை, தமது மரணத்தின்‌ 
மூலமாய்‌ மட்டுமல்ல, தாம்‌ பரமேறியதின்‌ மூலமாகவும்‌ 
வெளிப்படுத்தினார்‌. அவர்‌ பரமேறியதின்‌ மூலம்‌ அக்கிர 
மக்காரரையும்‌ ஆசீர்வதிக்க விரும்பினார்‌. என்னே அன்பு! 
இயேசு செய்த ஒவ்வொரு காரியத்திலும்‌ அன்பு நிறைந்‌ 
திருந்தது. அன்பைத்‌ தவிர வேறொன்றுமில்லை! பவுல்‌, 
கிறிஸ்துவின்‌ பரமேறுதலைக்‌ குறித்து எபேசியர்‌ 4:8இல்‌ 
எழுதியபோது சங்கீதம்‌ 68:18ஐ மேற்கோள்‌ காட்டினான்‌: 
“தேவரீர்‌ உன்னதத்திற்கு ஏறி, சிறைப்பட்டவர்களைச்‌ 


48 


சிறையாக்கிக்‌ கொண்டுபோனீர்‌; தேவனாகிய கர்த்தர்‌ 
மனிதருக்குள்‌ வாசம்பண்ணுவதற்காக, துரோகி 
களாகிய மனிதர்களுக்காகவும்‌ வரங்களைப்‌ பெற்றுக்‌ 
கொண்டீர்‌.” 


கலாச்சாரத்திற்கடுத்த ஓர்‌ எடுத்துக்காட்டு: ஒரு யூதன்‌ 
ஒரு சமாரியப்‌ பெண்ணிடம்‌ ஒருபோதும்‌ தண்ணீர்‌ 
கேட்கமாட்டான்‌. எனவேதான்‌ இயேசு அந்த சமாரியப்‌ 
பெண்ணிடம்‌ தண்ணீர்‌ கேட்டபோது, யூதனாகிய அவர்‌ 
அவளிடம்‌ எப்படித்‌ தண்ணீர்‌ கேட்கலாம்‌ என்று அவள்‌ 
திருப்பிக்‌ கேட்டாள்‌. யூதருக்கும்‌ சமாரியருக்கும்‌ இடை 
வெளி அவ்வளவு அகலமாயிருந்தது! ஆனால்‌, நல்ல 
சமாரியன்‌ செய்தது என்ன? தேவையிலிருந்த ஒரு யூத 
னுக்கு உதவுவதற்காகக்‌ கலாச்சாரத்‌ தடைகளை மீறி 
னான்‌! (லூக்‌ 10). இனமோ மார்க்கமோ தானதர்மத்தின்‌ 
வழியில்‌ குறுக்கிடக்கூடாது. 


நற்செய்திப்பணிக்கு ஒரு தூண்டில்‌ புழுவாகத்‌ தான 
தர்மத்தை ஒருபோதும்‌ பயன்படுத்தக்‌ கூடாது. எளியவன்‌ 
ஏழையாகவும்‌, தேவையுள்ளவனாகவும்‌ இருப்பது மட்‌ 
டுமே அவனுக்கு உதவும்‌ ஒரே காரணமாக இருக்கவேண்‌ 
டும்‌. உபாகமம்‌ 15:11 இவ்விதம்‌ கூறுகிறது: “தேசத்திலே 
எளியவர்கள்‌ இல்லாமலிருப்பதில்லை; ஆகையால்‌ 
உன்‌ தேசத்திலே சிறுமைப்பட்டவனும்‌ எளியவனுமாகிய 
உன்‌ சகோதரனுக்கு உன்‌ கையைத்‌ தாராளமாய்த்‌ திறக்க 
வேண்டும்‌ என்று நான்‌ உனக்குக்‌ கட்டடையிடுகிறேன்‌.'* 
கிறிஸ்தவர்களது தானதர்மச்‌ செயல்கள்‌ கிறிஸ்தவரல்லா 
தோரைக்‌ கிறிஸ்தவ விசுவாசத்திற்கு நேராக இழுக்கலாம்‌; 
ஆனால்‌ ஏழைகளுக்கும்‌, தேவையுள்ளோருக்கும்‌ நாம்‌ 
உதவும்‌ பிரதான நோக்கம்‌ அதுவாக இருக்கக்கூடாது. 
இல்லையெனில்‌, தானதர்மமும்‌ லஞ்சமாக மாறிவிடும்‌. 

இத்தகைய செயல்கள்‌ ஈசாக்குகளையல்ல, இஸ்ம 
வேல்களையே பிறப்பிக்கும்‌! ஞானஸ்நானம்‌ எடுக்க 
ஒப்புக்கொடுப்போருக்குப்‌ புத்தாடைகள்‌ வாக்களிக்கப்‌ 
படுவதையெல்லாம்‌ கேள்விப்படுகிறோம்‌. இவ்விதம்‌ 
கவர்ந்திழுக்கும்‌ முறைகள்‌ திருமறைக்கு ஒத்தவையல்ல. 

தேவன்‌ ““மார்க்கத்துக்கடுத்ததை'” அல்ல, ““இரக்கத்‌ 
தையே” விரும்புகிறார்‌. மத்தேயு 12:6,7இல்‌ கிறிஸ்துவின்‌ 
வார்த்தைகளைப்‌ பாருங்கள்‌: “தேவாலயத்திலும்‌ பெரிய 
வர்‌ இங்கே இருக்கிறார்‌ என்று உங்களுக்குச்‌ சொல்லு 
கிறேன்‌. பலியையல்ல, இரக்கத்தையே விரும்புகிறேன்‌ 
என்பதின்‌ கருத்து இன்னதென்று அறிந்தீர்களானால்‌, 
குற்றமில்லாதவர்களை நீங்கள்‌ குற்றப்படுத்தமாட்டீர்‌ 
கள்‌.” நாம்‌ செய்யும்‌ ஒவ்வொரு காரியத்திற்கும்‌ மார்க்க 
வர்ணம்‌ பூச வேண்டியதில்லை. தேவன்‌, தேவாலயத்‌ 
துக்கும்‌ பலிகளுக்கும்‌ மேலான ஆண்டவராக, இரக்கத்‌ 
தையே வாஞ்சிக்கிறார்‌. 


மார்க்கம்‌ சாராத நிவாரணக்‌ குழுக்களின்‌ நோக்கங்‌ 
களும்‌ செயல்களும்‌ சரியானதாய்‌ இருக்கும்வரை அவற்‌ 
றிற்கு நாம்‌ ஒத்துழைப்பு தரலாம்‌. அவை நம்பத்தகுந்த 
தாகவும்‌, கேள்விக்குரியதல்லாத குறிக்கோளுடைய 
தாகவும்‌ இருந்தால்‌, அவைகளுடன்‌ பணிபுரிவதும்‌ நல்‌ 
லது. நாம்‌ தேவனுடைய பிள்ளைகளாகும்‌ ““முன்பே'' 
அவர்‌ நம்மை ஆசீர்வதிக்கவில்லையா? நாம்‌ கிறிஸ்தவ 
விசுவாசத்திற்குள்‌ வரும்‌ ““முன்பே'” விசுவாசிகளிட 
மிருந்து உதவி பெறவில்லையா? 


மத்தேயு 10:42இல்‌, “சீடன்‌ என்னும்‌ பெயரில்‌ இந்தச்‌ 
சிறியரில்‌ ஒருவனுக்கு ஒரு கலசம்‌ தண்ணீர்‌ மாத்திரம்‌ 
குடிக்கக்‌ கொடுக்கிறவனும்‌ தன்‌ பலனை அடையாமற்‌ 

போகான்‌ என்று மெய்யாகவே உங்களுக்குச்‌ சொல்லு 
கிறேன்‌” என்று இயேசு வாக்களிக்கவில்லையா என்று 
நீங்கள்‌ கேட்கலாம்‌. இந்த வசனம்‌ பொதுவான தானதர்‌ 
மத்தையும்‌, விருந்தோம்பலையும்‌ குறித்தது அல்ல. இது 
குறிப்பாக, தங்களது அடுத்த நேர உணவு எங்கிருந்து 
வரும்‌ என்பதைக்கூட அறியாமல்‌ சுவிசேஷத்தைக்‌ சுமந்து 
சென்ற பன்னிரண்டு சீடர்களை உற்சாகப்படுத்தும்படிக்‌ 
கூறப்பட்டது. 


நாம்‌ பயனாளிகளைத்‌ தெரிந்தெடுப்பதில்‌ அளவுக்கு 
மீறி கவனமாயிருக்கக்கூடாது; அதே நேரத்தில்‌, உதவி 
கட்டாயமாகத்‌ தேவையில்லாதபோதும்‌, கேட்கப்படாத 
போதும்‌, அதைத்‌ திணிக்கவும்‌ கூடாது! மதியீனமாக 
உதவியைத்‌ தூக்கியெறியாதீர்கள்‌. ஆத்திரப்பட்டு 
எவருக்கும்‌ வாக்களிப்பதற்கெதிராக திருமறை நம்மை 
எச்சரிக்கிறது (நீதி 6:1-5). எடுத்துக்காட்டாக, ஒரு நிவா 
ரணப்பணித்‌ திட்டத்தைத்‌ துவங்குமுன்‌, விழிப்புடனும்‌ 
ஜெபத்துடனும்‌ குடும்பத்தினர்‌ மற்றும்‌ நண்பர்களுடன்‌ 
கலந்தாலோசித்து ஈடுபடுதல்‌ அவசியம்‌! திறந்த கண்‌ 
களுடன்‌ உதவுங்கள்‌! 

எப்படி உதவக்கூடாது? 


6 
விழாக்‌ காலங்களோடு 
தானதர்மத்தை நிறுத்திவிடக்கூடாது. 


நம்மில்‌ பலர்‌ கிறிஸ்துமஸ்‌, பிறந்த நாட்கள்‌ அல்லது 
ஆண்டு விழாக்களோடு தானதர்மச்‌ செயல்களை 
நிறுத்திவிடுகிறோம்‌. நாம்‌ டிசம்பர்‌ மாதத்தை ““ஈகையின்‌ 
காலம்‌” என்றுகூட அழைக்கிறோம்‌! கிறிஸ்துமஸ்‌ ஏன்‌ 
ஆண்டுக்கு ஒரு முறை மட்டும்‌ வருகிறது என்று பிச்சைக்‌ 
காரர்‌ வியக்கின்றனர்‌! கிறிஸ்துமஸ்‌ நாள்‌ காலையில்‌ 
கிடைக்கும்‌ அவ்வளவு இட்லி மற்றும்‌ இனிப்பு வகை 
களைக்‌ கொண்டு அவர்கள்‌ என்ன செய்ய முடியும்‌ ? டிசம்‌ 
பர்‌ மாதத்தில்‌ மட்டும்‌ ஏன்‌ ஏராளமான பார்வையாளர்கள்‌ 
வருகின்றனர்‌ என்று சிறைக்கைதிகளும்‌ வியப்படை 
கின்றனர்‌! அனாதை இல்லங்கள்‌, முதியோர்‌ இல்லங்கள்‌ 
ஆகியவற்றில்‌ தங்கியிருப்போரின்‌ ஆச்சரியமும்‌ இது 
தான்‌. இவ்வாறு குறிப்பிட்ட நாட்கள்‌ மட்டும்‌ தானதர்மம்‌ 
செய்வது திருமறைப்‌ போதனையல்ல. 


ஆதிச்சபைக்குக்‌ கொடுக்கப்பட்ட போதனை என்ன ? 
““பரிசுத்தவான்களுக்காகச்‌ சேர்க்கப்படும்‌ தர்மப்பணத்‌ 
தைக்‌ குறித்து நான்‌ கலாத்தியா நாட்டுச்‌ சபைகளுக்குப்‌ 
பண்ணின திட்டத்தின்படியே நீங்களும்‌ செய்யுங்கள்‌. 
நான்‌ வந்திருக்கும்போது பணம்‌ சேர்க்குதல்‌ இராத 
படிக்கு, உங்களில்‌ அவனவன்‌ வாரத்தின்‌ முதல்‌ நாள்‌ 
தோறும்‌, தன்‌ தன்‌ வரவுக்குத்தக்கதாக எதையாகிலும்‌ 
தன்னிடத்திலே சேர்த்து வைக்கக்கடவன்‌”' என்று பவுல்‌ 

கொரிந்து சபை விசுவாசிகளுக்கு எழுதினான்‌ (1 கொரி 
16:1,2). இது நம்மனைவருக்கும்‌ பொருந்தும்‌. 
“ஒவ்வொரு” வாரமும்‌ எளியோருக்கென எதையேனும்‌ 
எடுத்து வைக்கும்படி பவுல்‌ கூறினான்‌. அவன்‌ வாரத்தின்‌ 
முதல்‌ நாள்‌ என்று குறிப்பிட்டுச்‌ சொல்லக்‌ காரணம்‌ 
என்ன? வாரத்தின்‌ “முதல்‌ நாளில்‌'' இயேசு உயிர்த்‌ 
தெழுந்ததைத்‌ தொடர்ந்து (யோ 20:1), ஆதிக்‌ கிறிஸ்த 
வர்கள்‌ “முதல்‌ நாளில்‌'' கூடுவதை வழக்கமாகக்‌ 
கொண்டிருந்தனர்‌ (அப்‌ 20:7). அது இந்நாள்வரைக்கும்‌ 
பொதுவான வழக்கமாக உள்ளது. இந்நாளிலுள்ள சபை 
கூடுதலை நாம்‌ ஞாயிறு ஆராதனை அல்லது ஞாயிறு 
தொழுகை என்கிறோம்‌. எபிரெயர்‌ 13:15,16இல்‌ “அவரு 
டைய நாமத்தைத்‌ துதிக்கும்‌ உதடுகளின்‌ கனியாகிய 
ஸ்தோத்திர பலியை அவர்‌ மூலமாய்‌ எப்போதும்‌ தேவ 
னுக்குச்‌ செலுத்தக்கடவோம்‌. அன்றியும்‌, நன்மை செய்ய 
வும்‌, தானதர்மம்‌ பண்ணவும்‌ மறவாதிருங்கள்‌ ; இப்படிப்‌ 
பட்ட பலிகளின்மேல்‌ தேவன்‌ பிரியமாயிருக்கிறார்‌'' 
என்று சொல்லப்பட்டபடி, ஞாயிறு “ஆராதனையைத்‌'” 
தொடர்ந்து ஒரு ஞாயிறு ““தானதர்மம்‌'' செய்வதைக்‌ 
குறித்து நாம்‌ ஏன்‌ சிந்திக்கவில்லை? ஞாயிறு ஆராத 
னையை வலியுறுத்தும்‌ அளவு ஞாயிறு தானதர்மத்தையும்‌ 
நாம்‌ வலியுறுத்தவேண்டும்‌. ஆம்‌, நண்பரே, தானதர்மம்‌ 
என்பது விழாக்‌ காலங்களில்‌ மட்டுமல்ல, நெடுகவே 
செய்யப்படவேண்டியது. 


தானதர்மம்‌ என்பது எவ்வாறு நெடுகவே செய்யப்‌ 
படவேண்டியது என்பதை இரு ஏற்பாடுகளும்‌ நமக்குப்‌ 
போதிக்கின்றன. உபாகமம்‌ 15:11, “தேசத்திலே எளிய 
வர்கள்‌ இல்லாமலிருப்பதில்லை; ஆகையால்‌ உன்‌ 
தேசத்திலே சிறுமைப்பட்டவனும்‌ எளியவனுமாகிய உன்‌ 

சகோதரனுக்கு உன்‌ கையைத்‌ தாராளமாய்த்‌ திறக்க 
வேண்டுமென்று நான்‌ உனக்குக்‌ கட்டளையிடுகிறேன்‌.'' 
இயேசு மிகச்‌ சுவாரசியமான சந்தர்ப்பமொன்றில்‌ இதே 
சத்தியத்தை வெளிப்படுத்தினார்‌. ஒரு பெண்‌ எவ்வாறு 
பரிமளத்‌ தைலக்குப்பியை உடைத்து இயேசுவின்‌ பாதங்‌ 
களில்‌ ஊற்றினாள்‌ என்பதை நாமறிவோம்‌. அத்தருணத்‌ 
தில்‌ இயேசு, ““தரித்திரர்‌ எப்பொழுதும்‌ உங்களிடத்தில்‌ 
இருக்கிறார்கள'” என்று சொன்னார்‌ (யோ 12:8). நமது 
“அனுதின”' அப்பத்திற்காக நாம்‌ ஜெபிப்பதில்லையா? 
அப்படியானால்‌ '“அனுதின'' ஆகாரமில்லாத ஏழை 
களுக்கு உணவு கொடுப்பதும்‌ யாக்கோபு 2:15,16இன்படி 
நமது பொறுப்பன்றோ? “ஒரு சகோதரனாவது சகோதரி 
யாவது ஆடையில்லாமலும்‌, அனுதின ஆகாரமில்லா 
மலும்‌ இருக்கும்போது, உங்களில்‌ ஒருவன்‌ அவர்களை 
நோக்கி: நீங்கள்‌ சமாதானத்தோடே போங்கள்‌, குளிர்‌ 
காய்ந்து பசியாறுங்கள்‌ என்று சொல்லியும்‌, உடலுக்கு 
வேண்டியவைகளை அவர்களுக்குக்‌ கொடாவிட்டால்‌ 
பயனென்ன?” இரு ஒரு கடின உபதேசமாய்த்‌ தோன்ற 
லாம்‌; ஆனால்‌ இதுதானே திருக்குரல்‌ ? 


11 ஜனவரி 2012 “The Hindu” செய்தித்தாள்‌ இந்தப்‌ 
புள்ளி விபரத்தைக்‌ கொடுத்தது: 42 சதவீத இந்தியக்‌ 
குழந்தைகள்‌ ஊட்டச்சத்துக்‌ குறைபாட்டின்‌ காரணமாக 
எடை குறைவாக உள்ளனர்‌. இதனைப்‌ பிரதம மந்திரி 
மன்மோகன்‌ சிங்‌ அவர்கள்‌, “இது ஒரு தேசிய அவமானம்‌” 
என்று குறிப்பிடுகிறார்‌. “ஊரார்‌ பிள்ளையை ஊட்டி 
வளர்த்தால்‌ தன்‌ பிள்ளை தானே வளரும்‌” என்பது ஒரு 
பழமையும்‌ உண்மையுமான நீதிமொழி! பிரியமானவர்‌ 
களே, இவையெல்லாம்‌ நாம்‌ ஒருபோதும்‌ மறக்கக்கூடாத 
சத்தியங்கள்‌. 

வேதாகமம்‌ நம்மை நற்செயல்கள்‌ செய்வதை 
விடாதிருக்க (காத்துக்கொள்ள) அறிவுறுத்துகிறது. பவுல்‌ 
தீத்துவுக்கு எழுதியது: “இந்த வார்த்தை உண்மையுள்ளது; 
தேவனிடத்தில்‌ விசுவாசமானவர்கள்‌ நற்செயல்களைச்‌ 
செய்யக்‌ கவனமாயிருக்கும்படி நீ இவைகளைக்‌ குறித்துத்‌ 
திட்டமாய்ப்‌ போதிக்கவேண்டுமென்று விரும்புகிறேன்‌; 
இவைகளே நன்மையும்‌ மனிதருக்குப்‌ பயனுமானவைகள்‌ 
உ நம்முடையவர்களும்‌ கனியற்றவர்களாயிராதபடி 
குறைகளை நீக்குவதற்கேதுவாக நற்செயல்களைச்‌ 
செய்யப்‌ பழகட்டும்‌”” (தீத்‌ 3:8,14). நற்செயல்களைத்‌ 
தொடர்ந்து செய்யும்படி போதிக்கவேண்டுமென்பதே 
இங்கு பவுல்‌ தீத்துவிடம்‌ வலியுறுத்துவதாகும்‌. 


நாம்‌ தரித்திரரை ““நினைவுகூரும்படி'' அழைக்கப்‌ 
பட்டிருக்கிறோம்‌. இதையே பவுலுக்கும்‌ பர்னபாவுக்கும்‌ 
மூத்த அப்போஸ்தலர்‌ கூறினர்‌ (கலா 2:10). அதாவது, 
நாம்‌ எப்பொழுதும்‌ ஏழைகளை ““நினைவில்‌”” வைத்தி 
ருக்கவேண்டும்‌. நாம்‌ பகிர்ந்துகொள்ளுதலையும்‌ 
“மறவாதிருக்க'” அறிவுறுத்தப்படுகிறோம்‌ (எபி 13:16). 
இவ்விரு வசனங்களும்‌ ஏழைகளுக்கு நம்‌ மனதில்‌ நிரந்தர 
இடம்‌ இருக்கவேண்டும்‌ என்பதை வலியுறுத்துகின்றன 
அல்லவா? 


ஆதிச்சபையில்‌ உதவிக்காரர்‌ தேவைப்பட்டது ஏன்‌? 
அவர்கள்‌ எப்போது நியமிக்கப்பட்டனர்‌? உதவிக்காரரை 
நியமித்த ஒரே நோக்கம்‌ “பந்திவிசாரணை செய்ய,” அதா 
வது சபையிலுள்ள ஏழை விதவைகளைப்‌ பராமரிக்கவே 
(அப்‌ 6). இது தொடர்ச்சியாக நடந்த ஊழியம்‌. அப்போஸ்‌ 
தலர்‌ விசுவாசிகளிடம்‌, “சகோதரரே, பரிசுத்த ஆவியும்‌ 
ஞானமும்‌ நிறைந்து, நற்சாட்சி பெற்றிருக்கிற ஏழு பேரை 
உங்களில்‌ தெரிந்துகொள்ளுங்கள்‌ ; அவர்களை இந்த 


55 


வேலைக்காக ஏற்படுத்துவோம்‌ ”' என்று கூறினார்‌ (அப்‌ 
6:3). அப்போஸ்தலர்‌ 6இல்‌ அவர்கள்‌ ““உதவிக்காரர்‌'' 
(deacons) என்று அழைக்கப்படாவிட்டாலும்‌, ““உதவிக்‌ 
காரர்‌” என்று மொழியாக்கப்பட்ட அதே கிரேக்கப்‌ பதத்‌ 
திலிருந்துதான்‌ “பந்தி விசாரணைக்காரர்‌'' என்ற 
வார்த்தையும்‌ வருகின்றது. இது தொடர்ந்து நிகழவிருந்த 
காரியம்‌. எனவேதான்‌ பவுல்‌ பின்னர்‌, ““உதவிக்காரனின்‌”' 
தகுதிகளைக்‌ குறித்து எழுதுகிறார்‌ (1 தீமோ 3:8-13). 
கொர்நேலியுவின்‌ தியான வாழ்க்கையைப்‌ பாருங்கள்‌. 
“ஜெபம்‌”' மற்றும்‌ “தானதர்மம்‌” ஆகிய இரண்டும்‌ அவ 
னது கிரமமான பயிற்சியாயிருந்தன. அப்போஸ்தலர்‌ 
10:1,2, “இத்தாலியா பட்டாளம்‌ என்னப்பட்ட பட்டாளத்‌ 
திலே நூற்றுக்கதிபதியாகிய கொர்நேலியு என்னும்‌ பேர்‌ 
கொண்ட ஒரு மனிதன்‌ செசரியா பட்டணத்திலே இருந்‌ 
தான்‌. அவன்‌ தேவ பக்தியுள்ளவனும்‌ தன்‌ வீட்டாரனை 
வரோடும்‌ தேவனுக்குப்‌ பயந்தவனுமாயிருந்து, மக்க 
ளுக்கு மிகுந்த தருமங்களை செய்து, எப்பொழுதும்‌ 
தேவனை நோக்கி ஜெபம்பண்ணிக்கொண்டிருந்தான்‌. ”” 
தானதர்மமும்‌ ஜெபமும்‌ ஒன்றுறோடொன்று இணைந்து 
சென்றன. தானதர்மம்‌ செய்வது விசேஷித்த நாட்களோடு 
அல்லது காலத்தோடு நிறுத்தக்கூடியது அல்ல. அது 
ஜெபித்தலைப்‌ போன்று நெடுகவே செய்யப்படவேண்‌ 
டியது. ஏழைகளை நண்பர்களாக்கிக்கொள்ள ஒரே வழி 
இதுவே. நீதிமொழிகள்‌ 14:20இல்‌ நமக்கு ஒரு சவால்‌ 
வருகிறது: ““தரித்திரன்‌ தனக்கடுத்தவனாலும்‌ பகைக்கப்‌ 
படுகிறான்‌; செல்வந்தனுக்கோ அனேக சிநேகிதருண்டு.'” 
இதைவிடக்‌ கூடுதல்‌ விளக்கமான இன்னொரு கூற்று: 
“தரித்திரனை அவனுடைய சகோதரர்‌ எல்லாரும்‌ பகைக்‌ 
கிறார்களே, எத்தனை அதிகமாய்‌ அவன்‌ சிநேகிதர்‌ அவ 
னுக்குத்‌ தூரமாவார்கள்‌; அவர்களுடைய வார்த்தைகளை 

அவன்‌ நாடுகிறான்‌, அவைகளோ வெறும்‌ வார்த்தைகள்‌” 
(நீதி 19:7). இத்தகைய கூற்றுகள்‌ வேதாகமத்தில்‌ இடம்‌ 
பெறக்‌ காரணம்‌ என்ன? பொதுவாக ஏழைகள்‌ நண்பர்‌ 
களற்றிருப்பதால்‌, நாம்‌ அவர்களை நண்பர்களாக்குவது 
அவசியம்‌. செல்வந்தரிடமல்ல, எளியோரிடம்‌ செல்‌ 
வோம்‌. 


கிரமமாக தானதர்மம்‌ செய்தல்‌ எளிமையானோருடன்‌ 
பழகவும்‌ ஒரு வழியாகும்‌. ரோமர்‌ 12:13,16, ““பரிசுத்த 
வான்களுடைய குறைவில்‌ அவர்களுக்கு உதவி செய்‌ 
யுங்கள்‌; அந்நியரை உபசரிக்க நாடுங்கள்‌... ஒருவரோ 
டொருவர்‌ ஏக சிந்தையுள்ளவர்களாயிருங்கள்‌; மேட்டிமை 
யானவைகளைச்‌ சிந்தியாமல்‌, தாழ்மையானவர்களுக்கு 
இணங்குங்கள்‌.'” தரித்திரர்‌ மற்றும்‌ தாழ்மையானவர்‌ 
களுடன்‌ இயேசுவானவர்‌ இணைந்திருந்தார்‌, அவர்‌ 
களோடு தம்மை அடையாளப்படுத்திக்கொண்டார்‌. 


தானதர்மம்‌ செய்வதைத்‌ தள்ளிப்போடவும்‌ கூடாது. 
நாம்‌ நீதிமொழிகள்‌ 3:27,28இல்‌ இவ்விதம்‌ எச்சரிக்கப்படு 
கிறோம்‌: “நன்மை செய்யும்படி உனக்குத்‌ திராணியிருக்‌ 
கும்போது, அதைச்‌ செய்யத்தக்கவர்களுக்குச்‌ செய்யாமல்‌ 
இராதே. உன்னிடத்தில்‌ பொருள்‌ இருக்கையில்‌ உன்‌ 
அயலானை நோக்கி: நீ போய்த்‌ திரும்ப வா, நாளைக்குத்‌ 
தருவேன்‌ என்று சொல்லாதே.” நன்றே செய்‌; இன்றே 
செய்‌! இவ்விலையுயர்ந்த சத்தியங்களை நாம்‌ மறந்தது 
ஏன்‌? சீக்கிரம்‌ கொடுக்கிறவன்‌ இரு மடங்கு கொடுக்கிறா 
னாம்‌! கவர்ச்சிகரமான விளம்பர வேண்டுகோள்களுக் 
காய்க்‌ காத்திருக்காதீர்கள்‌! கேட்டால்‌ கொடுக்கலாம்‌ 
என்று காத்திருக்கவேண்டாம்‌. உங்கள்‌ கண்களை விரி 
வாகத்‌ திறந்திருங்கள்‌. தேவன்‌ உங்களைத்‌ தேவை 
யிலிருப்போரிடம்‌ அழைத்துச்செல்வார்‌. 

ஏழைகள்‌ இருக்குமிடம்‌ செல்லுங்கள்‌. உங்களால்‌ 
முடிந்த அளவு அடிக்கடி அவர்களைச்‌ சந்தியுங்கள்‌. 


உதவி செய்வதை வழக்கமான பாணிக்குள்‌ நிறுத்தக்‌ 
கூடாது. நீங்கள்‌ செய்யக்கூடிய சில காரியங்கள்‌-- 


0 உங்கள்‌ வாகனங்களில்‌ நீங்கள்‌ பயணம்‌ செய்யும்‌ 
போது சேலை, வேட்டி, ஆகியவற்றை எடுத்துச்‌ 
செல்லுங்கள்‌; நெடுஞ்சாலைகளில்‌ இருக்கும்‌ 
ஏழைகளுக்கு அவற்றைக்‌ கொடுங்கள்‌. 

0 அரசின்‌ நிவாரணத்‌ திட்டங்களால்‌ ஏழைகள்‌ 
பயனடைய உதவுங்கள்‌. 

ப ஏழைக்‌ குழந்தைகளைத்‌ தத்தெடுத்து, அவர்களது 
செலவுகளைப்‌ பொறுப்பெடுங்கள்‌. 

0 அவ்வப்போது ஏழைகளுக்கு உணவளிக்க ஏற்பாடு 
செய்யுங்கள்‌. 

ப நிவாரணப்பணிக்‌ குழுக்களுக்கு உயில்‌ எழுதி 
வையுங்கள்‌. 

0 மூத்த குழந்தை பயன்படுத்திய ஆடைகளை இளைய 
குழந்தைக்காய்ப்‌ பத்திரப்படுத்தாதீர்கள்‌. 

0 ஆடைகளையும்‌ காலணிகளையும்‌ கிழிந்துபோகும்‌ 
வரை பயன்படுத்தாதீர்கள்‌. 

ப ஒரு புதிய ஆடை கிடைக்கும்போது, பழையது 
ஒன்றை எளியவருக்குக்‌ கொடுத்துவிடுங்கள்‌. 

0 உங்களது உடலுறுப்புகளைத்‌ தானம்‌ செய்வதைக்‌ 
குறித்து எண்ணியிருக்கிறீர்களா ? நீங்கள்‌ உயிருடன்‌ 
நன்றாக இருக்கும்போது அதற்கான நிறுவன 
அமைப்புகளிடம்‌ உங்கள்‌ உறுப்புகளைப்‌ பதிவு 
செய்யுங்கள்‌. இதை உங்கள்‌ குடும்பத்தினர்‌ 

அறிந்திருக்கட்டும்‌; அப்படியானால்‌ நீங்கள்‌ 
இறந்தவுடனே செய்தி மருத்துவமனையைச்‌ சென்ற 
டையும்‌. உங்கள்‌ கண்கள்‌ பார்வையற்ற ஒருவ 
ருக்குப்‌ பார்வை தரட்டுமே! உங்கள்‌ நுரையீரலும்‌, 
கல்லீரலும்‌ தேவையிருக்கும்‌ ஒருவருக்கு வழங்கப்‌ 
படட்டுமே! சிறுநீரகம்‌ தானம்‌ செய்வோருக்காக பலர்‌ 
காத்திருக்கின்றனர்‌. 


தேவையிலிருக்கும்‌ மக்களுக்கு உதவுவதில்‌ உங்கள்‌ 
கற்பனையை இவ்விதம்‌ விரித்துவிடுங்கள்‌. இத்தகைய 
பலிகளில்‌ தேவன்‌ மிகவும்‌ பிரியமாயிருக்கிறார்‌! 

T 


தானதர்மத்தை 
விளம்பரப்படுத்தக்கூடாது. 


தமது மலைப்பிரசங்கத்தில்‌ நமதாண்டவர்‌ இயேசு 
போதித்த பல்வேறு பக்தி முயற்சிகளில்‌ முதன்முதலாக 
வருவது தர்மம்‌ செய்வதுதான்‌. தானதர்மம்‌ செய்வதை 
நாம்‌ தம்பட்டம்‌ அடிக்கக்கூடாது என்பதை அவர்‌ வலி 
யுறுத்தினார்‌ (மத்‌ 6:1-4). இதனை “இரகசிய ஒழுங்கு”” 
(Discipline of Secrecy) என்றழைக்கலாம்‌. இரகசிய 
தானதர்மமே தானதர்மத்தின்‌ இரகசியம்‌! 


மத்தேயு 6இல்‌ உள்ள மேற்குறிப்பிட்ட வசனங்களில்‌ 
இயேசுவானவர்‌ தானதர்மத்தை விளம்பரப்படுத்த மக்கள்‌ 
விரும்பிய இரு இடங்களைக்‌ குறிப்பிடுகிறார்‌: அவை 
“தேவாலயம்‌” மற்றும்‌ ““தெருக்கள்‌.”” முதல்‌ இடம்‌ சபை 
யில்‌ ஏழைகளுக்கு உதவுதலையும்‌, அடுத்த இடம்‌ சமு 
தாயத்தில்‌ எளியோருக்கு உதவுதலையும்‌ குறிக்கின்றது. 


தானதர்மச்‌ செயல்கள்‌ இரகசியமாய்ச்‌ செய்யப்பட 
வேண்டுமானால்‌, மத்தேயு 5:16இன்‌ பொருள்‌ என்‌ 
னவோ? ““மனிதர்‌ உங்கள்‌ நற்செயல்களைக்‌ கண்டு, 
பரலோகத்திலிருக்கிற உங்கள்‌ பிதாவை மகிமைப்‌ 
படுத்தும்படி, உங்கள்‌ வெளிச்சம்‌ அவர்கள்‌ முன்பாகப்‌ 
பிரகாசிக்கக்கடவது.'” இந்த வசனத்தில்‌ இயேசு போதித்‌ 
தது பிரதானமாகத்‌ தானதர்மத்தைக்‌ குறித்ததல்ல, அது 
நமது நடைமுறை வாழ்க்கையைப்‌ பற்றியதே. அதே 

அத்தியாயம்‌ 13-15 வசனங்களில்‌ இயேசு நாம்‌ 
“உப்பாகவும்‌” ““ஒளியாகவும்‌'' வாழவேண்டுமெனச்‌ 
சவாலிடுகிறார்‌ அல்லவா? 


மத்தேயு 6:2இல்‌ இயேசு சொன்ன இன்னொரு குறிப்‌ 
பையும்‌ கவனிக்கவேண்டும்‌: “நீ தர்மம்‌ செய்யும்போது, 
மனிதரால்‌ புகழப்படுவதற்கு, ஆலயங்களிலும்‌ வீதி 
களிலும்‌ மரயக்காரர்‌ செய்வதுபோல, உனக்கு முன்‌ 
பாகத்‌ தாரை ஊதுவியாதே...'” இதில்‌ மாய்மாலம்‌ என்பது 
இரக்கமின்மை மற்றும்‌ உண்மையின்மை என்று பொருள்‌ 
படும்‌. அது மனப்பூர்வமற்ற, மனதுருக்கமற்ற தானதர்மம்‌. 
எந்தவொரு தர்மச்செயலும்‌ அன்பு நிறைந்த உள்ளத்தி 
னின்று பிறக்கவேண்டும்‌. நல்ல சமாரியனின்‌ முன்‌ 
மாதிரிச்‌ செயல்கள்‌ தானதர்மத்தின்‌ ஆழ்ந்த சத்தியங்களை 
வெளிப்படுத்துகின்றன. அவனது தானதர்மச்‌ செயல்கள்‌ 
அனைத்திற்கும்‌ பின்னால்‌ இருந்த முதன்மை நோக்கம்‌ 
“மனதுருக்கம்‌'” மட்டுமே (லூக்‌ 1௦:33). அவனது மன 
துருக்கத்தின்‌ காரணமாகவே அவனது செயல்கள்‌ 
தொடர்ந்து வெளிப்பட்டன. 


இயேசு நன்மை செய்கிறவராய்ச்‌ சுற்றித்‌ திரிந்தபோது, 
அவரை உந்தித்‌ தள்ளிய விசை எது? ““மனதுருக்கம்‌.” 
மத்தேயு 14:14, “இயேசு வந்து, திரளான மக்களைக்‌ 
கண்டு, அவர்கள்மேல்‌ மனதுருகி, அவர்களில்‌ வியாதி 
யாயிருந்தவர்களைச்‌ சுகமாக்கினார்‌.'” கண்‌ பார்வையற்ற 
இருவர்‌ இரக்கத்திற்காகக்‌ கெஞ்சினபோது, இயேசு 
அவர்கள்‌ மேல்‌ “மனதுருகி'' அவர்களது கண்களைத்‌ 
தொட்டு அவர்களைச்‌ சுகப்படுத்தினார்‌. அவர்கள்‌ கர்த்‌ 
தரின்‌ மனதுருக்கம்‌ மற்றும்‌ இரக்கக்‌ குணத்தையே 
நாடினார்‌ (மத்‌ 20:30). இயேசு “மனதுருகித்‌'' தொழு 
நோயாளியைத்‌ தொட்டு அவனைக்‌ குணமாக்கினார்‌ 

(மாற்‌ 1:40,41). அநேக பிசாசுகள்‌ பிடித்திருந்தவனை 
இயேசு விடுதலையாக்கின பின்பு, அவனிடம்‌, அவனது 
வீட்டிற்குப்போய்‌ குடும்பத்தாரிடமும்‌ நண்பரிடமும்‌ 
கர்த்தர்‌ அவனுக்கு ““இரங்கிச்‌'' செய்தவைகளைச்‌ 
சொல்லச்‌ சொன்னார்‌ (மாற்‌ 5:19). துக்க நேரத்தில்‌, 
நாயீனூர்‌ விதவையின்‌ மகனது அடக்கத்தின்போது, 
இயேசு அவள்மேல்‌ ““மனதுருகினார்‌'' என்று வாசிக்‌ 
கிறோம்‌. அவர்‌ திறந்த சவப்பெட்டியைத்‌ தொட்டார்‌; 
மரித்தவன்‌ எழுந்தான்‌ (லூக்‌ 7:13). இயேசு மக்களுக்கு 
உதவும்படி செய்தவையெல்லாம்‌ அவரது அன்பு, மன 
துருக்கம்‌ மற்றும்‌ இரக்கம்‌ நிறைந்த இதயத்தினின்று 
பாய்ந்து வந்தவையாகும்‌. 


சுவிசேஷப்‌ புத்தகங்களை, குறிப்பாக மாற்கு சுவி 
சேஷத்தைப்‌, படிக்கும்போது, இயேசு தமது மனதுருக்‌ 
கத்தினால்‌ பயனடைந்தவர்களிடம்‌, ““ஒருவருக்கும்‌ 
சொல்லாதே !”” என்று அடிக்கடி சொன்னது முன்னிலைப்‌ 
படுத்தப்பட்டுள்ளதைக்‌ காண்கிறோம்‌. இயேசு ஒரு 
போதும்‌ விளம்பரத்தை விரும்பவில்லை, உதவி செய்‌ 
வதையே விரும்பினார்‌. மாற்கு சுவிசேஷத்தில்‌ மட்டும்‌ 
“ஒருவருக்கும்‌ சொல்லாதே'' என்று ஏழு தரம்‌ கூறி 
யிருக்கின்றார்‌. 


நண்பரே, அன்பற்ற ஈகை பயனற்ற ஈகை! அன்பின்‌ 
அத்தியாயமாகிய 1 கொரிந்தியர்‌ 13:3இல்‌ ““எனக்கு உண்‌ 
டான யாவற்றையும்‌ அன்னதானம்‌ பண்ணினாலும்‌, என்‌ 
உடலைச்‌ சுட்டெரிக்கப்படுவதற்குக்‌ ஒப்புக்கொடுத்‌ 
தாலும்‌, அன்பு எனக்கிராவிட்டால்‌ எனக்குப்‌ பயன்‌ ஒன்று 
மில்லை'” என்று வாசிக்கிறோம்‌. இது சாத்தியமா? மன 
துருக்கமின்றி எவரேனும்‌ தனக்குள்ளதையெல்லாம்‌ 

ஏழைகளுக்கு உணவளிக்கக்‌ கொடுக்க முடியுமா? அது 
முடியும்‌! ஆம்‌, நீங்கள்‌ கொடுக்காமல்‌ அன்பு செலுத்த 
முடியாது; ஆனால்‌ அன்பில்லாமல்‌ கொடுக்க முடியும்‌! 


தானதர்மம்‌ செய்வதற்கு இரு பிரதான உந்துவிசைகள்‌ 
இருக்கவேண்டும்‌ -- 


(அ) நாம்‌ தானதர்மம்‌ செய்யக்‌ காரணம்‌ அது 
தேவனால்‌ கட்டளையிடப்பட்டது. எனவே, தானதர்‌ 
மம்‌ என்பது தேவனுக்குக்‌ கீழ்ப்படிதல்‌. உபாகமம்‌ 15:11, 
“தேசத்திலே எளியவர்கள்‌ இல்லாதிருப்பதில்லை ; 
ஆகையால்‌ உன்‌ தேசத்திலே சிறுமைப்பட்டவனும்‌ 
எளியவனுமாகிய உன்‌ சகோதரனுக்கு உன்‌ கையைத்‌ 
தாராளமாய்த்‌ திறக்கவேண்டும்‌ என்று நான்‌ உனக்குக்‌ 
கட்டளையிடுகிறேன்‌.'' இன்னொரு நடைமுறையான, 
வேடிக்கையான, கட்டளை உபாகமம்‌ 24:19-22இல்‌ 
உள்ளது. இஸ்ரவேலர்‌ அடிமைகளாகவும்‌ தேவையிலும்‌ 
இருந்ததை நினைவுகூர்ந்து, வயலில்‌ மறதியாய்‌ மீதி 
வைத்த அரிக்கட்டுகள்‌, பறிக்காமல்‌ விட்ட ஒலிவப்‌ 
பழங்கள்‌ மற்றும்‌ திராட்சைப்பழங்கள்‌ ஆகியவற்றை 
எடுக்கத்‌ திரும்பிப்போகக்‌ கூடாது என்பதே அக்கட்டளை! 


(ஆ) அடுத்து, நாம்‌ பிறர்க்குதவி செய்யக்‌ காரணம்‌ 
மக்கள்‌ மீதுள்ள மனதுருக்கம்‌. எடுத்துக்காட்டாக, 
சிறைக்கைதிகளுக்கு ஊழியம்‌ செய்வதைக்‌ குறித்து நமது 
மனநிலை எப்படியிருக்கவேண்டும்‌ என்று எபிரெயர்‌ 
13:3இல்‌ வாசிக்கிறோம்‌: ““கட்டப்பட்டிருக்கிறவர்‌ 
களோடே நீங்களும்‌ கட்டப்பட்டவர்கள்போல அவர்களை 
நினைத்துக்கொள்ளுங்கள்‌ ; நீங்களும்‌ உடலிலிருக்கிறவர்‌ 
களென்று அறிந்து, தீங்கனுபவிக்கிறவர்களை நினைத்‌ 
துக்கொள்ளுங்கள்‌.'” சிறைக்கைதிகளின்‌ இடத்தில்‌ நாம்‌ 

இருப்பதாக எண்ணி அவர்களுக்கு இரங்கும்படி இங்கு 
கூறப்பட்டுள்ளது. ஏனெனில்‌ அப்போதுதான்‌ அவர்‌ 
களுக்கு நேரான நமது அன்பு இன்னும்‌ அதிக 
உண்மையானதாக இருக்கும்‌. நமக்கு இந்த நோக்கங்கள்‌ 
இல்லையெனில்‌, விளம்பரப்படுத்துவதே நமது பிரதான 
நோக்கமாயிருக்கும்‌. 


World Vision எனும்‌ இயக்கத்தின்‌ நிறுவனரான பாப்‌ 
பியர்ஸ்‌ என்பாரது ஜெபம்‌: ““கர்த்தாவே, உமது இருத 
யத்தை உடைக்கும்‌ எதுவும்‌ என்னிருதயத்தையும்‌ உடைக்‌ 
கட்டும்‌!” நமது தேவன்‌ ஏழைகள்‌, அனாதைகள்‌ மற்றும்‌ 
விதவைகளின்‌ ஆண்டவர்‌. 2 கொரிந்தியர்‌ 1:3இல்‌ 
அவருக்குக்‌ கொடுக்கப்பட்டுள்ள ஓர்‌ அழகான பெயர்‌ 
““இரக்கங்களின்‌ பிதாவானவர்‌'” என்பதாகும்‌. இதுவே 
அவரது அடிப்படைக்‌ குணாதிசயம்‌. 


“நீயோ தர்மம்‌ செய்யும்போது, உன்‌ தர்மம்‌ அந்தரங்க 
மாயிருப்பதற்கு, உன்‌ வலது கை செய்கிறதை உன்‌ இடது 
கை அறியாதிருக்கக்கடவது”' என்று இயேசு சொன்னாரே, 
இது நடைமுறையில்‌ எப்படி சாத்தியமாகும்‌? (மத்‌ 6:3). 
நாம்‌ ஓர்‌ ஏழை மனிதனுக்குக்‌ கொடுத்ததை அல்லது 
செய்ததை நாம்‌ நினைத்துக்கொண்டேயிருக்கக்கூடாது 
என்பதே இதன்‌ பொருளாகும்‌. இரக்கங்காட்டினவன்‌ 
அமைதியாயிருக்கவேண்டும்‌, அதைப்‌ பெற்றுக்கொண்ட 
வன்‌ அதைக்‌ குறித்துப்‌ பேசவேண்டும்‌ என்ற கருத்தை 
அப்போஸ்தலர்‌ 9:39 வெளிப்படுத்துகிறது. இந்த வேதப்‌ 
பகுதி நற்செயல்கள்‌ மற்றும்‌ தானதர்மச்‌ செயல்களால்‌ 
நிறைந்திருந்த தொற்காள்‌ என்ற பெண்மணியைப்‌ பற்‌ 
றியது. அவள்‌ வியாதிப்பட்டு மரித்தாள்‌. அங்கே மறைந்து 
போன தொற்காளின்‌ தானதர்மச்‌ செயல்களைக்‌ காண்‌ 
பித்த பயனாளிகளின்‌ காட்சியைக்‌ கண்டபோது பேதுரு 
வின்‌ உள்ளம்‌ உண்மையாகவே அசைந்தது. 

நமது உள்ளுறுப்புகள்‌ எப்படி அமைதியாகச்‌ 
செயல்படுகின்றன பாருங்கள்‌! இருதயம்‌, நுரையீரல்‌, 
கல்லீரல்‌ மற்றும்‌ மூளை போன்ற மிக முக்கிய உறுப்பு 
களுக்கு எள்ளளவும்‌ பகட்டோ பந்தாவோ கிடையாது. 
அவை செயல்படுவதை நிறுத்தும்வரை அவற்றைப்பற்றி 
நாம்‌ நினைப்பதே இல்லை. ஓர்‌ அடிப்படை விதி மற்றும்‌ 
ஓர்‌ எச்சரிக்கை: நீ செய்வதைக்‌ குறித்து ஒருபோதும்‌ 
பெருமை பாராட்டாதே; மற்றவன்‌ உன்னைப்‌ புகழட்டும்‌ 


(நீதி 27:2). 


மிஷனரி இயக்கங்கள்‌ தங்களது தானதர்மச்‌ செயல்‌ 
களைப்‌ பத்திரிகைகளிலும்‌, நாட்காட்டிகளிலும்‌ புகைப்‌ 
படங்கள்‌ வாயிலாகப்‌ பிரபலப்படுத்துவது சரியா? கண்‌ 
டிப்பாக இதைக்‌ குறைந்த அளவில்‌ வைத்துக்கொள்ள 
வேண்டும்‌. நியாயமான பாணியில்‌ பகிர்ந்துகொள்ள 
இடந்தரலாம்‌. ஆனால்‌ அது எல்லை மீறி விளம்பரத்துக்கு 
நேராக நகரக்கூடாது. கிறிஸ்தவத்தில்‌ தானதர்மம்‌ என்ற 
பெயரில்‌ ஏராளமான வியாபாரமயமாக்கல்‌ நடைபெறு 
கிறது. தேவன்‌ அதை வெறுக்கிறார்‌. பிச்சை வாங்கும்‌ 
ஒருவரது இடத்தில்‌ நம்மில்‌ ஒருவர்‌ இருந்தால்‌, நமது 
புகைப்படம்‌ பிச்சை வாங்குவதுபோல்‌ வெளியிடப்படு 
வதை நாம்‌ விரும்புவோமா? நமது பயனாளிகள்‌ அவர்‌ 
களது மதிப்பைக்‌ காத்துக்கொள்ள நாம்‌ உதவவேண்டும்‌. 


அப்படியானால்‌ அப்போஸ்தலர்‌ 4:36,37இல்‌ பர்னபா 
என்ன கொடுத்தான்‌ எனக்‌ கூறப்பட்டது ஏன்‌? சபை 
மக்கள்‌ அவர்களது சொத்துக்களையெல்லாம்‌ விற்று 
அப்போஸ்தலரின்‌ பாதத்தில்‌ வைத்தார்கள்‌ என வாசிக்‌ 
கிறோம்‌. பர்னபா ஒரு லேவியனாயிருந்தும்‌ அதைச்‌ 
செய்தான்‌. பாலஸ்தீன நாட்டின்‌ சட்டப்படி, லேவியர்‌ எந்த 

நிலத்தையும்‌ சொந்தமாக வைக்கக்கூடாது. ஒருவேளை 
பர்னபாவின்‌ இடமாகிய சீப்புரு தீவு போன்ற நாடுகளுக்கு 
இச்சட்டம்‌ பொருந்தாது போலும்‌. எனவே அது அவனது 
குடும்பச்‌ சொத்தாக இருந்திருக்கலாம்‌. “பெயர்ப்‌ பல 
கைகளை” வாக்குப்பண்ணும்‌ விளம்பரங்களைக்‌ குறித்து 
எச்சரிக்கையாயிருங்கள்‌. நமக்குத்‌ தேவை கடவுளது 
பிரதிபலன்களா, மனிதருடைய கை தட்டலா? (மத்‌ 
6:1,4ஆ). 


வரி விலக்குக்காக மட்டும்‌ தானதர்மம்‌ செய்வதைக்‌ 
குறித்தும்‌ எச்சரிக்கையாயிருங்கள்‌. ஏழைகளுக்குக்‌ 
கொடுத்தல்‌ என்பது கடவுளுக்குக்‌ கடன்‌ கொடுத்தல்‌. 
தேவன்‌ கறுப்புப்‌ பணத்தைக்‌ கடன்‌ வாங்குவாரா அல்லது 
அங்கீகரிப்பாரா? 


முந்திய அத்தியாயத்தில்‌ உடல்‌ உறுப்புகளைத்‌ தானம்‌ 
செய்வதைக்‌ குறிப்பிட்டோம்‌. உங்கள்‌ உறுப்புகளைத்‌ 
தானம்‌ செய்ய நீங்கள்‌ பதிவு செய்திருந்தால்‌, உங்கள்‌ 
மரணத்தின்போது என்ன செய்ய வேண்டுமென்பதை 
உங்கள்‌ குடும்பத்தாரிடம்‌ சொல்லிவையுங்கள்‌. 


“இரகசிய ஈகையை”' ““இரகசிய ஜெபம்‌” தொட 
ரட்டும்‌ (2 கொரி 1:11). உங்கள்‌ உதவியைப்‌ பெற்றுக்‌ 
கொண்டவருக்கு அதை தேவன்‌ ஆசீர்வதித்துக்‌ கொடுக்‌ 
கும்படி வேண்டுங்கள்‌. தேவனது சமாதானமும்‌ ஆசீர்‌ 
வாதமும்‌ அந்த ஏழையை மூடி மறைத்துக்கொள்ளும்படி 
ஜெபியுங்கள்‌. நீங்கள்‌ கொடுத்தது அவரது முழுத்‌ தேவை 
யையும்‌ சந்திக்க முடியாதெனின்‌, தேவன்‌ அவருக்கு 
வேறு வழிகளைத்‌ திறக்கும்படி ஜெபியுங்கள்‌. தேவன்‌ 
உங்களுக்கு வெளியரங்கமாய்ப்‌ பலளளிப்பார்‌. 

எப்படி உதவக்கூடாது ? 


8 


பயனாளிகளை நமக்குக்‌ 
கடன்பட்டவர்களாக்கக்கூடாது. 


நம்மனைவருக்கும்‌ ஏதோ ஒரு சமயம்‌ உதவி தேவைப்‌ 
படும்‌. எனவே நாமனைவரும்‌ ஏதேனுமொரு வழியில்‌ 
பிறருக்கு உதவவேண்டும்‌. உதவுயைப்‌ பெற்ற ஒருவரிட 
மிருந்து உடனடிப்‌ பதிலாக நன்றியை எதிர்பார்ப்பது 
இயல்பானதே. இது நியாயமானதாக இருந்தாலும்‌, கடை 
சிக்கால உலகம்‌ நன்றியறியாமைக்குப்‌ பெயர்பெற்றி 
ருக்குமாம்‌: “கடைசி நாட்களில்‌ கொடிய காலங்கள்‌ வரு 
மென்று அறிவாயாக. எப்படியெனில்‌, மனிதர்கள்‌... 
தன்றியறியாதவர்களாயும்‌... இருப்பார்கள்‌'' என்று 
தீமோத்தேயுவுக்குப்‌ பவுல்‌ எழுதினான்‌ (2 தீமோ 3:1,2). 


இயேசுவின்‌ ஊழியத்தில்கூட அவருடைய ஆசிகளை 
அனுபவித்தவர்களுள்‌ ஒரு சிறு சதவீதத்தினரே அவருக்கு 
நன்றியுள்ளவர்களாய்‌ இருந்தனர்‌. பத்து தொழுநோயாளி 
கள்‌ குணமடைந்த சம்பவத்தை நாமறிவோம்‌ (லூக்‌ 17). 
அதன்‌ பின்னர்‌ இயேசு வழக்கத்தின்படியே அவர்களை 
ஆசாரியரிடம்‌ காண்பிக்க அனுப்பினார்‌. ““அவர்களில்‌ 
ஒருவன்‌ தான்‌ ஆரோக்கியமானதைக்‌ கண்டு, திரும்பி 
வந்து, உரத்த சத்தத்தோடே தேவனை மகிமைப்படுத்தி, 
அவருடைய பாதத்தருகே முகங்குப்புற விழுந்து, அவ 
ருக்கு ஸ்தோத்திரம்‌ செலுத்தினான்‌.'' அப்பொழுது 
இயேசு ““சுகமடைந்தவர்கள்‌ பத்து பேர்‌ அல்லவா, மற்ற 

ஒன்பது பேர்‌ எங்கே?” என்று கேட்டார்‌. ஆம்‌, பொதுவாக 
பத்து சதவீதத்தினருக்குக்கூட நன்றியுணர்வு இருக்காது. 
இயேசு தம்மைக்‌ குறித்துப்‌ பெருமைப்படும்படி நன்றி 
யுணர்வின்‌ வெளிப்பாடான பாராட்டை எதிர்பார்க்க 
வில்லை; ஆனால்‌ ““தேவன்‌ மகிமைப்படவேண்டும்‌”' 
என்று விரும்பினார்‌. அவர்‌, “தேவனை மகிமைப்படுத்து 
கிறதற்கு இந்த அந்நியனே ஒழிய மற்றொருவனும்‌ 
திரும்பி வரக்காணோமே”” என்று கேட்டார்‌. ஒருவர்‌ உங்க 
ளுக்கு நன்றி கூறினால்‌, நன்றியுணர்வை வெளிப்படுத்‌ 
தினால்‌, அதனை நளினமாக ஏற்றுக்கொள்ளங்கள்‌. 
ஆனால்‌ நன்றி சொல்ல மறந்தவர்களுக்கு எதிராகக்‌ கசப்‌ 
பான எண்ணம்‌ வைக்காதீர்கள்‌. அடுத்த முறை அந்த நபர்‌ 
உங்களிடம்‌ உதவிக்காக வரும்போது அதை வெளிக்‌ 
காட்டாதீர்கள்‌. 


உங்களால்‌ ஆசீர்வதிக்கப்பட்டவர்கள்‌ என்ற ஒரே 
காரணத்திற்காக நீங்கள்‌ விரும்புவதையெல்லாம்‌ 
அவர்கள்‌ செய்யவேண்டுமென்ற கடன்பட்ட நிலைக்கு 
எவரையும்‌ கொண்டுவரவேண்டாம்‌. அது தேவனது 
சுபாவம்‌ அல்ல. அப்போஸ்தலர்‌ 14:16,17இல்‌ பவுல்‌, 
“சென்ற காலங்களில்‌ அவர்‌ சகல மக்களையும்‌ தங்கள்‌ 
தங்கள்‌ வழிகளிலே நடக்கவிட்டிருந்தும்‌, அவர்‌ நன்மை 
செய்துவந்து, வானத்திலிருந்து மழைகளையும்‌ செழிப்‌ 
புள்ள காலங்களையும்‌ நமக்குத்‌ தந்து, ஆகாரத்தினாலும்‌ 
ஆனந்தத்தினாலும்‌ நம்முடைய இருதயங்களை நிரப்பி, 
இவ்விதமாய்‌ அவர்‌ தம்மைக்‌ குறித்து சாட்சி விளங்கப்‌ 
பண்ணாதிருந்ததில்லை'' என்று தேவனைப்‌ பற்றிக்‌ 
கூறுகிறார்‌. தேவன்‌ மக்களைத்‌ தம்மை மகிழ்விக்கும்படி 
வாழ வற்புறுத்தாமல்‌ அவர்களது விருப்பப்படியே வாழ 
விட்டாலும்‌, அவர்களுக்குத்‌ தொடர்ந்து நன்மை செய்து 

அவர்களை மகிழ்விக்கிறார்‌. கடவுளைப்‌ பற்றி, “யாவ 
ருக்கும்‌ சம்பூரணமாய்க்‌ கொடுக்கிறவர்‌, ஒருவரையும்‌ 
கடிந்துகொள்ளாதவர்‌'” என்று கூறப்பட்டுள்ளது (யாக்‌ 
1:5). தேவன்‌ கடிந்துகொள்ளாமல்‌ கொடுக்கிறார்‌ என்றால்‌ 
அவர்‌ நம்மீது வெறுப்போ, குற்றங்கண்டுபிடித்தலோ, 
அதிருப்தியோ, கசப்போ இன்றி நமக்குக்‌ குற்றவுணர்வு 
ஏற்படாதவாறு கொடுக்கிறார்‌ என்று அர்த்தம்‌. பிரிய 
மானவர்களே, நாம்‌ பெற்றுக்கொள்ளவேண்டிய தேவனு 
டைய சிந்தை இதுவே. 


ஒருவரும்‌ இன்னொருவருக்குக்‌ கடன்பட்ட நிலையில்‌ 
வாழ்வதை தேவன்‌ விரும்பவில்லை. எனவேதான்‌ பவுல்‌, 
“ஒருவரிடத்திலொருவர்‌ அன்புகூருகிற கடனேயல்லா 
மல்‌, மற்றொன்றிலும்‌ ஒருவனுக்கும்‌ கடன்படாதிருங்கள்‌ ; 
பிறனிடத்தில்‌ அன்புகூருகிறவன்‌ நியாயப்பிரமாணத்தை 
நிறைவேற்றுகிறான்‌'' என்று எழுதினான்‌ (ரோ 13:8). 
ஏனெனில்‌ நம்மில்‌ அன்புகூருவதுபோல அயலாரிடமும்‌ 
அன்புகூரவேண்டுமென்பது கட்டளை (வச 9). நாம்‌ 
கடன்பட்ட நிலையில்‌ இருப்பதை விரும்புவோமா? நாமே 
அதை விரும்பாவிடில்‌, பிறர்‌ மீதும்‌ அந்தப்‌ பாரத்தைச்‌ 
சுமத்தக்கூடாது. “கடன்‌ வாங்குகிறவன்‌ கடன்‌ கொடுத்த 
வனுக்கு அடிமை” என்ற தமிழ்ப்‌ பழமொழி சரியானது 
போல்‌ தோன்றும்‌; ஆனால்‌ கிறிஸ்தவ தானதர்மத்தில்‌ 
அதற்கு இடம்‌ தரக்கூடாது. 


எல்லா மனிதரையும்‌ கடன்பட்ட நிலையிலிருந்து 
துரிதமாக விடுவிக்க தேவன்‌ நம்மை உந்தித்‌ தள்ளு 
கிறார்‌. மத்தேயு மற்றும்‌ லூக்கா சுவிசேஷேங்களில்‌ இடம்‌ 
பெறும்‌ கர்த்தருடைய ஜெபம்‌ மன்னிப்பைப்‌ பற்றிக்‌ 
கூறுகிறது. ““எங்கள்‌ கடனாளிகளுக்கு நாங்கள்‌ மன்னிக்‌ 
கிறதுபோல, எங்கள்‌ கடன்களை எங்களுக்கு 

மன்னியும்‌” (மத்‌ 6:12; லூக்‌ 11:4). இது கிறிஸ்துவின்‌ 
சொந்தப்‌ போதனையாகும்‌. ஆனால்‌ நவீன மொழி 
பெயர்ப்பாளர்கள்‌ ““கடன்கள்‌'' ““கடனாளிகள்‌'' என்ற 
வார்த்தைகளைக்‌ ““குற்றம்‌”' ““குற்றம்‌ செய்தவர்கள்‌'' 
என்று வசதிக்கேற்ப மாற்றிக்கொண்டனர்‌! இவ்வசனத்‌ 
தில்‌ “மீறுதல்கள்‌'” அல்லது ““குற்றங்கள்‌'” என்பது உள்ள 
டங்கியிருந்தாலும்‌, இது முதன்மையாகக்‌ ““கடன்‌”' 
மற்றும்‌ ““கடனாளிகள்‌'' என்பவற்றையே குறிக்கும்‌. 


பிரதிபலன்‌ எதிர்பாராமல்‌ தேவையிலிருப்போருக்கு 
உதவவேண்டும்‌ என்பதே வேதப்‌ போதனை. பிறர்‌ 
நலனில்‌ மட்டும்‌ ஆர்வம்‌ காட்டும்‌ தன்னலமற்ற மன 
நிலையை நாம்‌ வளர்க்கவேண்டும்‌. ““ஒவ்வொருவனும்‌ 
தன்‌ சொந்தப்‌ பயனைத்‌ தேடாமல்‌ பிறனுடைய நன்‌ 
மையை நாடக்கடவன்‌”” என்று 1 கொரிந்தியர்‌ 10:24 
கூறுகிறது. உதவுவதில்‌ இம்மியளவும்‌ சுயநலம்‌ இருக்கக்‌ 
கூடாது. நாம்‌ எப்பொழுதும்‌ பிறர்‌ நலனை நினைவில்‌ 
கொள்ளவேண்டும்‌. பவுல்‌ இதை எழுதினபோது அவனும்‌ 
இந்தப்‌ பண்பில்‌ முன்மாதிரியாய்‌ இருந்தான்‌. 2 கொரிந்‌ 
தியர்‌ 12:15, “நான்‌ உங்களில்‌ எவ்வளவு அதிகமாய்‌ 
அன்புகூருகிறேனோ அவ்வளவு குறைவாய்‌ உங்களால்‌ 
அன்புகூரப்பட்டிருந்தாலும்‌, மிகவும்‌ சந்தோஷமாய்‌ நான்‌ 
உங்கள்‌ ஆத்துமாக்களுக்காகச்‌ செலவுபண்ணவும்‌, 
செலவுபண்ணப்படவும்‌ விரும்புகிறேன்‌.” அவன்‌ எவ்‌ 
வளவு அதிகமாய்‌ அவர்களில்‌ அன்புகூர்ந்தானோ, அதற்‌ 
குப்‌ பதிலாக அவ்வளவு குறைவாக அவர்கள்‌ அவனிடம்‌ 
அன்புகூர்ந்ததாகக்‌ கூறுகிறான்‌. ஆனால்‌ அது அவர்‌ 
களுக்கு உதவுவதிலிருந்து பவுலை நிறுத்த முடிய 
வில்லை. பவுல்‌ தன்னிடம்‌ இருப்பவையெல்லாவற் 
றையும்‌ செலவழித்த பின்னர்‌ அவர்களுக்காகத்‌ தன்‌ 

னைத்தானே செலவு பண்ணவும்‌ விரும்பினான்‌. எத்தனை 
மகிமையான எடுத்துக்காட்டு ! என்னே சவால்‌ ! 


இதில்தான்‌ வேதபாரகரும்‌ பரிசேயரும்‌ தோல்வி 
யுற்றனர்‌. அவர்கள்‌ மோசமான எடுத்துக்காட்டாக இருந்‌ 
தனர்‌. அவர்கள்‌ விதவைகளுக்காக ஜெபித்தனர்‌ ... நீண்ட 
ஜெபமும்‌ செய்தனர்‌. ஆனால்‌ அவர்கள்‌ கண்கள்‌ விதவை 
களது பணப்பைகள்‌ மீதுதான்‌ இருந்தன. ஒரு நபரது 
பலவீனத்தை சாதகமாக்கிக்கொண்டு ஒருபோதும்‌ அவ 
ருக்குத்‌ தீமை விளைவிக்கக்கூடாது. மாய்மாலமின்றி 
மகிழ்ச்சியுடன்‌ இரக்கங்காட்ட நாம்‌ எதிர்பார்க்கப்படு 
கிறோம்‌. ரோமர்‌ 12:8,9, “*... பகிர்ந்துகொடுக்கிறவன்‌ 
வஞ்சனையில்லாமல்‌ கொடுக்கக்கடவன்‌; ... இரக்கம்‌ 
செய்கிறவன்‌ உற்சாகத்துடனே செய்யக்கடவன்‌. உங்கள்‌ 
அன்பு மாயமற்றதாயிருப்பதாக...”” பிறர்க்கு இரங்கு 
வதற்கு வேறு எந்த நோக்கமும்‌ இருக்கக்கூடாது. 


நீங்கள்‌ உதவி செய்யும்‌ ஏழை மனிதனிடம்‌ ஒருபோதும்‌ 
கடுமையாகப்‌ பேசக்கூடாது. ““தரித்திரன்‌ கெஞ்சிக்‌ கேட்‌ 
கிறான்‌; செல்வந்தன்‌ கடினமாய்‌ உத்தரவு கொடுக்‌ 
கிறான்‌'” என்றிருக்கிறது (நீதி 18:23). நம்மைக்‌ குறித்து 
இவ்வாறு சொல்லப்படக்கூடாது. எவருக்கும்‌ கடந்த 
காலத்தில்‌ நீங்கள்‌ செய்த உதவிகளை ஒருபோதும்‌ அவர்‌ 
களுக்கு நினைவுபடுத்தாதீர்கள்‌. 


மக்களை விடுவிப்பதிலேயே தேவன்‌ எப்போதும்‌ 
நினைவாயிருக்கிறார்‌. ஓர்‌ அடிமையை விடுதலையாக்கி 
அனுப்பும்போது, வெறுங்கையுடனல்ல, தாராளமாய்ப்‌ 
பொருட்களைக்‌ கொடுத்து அனுப்பிவிடவேண்டுமென 
பழைய ஏற்பாடே போதிக்கிறது (உபா 15:12-15), 
“அவனை விடுதலையாக்கி அனுப்பிவிடுவது உனக்கு 

விசனமாய்க்‌ காணப்படவேண்டாம்‌; இரட்டிப்பான 
கூலிக்கு ஈடாக ஆறு ஆண்டுகள்‌ உன்னிடத்தில்‌ சேவித்‌ 
தானே; இப்படி உன்‌ தேவனாகிய கர்த்தர்‌ நீ செய்யும்‌ 
எல்லாவற்றிலும்‌ உன்னை ஆசீர்வதிப்பார்‌”” என்று 18ஆம்‌ 
வசனத்தில்‌ தேவன்‌ வலியுறுத்துகிறார்‌. இதுவே தேவ 
னுடைய இருதயம்‌. திருமறையின்‌ தேவன்‌ எல்லாக்‌ 
காலத்திலேயும்‌ இப்பாடத்தையே திட்டமாகப்‌ போதித்து 
வருகிறார்‌. 


பொருளாதார உதவிகளில்‌ மட்டுமல்ல, ஆன்மீகக்‌ 
காரியங்களிலும்‌ நாம்‌ ஒருவரையும்‌ கடன்பட்டவர்‌ 
களாக்கக்கூடாது, அல்லது அவர்கள்‌ மேல்‌ அதிகாரம்‌ 
செலுத்தக்கூடாது. எடுத்துக்காட்டாக, பின்மாற்றக்காரன்‌ 
ஒருவனை நீங்கள்‌ மீண்டும்‌ பழைய நிலைக்குக்‌ கொண்டு 
வரும்போது, உங்கள்‌ மனப்பான்மையைக்‌ குறித்து மிகுந்த 
எச்சரிக்கையாயிருங்கள்‌. அவனது பாவங்களை ஒலிபரப்‌ 
பாதீர்கள்‌. நாம்‌ அவனது பாவங்களை மூடி மறைத்து 
அவனைக்‌ காப்பாற்றவேண்டும்‌. “சகோதரரே, உங்களில்‌ 
ஒருவன்‌ சத்தியத்தைவிட்டு விலகி மோசம்போகும்போது, 
மற்றொருவன்‌ அவனைத்‌ திருப்பினால்‌, தப்பிப்போன 
மார்க்கத்தினின்று பாவியைத்‌ திருப்புகிறவன்‌ ஓர்‌ ஆத்து 
மாவை மரணத்தினின்று இரட்சித்து, திரளான பாவங்‌ 
களை மூடுவானென்று அறியக்கடவன்‌”” (யாக்‌ 5:19,20). 


கடிந்துகொள்ளுதல்‌ என்பது மிருதுவாயிருக்கவேண்‌ 
டும்‌. “நீதிமான்‌ என்னைத்‌ தயவாய்ச்‌ குட்டி, என்னைக்‌ 
கடிந்துகொள்ளட்டும்‌; அது என்‌ தலைக்கு எண்ணெய்‌ 
போலிருக்கும்‌; என்‌ தலை அதை அல்லத்தட்டுவ 
தில்லை ...”” என்று தாவீது கூறினான்‌ (சங்‌ 141:5). கலாத்‌ 
தியர்‌ 6:1 இதனை நடைமுறையில்‌ கூறுகிறது: “சகோத 
ரரே, ஒருவன்‌ யாதொரு குற்றத்தில்‌ அகப்பட்டால்‌, 

ஆவிக்குரியவர்களாகிய நீங்கள்‌ சாந்தமுள்ள ஆவியோடே 
அப்படிப்பட்டவர்களைச்‌ சீர்பொருந்தப்பண்ணுங்கள்‌ ; 
நீயும்‌ சோதிக்கப்படாதபடிக்கு உன்னைக்‌ குறித்து 
எச்சரிக்கையாயிரு.” பின்மாற்றக்காரன்‌ ஒருவனை நீங்கள்‌ 
ஆதிநிலைக்குக்‌ கொண்டுவரும்போது, அவன்‌ உங்க 
ளிடம்‌ பகிர்ந்துகொண்ட இரகசியங்களை அவனுக்கெதி 
ரான சாட்டையடியாகப்‌ பயன்படுத்தாதீர்கள்‌. அவனது 
இரகசியங்களை வைத்து நீங்கள்‌ எதுவும்‌ செய்ய முடியும்‌ 
போன்றவற்றைச்‌ சொல்லி, காயமடைந்த அவனை 
ஒருபோதும்‌ பயமுறுத்தக்கூடாது. இது கிறிஸ்துவின்‌ 
ஆவியுடன்‌ ஒத்துப்போகாது. 


உங்களுக்கெதிராகச்‌ செயலாற்றியவர்களுக்கு உங்க 
ளுதவி தேவைப்படும்‌ தருணங்கள்‌ எழலாம்‌. அப்போது 
அவர்களைக்‌ குற்றவுணர்க்குள்ளாக்காதீர்கள்‌. யோசேப்‌ 
பின்‌ மனநிலையைக்‌ கவனியுங்கள்‌. அவன்‌ தன்‌ சகோதர 
ருக்குத்‌ தன்னை வெளிப்படுத்தியபோது அவன்‌ சொன்‌ 
னது: ““நீங்கள்‌ எகிப்துக்குப்‌ போகிறவர்களிடத்தில்‌ 
விற்றுப்போட்ட உங்கள்‌ சகோதரனாகிய யோசேப்பு 
நான்தான்‌. என்னை இவ்விடத்தில்‌ வரும்படி விற்றுப்‌ 
போட்டதினால்‌, நீங்கள்‌ வருத்தப்பட வேண்டாம்‌; 
வாழ்வாதாரம்‌ செய்யும்படிக்குத்‌ தேவன்‌ என்னை உங்க 
ளுக்கு முன்னே அனுப்பினார்‌... ஆதலால்‌ நீங்கள்‌ அல்ல, 
தேவனே என்னை இவ்விடத்திற்கு அனுப்பி, என்னைப்‌ 
பார்வோனுக்குத்‌ தகப்பனாகவும்‌, அவர்‌ குடும்பம்‌ அனைத்‌ 
திற்கும்‌ கர்த்தனாகவும்‌, எகிப்து தேசம்‌ முழுவதற்கும்‌ 
அதிபதியாகவும்‌ வைத்தார்‌” (ஆதி 45:4,5,8). 


நமது பாடத்தின்‌ இன்னொரு கோணம்‌: பிறரது 
துன்பங்களில்‌ உங்களை ஈடுபடுத்தி, அடையாளப்‌ 
படுத்திக்கொள்ளுங்கள்‌. ஆனால்‌, அவர்களது காரியங்‌ 

களில்‌ ஒருபோதும்‌ மிஞ்சித்‌ “தலையிடக்கூடாது ! 
குடும்ப அல்லது மணவாழ்வுப்‌ பிரச்னைகளைக்‌ குறித்து 
மிகவும்‌ கவனமாயிருங்கள்‌. ஏனெனில்‌ நீங்கள்‌ கையாளும்‌ 
முறை மறைவாக தீமை விளைவிக்கக்கூடியதாய்‌ மாற 
லாம்‌. மதியற்ற ஆலோசகர்களால்‌ பல குடும்பங்கள்‌ நாச 
மாகியுள்ளன. 


நாம்‌ ஏழைகள்‌ மற்றும்‌ தேவையுள்ளோருக்கு உதவி 
செய்யும்போது, அவர்களிடமிருந்து பிரதிபலனாக எதை 
யும்‌ எதிர்பார்க்கக்கூடாது. அதே நேரம்‌, அவர்கள்‌ நமக்கு 
உதவி செய்ய முன்வரும்போது, அதை ஏற்றுக்கொள்வ 
தற்கு ஆணவம்‌ கொள்ளக்கூடாது. நீங்கள்‌ பணிவுடன்‌ 
ஏற்றுக்கொண்டால்‌ அவர்கள்‌ மகிழ்ச்சியடைவர்‌. உங்க 
ளுக்கு உதவி செய்ய அவர்களுக்கு ஒரு தருணம்‌ அளியுங்‌ 
கள்‌. இயேசு வேறொருவருடைய கழுதை, படகு அல்லது 
மேலறையைப்‌ பயன்படுத்தவில்லையா? சில நேரங்‌ 
களில்‌ தேவன்‌ இக்கட்டான சூழ்நிலையில்‌ நம்மைக்‌ 
காப்பாற்றுவதற்கு எளியவர்களையே பயன்படுத்துவார்‌. 
சாலொமோன்‌ இதைப்‌ பிரசங்கி 9:14-16இல்‌ அழகாய்‌ 
எழுதுகிறான்‌: ''ஒரு சிறு பட்டணம்‌ இருந்தது, அதிலே 
இருந்த குடிகள்‌ கொஞ்ச மனிதர்‌; அதற்கு விரோதமாய்‌ 
ஒரு பெரிய மன்னன்‌ வந்து, அதை வளைந்துகொண்டு, 
முற்றுகையிட்டான்‌. அதிலே ஞானமுள்ள ஓர்‌ ஏழை 
மனிதன்‌ இருந்தான்‌; அவன்‌ தன்‌ ஞானத்தினாலே அந்தப்‌ 
பட்டணத்தை விடுவித்தான்‌; ஆனாலும்‌ அந்த ஏழை 
மனிதனை ஒருவரும்‌ நினைக்கவில்லை. ஆகையால்‌ 
ஏழையின்‌ ஞானம்‌ அசட்டைபண்ணப்பட்டு, அவன்‌ 
வார்த்தைகள்‌ கேட்கப்படாமற்போனாலும்‌, பலத்தைப்‌ 
பார்க்கிலும்‌ ஞானமே உத்தமம்‌ என்றேன்‌.” இது 
துக்கமாகவும்‌ தவறாகவும்‌ தெரியவில்லையா? நாம்‌ 

ஏழைகளிடமிருந்து உதவி பெறுவதைத்‌ தரக்குறைவாக 
நினைப்பதின்‌ காரணம்‌ நமது கர்வமேயாகும்‌. நாம்‌ 
பிறருக்கு உதவி புரிவதில்‌ எவ்வளவு மனநிறைவு 
கொள்ளுகிறோமோ, அதே அளவு பிறரிடமிருந்து உதவி 
பெறவும்‌ ஆயத்தமாயிருக்க வேண்டும்‌! 


முடிவாக ஒரு கருத்து: உங்கள்‌ பயனாளிகள்‌ 
பிறரிடமிருந்தும்‌ உதவிபெற அவர்களுக்குச்‌ சுதந்திரம்‌ 
கொடுங்கள்‌. அவர்களுக்கு உதவி செய்பவர்‌ மற்றும்‌ அவர்‌ 
என்ன செய்தார்‌ என்ற எல்லா விவரங்களையும்‌ அறிய 
வேண்டும்‌ என்று எதிர்பார்க்காதீர்கள்‌. 

எப்படி உதவக்கூடாது ? 


9 
சோம்பேறித்தனத்தை 


ஊக்குவிக்கக்கூடாது. 


நாம்‌ பிறருக்குதவும்‌ கலையைப்‌ பயின்றுகொண்டி 
ருப்பது, தானதர்மம்‌ என்பது கிறிஸ்தவத்துடன்‌ முழுக்க 
முழுக்க இணைந்தது என்பதை நமக்குத்‌ தெளிவு 
படுத்திவருகிறது. கிறிஸ்தவம்‌ இல்லாமல்‌ தானதர்மம்‌ 
இருக்க முடியும்‌; ஆனால்‌ தானதர்மம்‌ இல்லாமல்‌ கிறிஸ்‌ 
தவம்‌ இருக்க முடியாது. 


பிறரது தேவைகளைப்‌ பூர்த்தி செய்வது எப்பொ 
முதுமே சரியானதுதான்‌; அதே நேரத்தில்‌ நமது பயனா 
ளிகளைக்‌ கெடுக்காமல்‌ இருப்பதிலும்‌ நாம்‌ கவனமா 
யிருக்கவேண்டும்‌. ஒரு திட்டமான அப்போஸ்தல உப 
தேசம்‌ 2 தெசலோனிக்கேயர்‌ 3:10இல்‌ உள்ளது: “ஒருவன்‌ 
வேலை செய்ய மனதில்லாதிருந்தால்‌ அவன்‌ சாப்பிடவும்‌ 
கூடாது.” இதற்கு அப்போஸ்தலர்‌ தாங்களே எடுத்துக்‌ 
காட்டாய்த்‌ திகழ்ந்தனர்‌. அவர்களுக்கும்‌ ஏராளமான 
தேவைகள்‌ இருந்தன. அவர்கள்‌ ““கடும்‌ உழைப்பிலும்‌, 
வருத்தத்திலும்‌, அநேக முறை கண்‌ விழிப்புகளிலும்‌, 
பசியிலும்‌, தாகத்திலும்‌, அனேக முறை உபவாசங்‌ 
களிலும்‌, குளிரிலும்‌, நிர்வாணத்திலும்‌'' இருந்ததாக 
அறிக்கையிடுகின்றனர்‌ (2 கொரி 11:27) . இவ்வாறு 
ஒன்றுமில்லாமையிலும்‌ தேவையிலும்‌ இருந்தபோதும்‌ 
அவர்கள்‌ முன்‌ மாதிரியாயிருக்க முயற்சித்தனர்‌ என்பதை 

2 தெசலோனிக்கேயர்‌ 3:7-9இல்‌ விவரிக்கின்றனர்‌: 
“இன்னவிதமாய்‌ எங்களைப்‌ பின்பற்ற வேண்டுமென்று 
நீங்கள்‌ அறிந்திருக்கிறீர்கள்‌; நாங்கள்‌ உங்களுக்குள்ளே 
ஒழுங்கற்று நடவாமலும்‌, ஒருவனிடத்திலும்‌ இலவச 
மாய்ச்‌ சாப்பிடாமலும்‌, உங்களில்‌ ஒருவனுக்கும்‌ 
பாரமாயிராதபடிக்கு இரவும்‌ பகலும்‌ கடும்‌ உழைப்‌ 
போடும்‌ வருத்தத்தோடும்‌ வேலை செய்து சாப்பிட்‌ 
டோம்‌. உங்கள்‌ மேல்‌ பாரத்தை வைப்பதற்கான அதிகாரம்‌ 
எங்களுக்கு இல்லையென்பதினாலே அப்படிச்‌ செய்‌ 
யாமல்‌, நீங்கள்‌ எங்களைப்‌ பின்பற்றும்படிக்கு நாங்கள்‌ 
உங்களுக்கு மாதிரியாயிருக்கவேண்டுமென்றே அப்படிச்‌ 
செய்தோம்‌.'” அவர்கள்‌ தங்கள்‌ உணவுக்காக வேலை 
செய்தனர்‌; உடலிலும்‌ உள்ளத்திலும்‌ முற்றிலும்‌ களைப்‌ 
புற்றிருந்தபோதும்‌ இரவும்‌ பகலும்‌ கடினமாக உழைத்‌ 
தனர்‌. 


கலாத்தியர்‌ 6ஆம்‌ அத்தியாயத்தில்‌ திருமறை இருவித 
“பாரங்களைப்‌”” பற்றிப்‌ பேசுகிறது. “அவனவன்‌ தன்‌ தன்‌ 
பாரத்தைச்‌ சுமப்பான்‌”” (வச 5). “ஒருவர்‌ பாரத்தை ஒரு 
வர்‌ சுமந்திடுங்கள்‌'” (வச 2). இவ்விரு கூற்றுகளுக் 
கிடையேயுள்ள வேறுபாடு என்ன? ஒன்று, ஒவ்வொரு 
தனி நபருக்கும்‌ வாழ்வின்‌ பாரங்களைத்‌ தாங்குவதற்கு 
இருக்கவேண்டிய தனிப்பட்ட பொறுப்பைப்‌ பற்றிக்‌ 
கூறுகிறது. அடுத்தது, தனி நபர்கள்‌ தாங்களே சுமக்க 
முடியாததும்‌, பிறருடைய உதவி தேவைப்படுவதுமான 
சுமைகளைப்‌ பற்றிக்‌ கூறுகிறது. நம்மால்‌ முடிந்த எல்லா 
வற்றையும்‌ நாமே செய்து முடிக்கும்வரை நாம்‌ பிறரது 
உதவியை நாடுவது சரியல்ல. இவற்றின்‌ தொகுப்பு 
பின்வரும்‌ கூற்றில்‌ உள்ளது: “உங்களுக்கு நீங்களே 
உதவுங்கள்‌, தேவன்‌ உங்களுக்கு உதவுவார்‌! தங்களுக்குத்‌ 
தாங்களே உதவுவோருக்குத்தான்‌ தேவன்‌ உதவுவார்‌!” 

தரித்திரர்‌ பலரது தரித்திரத்திற்குக்‌ காரணங்களை 
ஆழ்ந்து கவனித்தால்‌, அவற்றில்‌ பலவற்றை நீக்க முடி 
யும்‌. நீதிமொழிகள்‌ புத்தகம்‌, “ஏழைக்கு இரங்குகிறவன்‌ 
கர்த்தருக்குக்‌ கடன்‌ கொடுக்கிறான்‌, அவன்‌ கொடுத்‌ 
ததை அவர்‌ திரும்பக்‌ கொடுப்பார்‌” என்று சொல்லுகிறது 
(19:17). இதே புத்தகம்‌ தரித்திரத்திற்கான காரணங்களில்‌ 
தவிர்க்கப்படக்கூடிய சிலவற்றை முன்னிலைப்படுத்து 
கிறது. இதோ ஒரு சில உதாரணங்கள்‌-- 


“புத்திமதிகளைத்‌ தள்ளுகிறவன்‌ தரித்திரத்தையும்‌ 
இலச்சையையும்‌ அடைவான்‌; கடிந்துகொள்ளுதலைக்‌ 
கவனித்து நடக்கிறவனோ கனமடைவான்‌”' (13:18). 
திருத்தங்களை ஏற்றுக்கொள்ள விரும்பாத எவரும்‌ 
தரித்திரத்தில்‌ முடிவடைவர்‌. 

“தூக்கத்தை விரும்பாதே, விரும்பினால்‌ தரித்திர 
னாவாய்‌; கண்‌ விழித்திரு, அப்பொழுது ஆகாரத்தினால்‌ 
திருப்தியாவாய்‌'' (20:13). 

“சிற்றின்பப்‌ பிரியன்‌ தரித்திரனாவான்‌; மதுபானத்‌ 
தையும்‌ எண்ணெயையும்‌ விரும்புகிறவன்‌ செல்வந்த 
னாவதில்லை”” (21:17). இது சிற்றின்ப நாட்டத்தையும்‌ 
ஊதாரித்தனத்தையும்‌ குறிப்பிடுகிறது. 

“குடியனும்‌ போஜனப்‌ பிரியனும்‌ தரித்திரரா 
வார்கள்‌; தரக்கம்‌ கந்தைகளை உடுத்துவிக்கும்‌”” (23:11). 

இன்னும்‌ சிலர்‌ வேலை செய்வதற்குரிய சூழ்‌ 
நிலை சொகுசாகவும்‌, முழுக்க முழுக்கச்‌ சாதகமாகவும்‌ 
இல்லையெனில்‌ வேலை செய்யமாட்டார்கள்‌. இத்தகைய 
நபர்கள்‌ நீதிமொழிகள்‌ 20:4இல்குறிப்பிடப்பட்டுள்ளனர்‌: 
“சோம்பேறி குளிருகிறதென்று உழமாட்டான்‌; அறுப்‌ 
பிலே பிச்சை கேட்டாலும்‌ அவனுக்கு ஒன்றும்‌ கிடை 

யாது.'” இவர்கள்‌ எப்பொழுதுமே இலகுவான பணி 
களையே தேடுவார்கள்‌. தங்கள்‌ கரங்களை அழுக்காக்‌ 
கவோ, எவ்வித வேலையானாலும்‌ ஏற்றுக்கொள்ளவோ 
விருப்பமுள்ள மனநிலை அவர்களுக்குக்‌ கிடையாது. 
அவர்கள்‌ தாங்கள்‌ ஏதோ உயர்ந்தவர்கள்‌ எனவும்‌, தங்க 
ளுக்குக்‌ கொடுக்கப்பட்ட வேலை தங்கள்‌ தகுதிக்குரிய 
தல்ல எனவும்‌ தலைக்கனம்‌ கொண்டுள்ளனர்‌. இத்தகை 
யோர்க்கு வேலையின்‌ கண்ணியத்தைப்‌ போதிக்கவேண்‌ 
டும்‌. ஒரு வேலையும்‌ மற்றொன்றைவிடக்‌ குறைந்ததோ 
உயர்ந்ததோ அல்ல. 


ஏழைகளுக்குத்‌ தேவையானது அவர்களது உடனடித்‌ 
தேவைகளைச்‌ சந்திக்கும்‌ “நிவாரணம்‌” மட்டுமல்ல, 
அவர்களுக்கு ““மறுவாழ்வு'' அளித்தலும்‌ அவசியம்‌. 
பசியுடனிருக்கும்‌ ஒரு மனிதனுக்கு நீங்கள்‌ மீனைக்‌ 
கொடுத்தால்‌, அந்தக்‌ குறிப்பிட்ட நாளில்‌ அவனது 
பசியைத்‌ தீர்ப்பதற்கு மட்டும்‌ உதவுகிறீர்கள்‌. ஆனால்‌ 
அவனுக்கு மீன்‌ பிடிக்கக்‌ கற்றுக்கொடுப்பீர்களானால்‌, 
அவனது வாழ்நாள்‌ முழுவதும்‌ தேவையான உணவு 
கிடைக்க வழிவகுக்கிறீர்கள்‌. நிவாரணம்‌ மற்றும்‌ மறு 
வாழ்வு நிறுவனத்தினரைச்‌ சந்தித்து, மறுவாழ்வளிப்‌ 
பதற்கான அடிப்படைத்‌ தத்துவங்களையும்‌, செயல்‌ 
முறைகளையும்‌ கற்றுக்கொள்ளுங்கள்‌. மக்கள்‌ நம்மிடம்‌ 
பிச்சை கேட்டு வரும்போது, நம்‌ திறனுக்கேற்ப சில 
சின்னஞ்சிறு வேலைகளை அவர்களுக்குக்‌ கொடுத்து, 
அதற்கான ஊதியத்தையும்‌ அவர்களுக்கு வழங்கலாம்‌. 
அது தங்களது உணவை வேலை செய்து சம்பாதிக்கிறோம்‌ 
என்ற மதிப்புணர்வை அவர்களுக்குக்‌ கொடுக்கும்‌. 
பிச்சைக்காரனிடம்‌ வீட்டின்‌ முற்றத்தைப்‌ பெருக்கச்‌ 
சொல்லி, அவனுக்கு ஒரு நேர உணவு கொடுக்கலாம்‌. 

நமது மேற்பார்வையின்கீழ்‌, நமது இருசக்கர அல்லது 
நாற்சக்கர வாகனங்களைச்‌ சுத்தப்படுத்தவும்‌ அவனிடம்‌ 
கேட்கலாம்‌. 


இவ்வேதாகமக்‌ கொள்கை ரூத்தின்‌ சரித்திரத்தில்‌ 
அழகாக விவரிக்கப்பட்டுள்ளது. விதவையான நகோமி 
பஞ்சத்திலிருந்து தப்புவதற்காக ஒர்பாள்‌ மற்றும்‌ ரூத்‌ 
என்ற தனது இரு மருமகள்களுடன்‌ ஆகாரம்‌ தேடி 
மோவாபிலிருந்து யூதா தேசத்துக்கு வந்தாள்‌. ஒரு நாள்‌ 
ரூத்‌ அவளது உறவினனான போவாசின்‌ வயலுக்குச்‌ 
சென்றாள்‌. போவாசின்‌ பெருந்தன்மையைப்‌ பாருங்‌ 
கள்‌: “அவள்‌ கதிர்‌ பொறுக்கிக்கொள்ள எழுந்தபோது, 
போவாஸ்‌ தன்‌ வேலைக்காரரை நோக்கி: அவள்‌ அரிக்‌ 
கட்டுகள்‌ நடுவே பொறுக்கிக்கொள்ளட்டும்‌; அவளைத்‌ 
திட்டவேண்டாம்‌. அவள்‌ பொறுக்கிக்கொள்ளும்படிக்கு 
அவளுக்காக அரிகளிலே சிலதைச்‌ சிந்தவிடுங்கள்‌, 
அவளை அதட்டாதிருங்கள்‌ என்று கட்டளையிட்டான்‌.” 
“அப்படியே அவள்‌ சாயங்காலம்வரை வயலிலே கதிர்‌ 
பொறுக்கினாள்‌; பொறுக்கினதை அவள்‌ தட்டி அடித்துத்‌ 
தீர்ந்தபோது அது ஏறக்குறைய ஒரு மரக்கால்‌ வாற்‌ 
கோதுமையாயிருந்தது'” (ரூத்‌ 2:15-17). கோடை வெப்‌ 
பத்தில்தான்‌ அறுவடை அதிகம்‌ நடைபெறும்‌. கொளுத்‌ 
தும்‌ வெயிலில்‌ ரூத்‌ காலை முதல்‌ மாலை வரை கதிர்‌ 
பொறுக்கி ஒரு கிலோ கிராமுக்குச்‌ சமமான ஒரு எப்பா 
அளவு மட்டுமே பார்லியைச்‌ சேகரித்தாள்‌. போவாஸ்‌ 
அந்தக்‌ குறைந்த அளவுடன்‌ அவளை வீட்டுக்குச்‌ செல்ல 
விட்டான்‌. ஆனால்‌ அடுத்த நாளில்‌ அவன்‌ அவளுக்கு 
ஆறு எப்பா கொடுத்தனுப்பினான்‌ (ரூத்‌ 3:5). ரூத்‌ அந்தக்‌ 
குறைந்த அளவுக்குக்‌ கடினமாக உழைக்கத்‌ தயாராயிருந்‌ 
தாள்‌; அவளது முதுகை வளைப்பதற்கு அவள்‌ தயங்க 

வில்லை. கதிர்‌ பொறுக்குதல்‌ என்பது இலகுவான பணி 
அல்ல! இச்சரித்திரம்‌ வலியுறுத்தும்‌ தத்துவம்‌ புரிகிறதா? 


தரித்திரத்தைத்‌ தவிர்க்கத்‌ திருட்டுத்‌ தொழிலில்‌ 
ஈடுபடுவோர்‌ உண்டு. இது சாத்தியம்‌ என்பதைத்‌ 
திருமறை நீதிமொழிகள்‌ 30:8,9 குறிப்பிடுகிறது. “மாயை 
யும்‌ பொய்‌ வசனிப்பையும்‌ எனக்குத்‌ தூரப்படுத்தும்‌; 
தரித்திரத்தையும்‌ செல்வத்தையும்‌ எனக்குக்‌ கொடாதிருப்‌ 
பீராக. நான்‌ பரிபூரணம்‌ அடைகிறதினால்‌ மறுதலித்து, 
கர்த்தர்‌ யார்‌ என்று சொல்லாதபடிக்கும்‌, தரித்திரப்படு 
கிறதினால்‌ திருடி, என்‌ தேவனுடைய நாமத்தை வீணிலே 
வழங்காதபடிக்கும்‌, என்‌ படியை எனக்கு அளந்து என்‌ 
னைப்‌ பராமரித்தருளும்‌.'” பவுல்‌ இத்தகைய சாத்தியத்‌ 
தையும்‌ சூழ்நிலையையும்‌ மனதில்‌ கொண்டிருந்தான்‌ 
என்று நான்‌ நம்புகிறேன்‌. எபேசியருக்கு இத்தகையதோர்‌ 
அறிவுரையை இவ்விதம்‌ வழங்கினான்‌: ““திருடுகிறவன்‌ 
இனித்‌ திருடாமல்‌, குறைச்சலுள்ளவனுக்குக்‌ கொடுக்‌ 
கத்தக்கதாகத்‌ தனக்கு உண்டாயிருக்கும்படி, தன்‌ கை 
களினால்‌ நலமான வேலை செய்து, உழைக்கட்டும்‌”' 
என்று எழுதினான்‌ (எபே 4:28). எவனாவது ஏழ்மை 
யினால்‌ திருடுவதில்‌ ஈடுபட்டிருந்தால்‌, அம்மனிதன்‌ 
திருடுவதை நிறுத்துவதுடன்‌, தன்‌ சொந்தக்‌ கைகளி 
னால்‌ வேலை செய்ய முயற்சித்து, தனக்காக எதையா 
கிலும்‌ சம்பாதிக்கவும்‌, தன்னைவிடக்‌ கூடுதல்‌ தேவை 
யிலிருப்போருக்குக்‌ கொடுக்கவும்‌ வேண்டுமென்பதே 
இவ்வசனத்தில்‌ வேதம்‌ கூறும்‌ அறிவுரையாகும்‌. 

எனினும்‌ யாசித்தல்‌ என்பதைத்‌ திருமறை முழுமை 
யாகக்‌ குற்றப்படுத்தவில்லை. அது விரும்பத்தகாத 
தாயிருந்தாலும்‌ பலர்‌ அதற்குத்‌ தள்ளப்படுகின்றனர்‌. 
இந்தியாவில்‌ இது சாதாரணம்‌. நமது நாட்டின்‌ இத்தகைய 

தொரு நிலை யோபு 24:1இல்‌ சித்தரிக்கப்பட்டுள்ளது. 
இந்த வேதப்பகுதியில்‌ இந்தியாவைக்‌ காணலாம்‌! வசனம்‌ 
4, “தேசத்திலே சிறுமைப்பட்டவர்கள்‌ ஏகமாய்‌ ஒளித்துக்‌ 
கொள்ளத்தக்கதாக, எளிமையானவர்களை வழியைவிட்டு 
விலக்குகிறார்கள்‌.'” வசனம்‌ 1௦, “அவனை (ஏழையை) 
ஆடையில்லாமல்‌ நடக்கவும்‌, பட்டினியாய்‌ அரிக்கட்டு 
களைச்‌ சுமக்கவும்‌ பண்ணுகிறார்கள்‌.'” வசனம்‌ 12, 
“ஊரில்‌ மனிதர்‌ தவிக்கிறார்கள்‌, குற்றுயிராய்க்‌ கிடக்‌ 
கிறவர்களின்‌ ஆத்துமா கூப்பிடுகிறது.'” இன்று முதல்‌ 
நமது எண்ணங்களிலும்‌ செயல்களிலும்‌ பிச்சைக்காரரை 
வெறுத்து ஒதுக்காதிருப்பதில்‌ நாம்‌ கவனமாயிருக்க 
வேண்டும்‌. அவர்களை அசட்டைபண்ணாமல்‌ அவர்‌ 
களிடம்‌ அன்பு செலுத்துவோம்‌. 


குருடனான பர்திமேயு என்ற பிச்சைக்காரனை இயேசு 
நன்றாகப்‌ புரிந்துகொண்டு, அவனிடம்‌ அன்பு பாராட்டி 
யதை நாம்‌ காண்கிறோம்‌ (மாற்‌ 10:46-49). இயேசு அந்த 
வழியே வருகிறார்‌ என்பதைக்‌ கேள்விப்பட்டதும்‌ பர்தி 
மேயு, “இயேசுவே, தாவீதின்‌ குமாரனே, எனக்கு 
இரங்கும்‌'” என்று சத்தமிட்டுக்‌ கூப்பிட்டான்‌. சுற்றியிருந்த 
கூட்டத்தினர்‌ அவனை அமைதியாயிருக்கும்படி அதட்டி 
னர்‌. ஆனால்‌, “இயேசு அங்கே நின்றார்‌.'” அவனைத்‌ 
தம்மிடம்‌ அழைத்துவரச்‌ சொன்னார்‌. இயேசு அவனது 
கண்களைத்‌ திறந்து அவன்‌ பார்வையடையச்‌ செய்தார்‌; 
அவனிடம்‌ ஆறுதலான வார்த்தைகளைப்‌ பேசி அவனை 
உற்சாகப்படுத்தினார்‌. அதினால்‌ பர்திமேயு வாழ்நாள்‌ 
முழுவதும்‌ இயேசுவைப்‌ பின்பற்றத்‌ தீர்மானித்தான்‌. 
அவன்‌ பிச்சைக்காரன்‌ என்ற காரணத்திற்காக அவனுக்கு 
ஊழியம்‌ செய்த முறையில்‌ இயேசு எந்த வித்தியாசமும்‌ 
காட்டவில்லை. அவர்‌ அவனை ஒரு முழு மனிதனாக 
நடத்தினார்‌. 

ஐசுவரியவான்‌-லாசரு சரித்திரத்தில்‌ அந்த ஐசுவரிய 
வானின்‌ பெயர்‌ குறிப்பிடப்படவேயில்லை. ஆனால்‌ 
அந்தப்‌ பிச்சைக்காரன்‌ பலமுறை பெயர்‌ சொல்லிக்‌ 
குறிப்பிடப்பட்டான்‌ என்பதைக்‌ கவனித்தீர்களா? (லூக்‌ 
16:20-31). நம்மிடம்‌ அடிக்கடி வரும்‌ பிச்சைக்காரர்களின்‌ 
பெயர்கள்‌ நமக்குத்‌ தெரியுமா? 


ஆதித்‌ திருச்சபையின்‌ முதலாம்‌ சுகமளிக்கும்‌ அற்புதம்‌ 
ஒரு பிச்சைக்காரனுக்குத்தான்‌ நிகழ்ந்தது! (அப்‌ 3). இது 
எதேச்சையாக நிகழ்ந்ததல்ல. இதுவே இறைவனது 
இதயம்‌! ஒரு மைல்‌ கூடுதலாக நடந்து, அங்கவீனப்‌ பிச்‌ 
சைக்காரர்களை அற்புத சுகமளிக்கும்‌ கூட்டங்களுக்கு 
அழைத்துச்செல்லுங்கள்‌--நான்கு பேர்‌ திமிர்வாதக்‌ 
காரனை இயேசுவிடம்‌ சுமந்து சென்றதுபோல (மாற்‌ 
2:3-5). பெதஸ்தா குளத்தருகே இருந்த திமிர்வாதக்‌ 
காரன்‌ இயேசுவிடம்‌ ““ஒருவரும்‌ எனக்கு உதவி செய்ய 
வில்லை'' என்றான்‌. இப்படிப்பட்டவர்களுக்கு உதவும்‌ 
ஒருவராக நீங்கள்‌ இருக்கக்கூடாதா? நல்ல சமாரியர்கள்‌ 
எங்கே? இத்தகைய உதவியற்ற மக்களுக்கு மருத்துவ 
உதவி கிடைக்க ஏற்பாடு செய்யுங்கள்‌; அரசின்‌ ஏதேனும்‌ 
நிவாரணத்‌ திட்டங்கள்‌ அவர்களைச்‌ சென்றடைய வழி 
காணுங்கள்‌. 


ஏறக்குறைய பிச்சைக்கார்களைப்போலவே பொரு 
ளாதாரக்‌ குறைவினால்‌ போராடிக்கொண்டிருக்கும்‌ சில 
விசுவாசிகளும்‌ இருக்கக்கூடும்‌ என்று அப்போஸ்தலன்‌ 
யாக்கோபு கூறுகிறான்‌. சில நேரங்களில்‌ அவர்களது 
அடிப்படைத்‌ தேவைகளான உடையும்‌ உணவும்கூட 
கிடைக்காமலிருக்கிறார்கள்‌. நமது மனச்சாட்சியை 
அமைதிப்படுத்துவதற்காக இனிய வார்த்தைகளை 
மட்டும்‌ பேசி நாம்‌ அவர்களை அனுப்பிவிடலாமா? “ஒரு 

சகோதரனாவது சகோதரியாவது ஆடையில்லாமலும்‌ 
அனுதின ஆகாரமில்லாமலும்‌ இருக்கும்போது, உங்களில்‌ 
ஒருவன்‌ அவர்களை நோக்கி: நீங்கள்‌ சமாதானத்தோடே 
போங்கள்‌, குளிர்‌ காய்ந்து பசியாறுங்கள்‌ என்று சொல்லி 
யும்‌, உடலுக்கு வேண்டியவைகளை அவர்களுக்குக்‌ 
கொடாவிட்டால்‌ பயனென்ன ?'” (யாக்‌ 2:15,16). வறட்டு 
வார்த்தைகள்‌ வேண்டாம்‌! 


ஊனமுற்றோரிடம்‌ கூடுதல்‌ இரக்கம்‌ காட்டுங்கள்‌. 
இன்று அரசு அவர்களை “மாற்றுத்‌ திறனாளிகள்‌'” என்ற 
ழைக்கிறது. அங்கவீனம்‌ ஒரு குற்றமா? இரக்கம்‌ என்பது 
காது கேளாதோர்‌ கேட்கக்கூடிய மற்றும்‌ கண்‌ தெரியா 
தோர்‌ பார்க்கக்கூடிய மொழியாம்‌ ! மக்களைச்‌ சோம்பேறித்‌ 
தனத்திற்கு ஊக்குவித்துப்‌ பாழாக்காமல்‌ இருப்பதற்கும்‌, 
அதே நேரத்தில்‌ முற்றிலும்‌ உதவியற்றிருப்போரை 
வெறுத்து ஒதுக்காமல்‌ இருப்பதற்கும்‌ இடையே பண்‌ 
பானதொரு சமநிலையை நாம்‌ கடைப்பிடிக்கவேண்டும்‌. 


இந்த அத்தியாயத்தை முடிக்குமுன்‌ இன்னொரு 
கருத்து: ஏழைகள்‌ செல்வம்‌ அனைத்திற்கும்‌ “மூல 
காரணராகிய'” கடவுளை முடிவாக நோக்கிப்பார்க்கச்‌ 
செய்யவேண்டும்‌. சமாரியாவில்‌ ஒரு பெரிய பஞ்சம்‌ 
உண்டானது. ஒரு கழுதையின்‌ தலைகூட எண்பது 
சேக்கல்‌ வெள்ளிக்கு விற்கப்பட்டது! புறாக்களின்‌ எச்சம்‌ 
கூட கிடைப்பது அரிதாயிருந்தது! அச்சமயம்‌ இஸ்ர 
வேலின்‌ ராஜா மதிற்சுவர்‌ அருகே நடந்து செல்லும்போது 
ஒரு பெண்‌, “ராஜாவாகிய என்‌ ஆண்டவனே, இரட்‌ 
சியும்‌'” என்று சத்தமிட்டுக்‌ கதறினாள்‌. ராஜாவின்‌ பதிலில்‌ 
நிலையான சத்தியம்‌ ஒன்று அடங்கியுள்ளது: “கர்த்தர்‌ 
உன்னை இரட்சிக்காதிருந்தால்‌ நான்‌ எதிலிருந்து எடுத்து 
உன்னை இரட்சிக்கலாம்‌ ?”” (2 இரா 6:25-27). ஏழைகளை 

ஏழைகளின்‌ தேவனிடம்‌ வழிநடத்துங்கள்‌. ஏழைகளுக்கு 
நீங்கள்‌ ஜீவனத்துக்கான அப்பத்தைக்‌ (Bread for life) 
கொடுக்கையில்‌, கூடவே நிலையான ஆசீர்வாதமான ஜீவ 
அப்பத்தையும்‌ (Bread ௦7 டீ) கொடுங்கள்‌! மரியாள்‌ 
ஏழைகளின்‌ தேவனே இரட்சிப்பின்‌ தேவன்‌ என்பதை 
அவளது பாடலில்‌ வெளிப்படுத்தினாள்‌: “என்‌ ஆவி என்‌ 
இரட்சகராகிய தேவனில்‌ களிகூறுகிறது... பசியுள்ளவர்‌ 
களை நன்மைகளினால்‌ நிரப்பினார்‌....”” (லூக்‌ 1:47,53). 

எப்படி உதவக்கூடாது ? 


10 
தானதர்மம்‌ செய்வதில்‌ 
தளர்ந்துவிடக்கூடாது. 


நமது கிறிஸ்தவ விசுவாசத்துடன்‌ தானதர்மச்‌ செயல்‌ 
களை இணைக்கும்‌ தேவையை நாம்‌ வலியுறுத்துகையில்‌, 
““கிரியைகளின்‌'' மார்க்கத்தைப்‌ போதிப்பதுபோல 
தோன்றலாம்‌. நாம்‌ “கிருபையினாலே” விசுவாசத்தைக்‌ 
கொண்டல்லவா இரட்சிக்கப்பட்டோம்‌? இந்தச்‌ 
சந்தர்ப்பத்தில்‌ எபேசியர்‌ 2:8-10 ஓர்‌ உயிர்நாடியான 
வேதப்பகுதியாகும்‌: “கிருபையினாலே விசுவாசத்தைக்‌ 
கொண்டு இரட்சிக்கப்பட்டீர்கள்‌; இது உங்களால்‌ 
உண்டானதல்ல ; இது தேவனுடைய ஈவு; ஒருவரும்‌ 
பெருமைபாராட்டாதபடி இது கிரியைகளினால்‌ 
உண்டானதல்ல; ஏனெனில்‌ தற்கிரியைகளைச்‌ 
செய்கிறதற்கு நாம்‌ கிறிஸ்து இயேசுவுக்குள்‌ படைக்கப்‌ 
பட்டு தேவனுடைய செய்கையாயிருக்கிறோம்‌; அவை 
களில்‌ நாம்‌ நடக்கும்படி அவர்‌ முன்னதாக அவைகளை 
ஆயத்தம்‌ பண்ணியிருக்கிறார்‌.'” நாம்‌ ““கிரியைகளினால்‌”' 
அல்ல; ““கிரியைகளுக்காக”' இரட்சிக்கப்பட்டிருக்கி 
றோம்‌! யாக்கோபு இதனை இப்படி வலியுறுத்துகிறான்‌: 
“என்‌ சகோதரரே, ஒருவன்‌ தனக்கு விசுவாசம்‌ உண்‌ 
டென்று சொல்லியும்‌, கிரியைகள்‌ (செய்கைகள்‌) 
இல்லாதவனானால்‌ அவனுக்குப்‌ பயனென்ன? அந்த 
விசுவாசம்‌ அவனை இரட்சிக்குமா?... அப்படியே விசு 
வாசமும்‌ கிரியைகளில்லாதிருந்தால்‌ தன்னில்தானே 

செத்ததாயிருக்கும்‌'” (யாக்‌ 2:14,17). கிரியைகளானது 
இரட்சிப்புக்கு “நிபந்தனை” அல்ல என்று பவுல்‌ எபேசி 
யருக்கு எழுதினான்‌ ; கிரியைகளானது இரட்சிப்பின்‌ 
““நிரூபணம்‌'' என்று யாக்கோபு தனது நிருபத்தில்‌ 
போதிக்கிறான்‌. வேறு வார்த்தையில்‌ சொன்னால்‌, பவுல்‌ 
இரட்சிப்புக்கு ““முன்வரும்‌'” கிரியைகளைக்‌ குறிப்பிட்‌ 
டான்‌; யாக்கோபு இரட்சிப்புக்குப்‌ ““பின்வரும்‌”' கிரியை 
களைக்‌ குறிப்பிட்டான்‌. 


எந்தவொரு கிறிஸ்தவ பக்தி முயற்சியிலும்‌ சோர்வ 
டைதல்‌ அல்லது மனந்தளருதல்‌ சாதாரணமானதே. 
ஜெபத்தில்‌ மனந்தளருதல்‌ மனித இயல்பாதலால்தான்‌, 
கிறிஸ்து, “நாம்‌ சோர்ந்துபோகாமல்‌ எப்பொழுதும்‌ ஜெபிக்‌ 
கவேண்டும்‌”” என்பதை அழுத்தமாக ஊக்குவித்தார்‌ (லூக்‌ 
18:1). அதைப்போலவே தானதர்மம்‌ செய்வதிலும்‌ 
சோர்ந்துபோகுதல்‌ இயற்கையானதே. எனவே பவுல்‌ 
கலாத்தியருக்கு இவ்விதம்‌ எழுதுகிறான்‌: “நன்மை 
செய்கிறதில்‌ சோர்ந்துபோகாமல்‌ இருப்போமாக; நாம்‌ 
தளர்ந்துபோகாதிருந்தால்‌ ஏற்ற காலத்தில்‌ அறுப்போம்‌. 
ஆகையால்‌ நமக்குக்‌ கிடைக்கும்‌ சமயத்திற்குத்தக்கதாக, 
யாவருக்கும்‌, சிறப்பாக விசுவாசக்‌ குடும்பத்தார்களுக்கும்‌, 
நன்மை செய்யக்கடவோம்‌”” (கலா 6:9,10). நாம்‌ சோர்ந்து 
போகாமல்‌ எதுவரை நன்மை செய்யவேண்டும்‌ தெரி 
யுமா? எதுவரை சந்தர்ப்பம்‌ கிடைக்குமோ, எதுவரை 
தேவையிருக்குமோ, அதுவரை! (வச 10). 


ஏழைகளுக்கு உதவ எதுவரை தேவை இருக்கும்‌? 
திருமறையின்‌ பதில்‌: “தேசத்திலே எளியவர்கள்‌ இல்லா 
திருப்பதில்லை”” (உபா 15:11). ஆம்‌, தானதர்மம்‌ ஒரு 
போதும்‌ முடிவடைவதில்லை! ““தரித்திரர்‌ எப்பொமு 
தும்‌ உங்களிடத்தில்‌ இருக்கிறார்கள்‌'” (மாற்‌ 14:7). 


87 


பழைய ஏற்பாடு தேசத்திலே எளியவர்கள்‌ ““இல்லாதிருப்‌ 
பதில்லை” என்று கூறுகிறது; புதிய ஏற்பாடு தரித்திரர்‌ 
“எப்பொழுதும்‌” நம்முடன்‌ இருக்கிறார்கள்‌ என்கிறது. 


தானதர்மம்‌ செய்வதில்‌ நாம்‌ தளர்ந்துபோவதற்குப்‌ பல 
காரணங்கள்‌ உள்ளன. பல நேரங்களில்‌ மக்கள்‌ நன்றி 
யறிதலுடன்‌ இருப்பதில்லை. நாம்‌ செய்யும்‌ இரக்கச்‌ 
செயல்களுக்கு மக்களிடமிருந்து சிறிதளவேனும்‌ 
மெச்சுதல்‌ கிடைப்பது அபூர்வமாயிருக்கிறது. ஆனால்‌ 
தேவன்‌ நாம்‌ செய்த எதையும்‌ ஒருபோதும்‌ மறப்பதில்லை 
என்ற சத்தியம்‌ மாறாதது. அவரது ஞாபகப்‌ புத்தகத்தில்‌ 
ஒவ்வொரு நாளும்‌ அன்றைய விவரம்‌ வரை 
சேர்க்கப்படுகின்றது. “உங்கள்‌ செயல்களையும்‌, நீங்கள்‌ 
பரிசுத்தவான்‌௧ளுக்குச்‌ சேவை செய்ததினாலும்‌ செய்து 
வருகிறதினாலும்‌ தமது நாமத்திற்காகக்‌ காண்பித்த 
அன்புள்ள பிரயாசத்தையும்‌ மறந்துவிடுகிறதற்கு தேவன்‌ 
அநீதியுள்ளவரல்லவே'' என்று எபிரெயர்‌ 6:10இல்‌ 
வாசிக்கவில்லையா? தொடர்ந்து வாசியுங்கள்‌: “நீங்கள்‌ 
யாவரும்‌ முடிவுபரியந்தம்‌ அப்படியே உற்சாகத்தைக்‌ 
காண்பிக்கவேண்டுமென்று ஆசையாயிருக்கிறோம்‌”” 
(வச 12). எபிரெயர்‌ நிருப ஆக்கியோன்‌ எபிரெய விசு 
வாசிகள்‌ ஏற்கனவே பரிசுத்தவான்களுக்குச்‌ சேவை செய்‌ 
கிறவர்கள்‌ என்பதை ஒத்துக்கொள்கிறார்‌. அது தேவனால்‌ 
ஒருபோதும்‌ மறக்கப்படுவதில்லையாதலால்‌, அவர்கள்‌ 
அதைத்‌ தொடர்ந்து அதைச்‌ செய்யவேண்டுமென 
ஊக்குவிக்கிறார்‌. 

பொதுவான நற்பண்புகளில்‌ வளருவதைக்‌ குறித்துப்‌ 
பேச ஒருவரும்‌ தயங்குவதில்லை; ஆனால்‌ தானதர்மம்‌ 
என்ற கேள்வி எழுந்தவுடன்‌ நாம்‌ பயப்படுவது ஏன்‌? 2 
கொரிந்தியர்‌ 8:7இல்‌ ““விசுவாசத்திலும்‌, போதிப்பிலும்‌, 

அறிவிலும்‌, எல்லாவித ஜாக்கிரதையிலும்‌, எங்கள்‌ 
மேலுள்ள உங்கள்‌ அன்பிலும்‌, மற்றெல்லாக்‌ காரியங்‌ 
களிலும்‌ நீங்கள்‌ பெருகியிருக்கிறதுபோல, இந்தத்‌ தர்மக்‌ 
காரியத்திலும்‌ பெருகவேண்டும்‌” என்று தைரியமாக 
விசுவாசிகளுக்குப்‌ பவுல்‌ போதிக்கிறான்‌. அவன்‌ “தர்ம 
காரியம்‌” என்று எளியோரை உயர்த்துதலைக்‌ குறிப்பிடு 
கிறான்‌. இயேசு நம்மைச்‌ செல்வந்தர்‌ ஆக்குவதற்காகத்‌ 
தாம்‌ தரித்திரர்‌ ஆனார்‌ என்று பார்க்கிறோம்‌ (வச 9). 
இயேசுவின்‌ மேலிருந்த கிருபையில்‌ நாம்‌ பெருகவேண்‌ 
டும்‌ எனப்‌ பவுல்‌ விரும்புகிறான்‌. அதாவது, பிறரைச்‌ செல்‌ 
வந்தர்‌ ஆக்குவதற்காக ஏழையாவதில்‌! இங்கே இயேசு 
வின்‌ உதாரணம்‌ அவர்‌ தமது ““பரலோக'' மகிமையை 
முற்றிலும்‌ துறந்ததைக்‌ குறிப்பிட்டாலும்‌, அது தான 
தர்மத்திற்‌ கடுத்த போதனையில்தான்‌ வருகிறது. 


உங்களபை்‌ பாதிக்கும்வரை கொடுத்துக்கொண்டே 
யிருங்கள்‌! லூக்கா 11இல்‌ “உங்களுக்கு உண்டானவை 
களில்‌ பிச்சை கொடுங்கள்‌'” என்றார்‌ இயேசு (வச 41). 
ஆனால்‌ அடுத்த அத்தியாயத்திலே இயேசு, “உங்களுக்கு 
உள்ளவைகளை விற்று பிச்சை கொடுங்கள்‌” என்று 
கூறுகிறார்‌ (வச 33). பிறருக்குக்‌ கொடுப்பதற்காக நமக்கு 
“உள்ளவைகளை” “விற்க” வேண்டுமென அவர்‌ இங்கே 
குறிப்பிடுகிறார்‌! ஈகையின்‌ அளவில்‌ நாம்‌ வளர்ந்து 
கொண்டேயிருக்கவேண்டும்‌ என்பதே இதன்‌ பொருள்‌. 


தானதர்மப்‌ பள்ளியில்‌ பல நிலைகளை நாம்‌ கருத்தில்‌ 
கொள்ளலாம்‌: பாலர்‌ பள்ளி, துவக்கப்‌ பள்ளி, உயர்நிலைப்‌ 
பள்ளி மற்றும்‌ கல்லூரி. பாலர்‌ பள்ளியில்‌ உள்ளவர்கள்‌ 
எதையும்‌ எப்போதும்‌ கொடுக்கமாட்டார்கள்‌; துவக்க 
நிலையில்‌ உள்ளவர்கள்‌ ஒரு வேண்டுகோளின்போது 
மட்டும்‌ உணர்ச்சிவசப்பட்டுக்‌ கொடுப்பார்கள்‌; உயர்‌ 

நிலையில்‌ இருப்பவர்கள்‌ பிரமாணத்தின்படி கொடுப்‌ 
பார்கள்‌; ஒரு சிலர்‌ மட்டுமே கல்லூரி அளவிற்கு வளர்ச்சி 
யடைந்துள்ளனர்‌; அவர்கள்தான்‌ தியாகத்துடன்‌ கொடுப்‌ 
பவர்கள்‌. நீங்கள்‌ எந்த நிலைக்கு வளர்ந்துள்ளீர்கள்‌ ? 


எளியவர்க்குக்‌ கொடுக்கவும்‌ உதவவும்‌ புதிய வழி 
களைக்‌ கண்டுபிடியுங்கள்‌. ஏசாயா 32:8இல்‌ “*தயாள 
குணமுள்ளவன்‌ தயாளமானவைகளை யோசிக்கிறான்‌, 
தயாளமானவைகளிலே நிலைத்தும்‌ இருக்கிறான்‌” என்று 
வாசிக்கிறோம்‌. அவனது எண்ணங்களெல்லாம்‌ சேமிப்‌ 
பதற்குப்‌ புது வழிகளைக்‌ கண்டுபிடிப்பதிலல்ல, எளி 
யோர்க்கு இன்னும்‌ சிறப்பாக உதவத்‌ திட்டங்களை 
உருவாக்குவதிலேயே உள்ளது! 


மக்களுக்கு உதவுவதில்‌ போதுமான அளவு செய்து 
விட்டோம்‌ என்ற எண்ணத்திற்குச்‌ செவி சாய்க்காதீர்கள்‌. 
இங்கே ஓர்‌ உற்சாகமூட்டும்‌ வேதப்பகுதி உண்டு: பிர 
சங்கி 11:1,2, “உன்‌ ஆகாரத்தைத்‌ தண்ணீர்கள்‌ மேல்‌ 
போடு; அநேக நாட்களுக்குப்‌ பின்பு அதன்‌ பலனைக்‌ 
காண்பாய்‌. ஏழு பேருக்கும்‌ எட்டு பேருக்கும்‌ பங்கிட்டுக்‌ 
கொடு; பூமியின்மேல்‌ என்ன ஆபத்து நேரிடுமோ 
உனக்குத்‌ தெரியாது.” ஏழாவது நபருக்குக்‌ கொடுத்தவு 
டன்‌ தர்மம்‌ செய்வதை நிறுத்திவிடாதீர்கள்‌. எட்டாவது 
நபருக்கும்‌, இன்னும்‌ உங்களால்‌ எத்தனை நபர்களுக்கு 
முடியுமோ அத்தனை பேருக்கும்‌, தொடர்ந்து செய்யுங்கள்‌. 
உங்கள்‌ ஆகாரத்தை மக்கள்‌ மீது போட்டுக்கொண்டே 
யிருங்கள்‌! 


சென்ற அத்தியாயத்தில்‌ நாம்‌ எப்படிச்‌ சோம்பேறித்‌ 
தனத்தை ஊக்குவிக்கக்கூடாது என்று பார்த்தோம்‌.அதே 
சமயத்தில்‌ தானதர்மம்‌ செய்வதையும்‌ நாம்‌ நிறுத்தக்‌ 

கூடாது. ““ஒருவன்‌ வேலை செய்ய மனதில்லாதிருந்தால்‌ 
அவன்‌ சாப்பிடவும்‌ கூடாதென்று நாங்கள்‌ உங்களிடத்தில்‌ 
இருந்தபோது உங்களுக்குக்‌ கட்டளையிட்டோமே... 
சகோதரரே, நீங்கள்‌ நன்மை செய்வதிலே சோர்ந்துபோகா 
மலிருங்கள்‌'” என்று அப்போஸ்தலன்‌ எழுதினான்‌ (2 தெச 
3:10,13). இதில்‌ சொல்லப்பட்டது போல்‌, நாம்‌ சோம்‌ 
பேறித்தனத்தை ஊக்குவித்து, பயனாளிகளை நாச 
மாக்காமல்‌ இருப்பதற்கும்‌, அதே வேளையில்‌ கொடுப்‌ 
பதில்‌ குறைவுபடாமல்‌ இருப்பதற்கும்‌ இடையே ஒரு 
சமநிலையை நாம்‌ கைக்கொள்ளவேண்டும்‌. 


“நான்‌ முழு உலகத்திற்கும்‌ உதவி செய்து அனை 
வரையும்‌ உயர்த்த முடியுமா?'” என்ற கேள்விக்கு நாம்‌ 
இடந்தரக்கூடாது. இக்கேள்வி அன்னை தெரெசாவிடம்‌ 
(1910-1997) தொடுக்கப்பட்டபோது, அவர்கள்‌ அளித்த 
பதில்‌, “நான்‌ ஒரு நேரத்தில்‌ ஒருவருக்கு உதவுவேன்‌ !” 
ஆம்‌, நாம்‌ உலகிலுள்ள எல்லாருக்கும்‌ உதவ இயலா 
திருக்கலாம்‌ ; ஆனால்‌ நாம்‌ நிச்சயமாக நமது வாசலருகே 
இருக்கும்‌ லாசருவுக்கு உணவளிக்க முடியும்‌; நமது 
சாலையில்‌ காயப்பட்டிருப்போருக்குக்‌ கட்டுப்போட முடி 
யும்‌; நமது சபையிலுள்ள எளியோரை ஆதரிக்க முடியும்‌; 
மற்றும்‌ நம்‌ பணியிடத்திலுள்ள நலிந்தோரைத்‌ தாங்க 
முடியும்‌! 

தானதர்மத்திற்கு மிகப்பெரிய ஊக்குவிப்பு “நித்திய 
பலன்கள்‌.” நாம்‌ செய்யும்‌ தானதர்மச்‌ செயல்களுக்கு நம்‌ 
வாழ்நாளில்‌ உடனடி ஆசீர்வாதங்களைப்‌ பெறாமல்‌ 
இருக்கலாம்‌. ஆனால்‌ நிச்சயமாக அவை நித்தியத்தில்‌ 
கிடைக்கும்‌. பின்வரும்‌ திருவசனங்களை வாசியுங்கள்‌ 


லூக்கா 6:35, “உங்கள்‌ சத்துருக்களைச்‌ சிநேகியுங்கள்‌, 
நன்மை செய்யுங்கள்‌, கைம்மாறு கருதாமல்‌ கடன்‌ 

கொடுங்கள்‌; அப்பொழுது உங்கள்‌ பலன்‌ மிகுதியா 
யிருக்கும்‌, உன்னத.மானவருக்கு நீங்கள்‌ பிள்ளைகளா 
யிருப்பீர்கள்‌; அவர்‌ நன்றியறியாதவர்களுக்கும்‌ துரோகி 
களுக்கும்‌ நன்மை செய்கிறாரே.” 


லூக்கா 12:33, “உங்களுக்கு உள்ளவைகளை விற்றுப்‌ 
பிச்சை கொடுங்கள்‌, பழைமையாய்ப்போகாத பணப்‌ 
பைகளையும்‌ குறையாத பொக்கிஷத்தையும்‌ பரலோகத்‌ 
திலே உங்களுக்குச்‌ சம்பாதித்து வையுங்கள்‌; அங்கே 
திருடன்‌ அணுகுகிறதுமில்லை, பூச்சி கெடுக்கிறது 
மில்லை.'' சுவிஸ்‌ வங்கிகள்‌ திவாலாகலாம்‌, ஆனால்‌ 
நமது தானதர்மம்‌ பரலோக வங்கியில்‌ சேமிப்பாக இருக்‌ 
கும்‌! நாம்‌ எவ்வளவு அதிகமாய்‌ ஏழைகளுக்குக்‌ கொடுக்‌ 
கிறோமோ அவ்வளவு அதிகமாய்ப்‌ பரலோகச்‌ சிந்தை 
யுள்ளவர்களாய்‌ மாறுவோம்‌. ““உங்கள்‌ பொக்கிஷம்‌ எங்கே 
இருக்கிறதோ அங்கே உங்கள்‌ இருதயமும்‌ இருக்கும்‌”' 
என்றாரல்லவா இயேசு? (வச 34). 


லூக்கா 16:9, “நான்‌ உங்களுக்குச்‌ சொல்லுகிறேன்‌, 
நீங்கள்‌ மாளும்போது உங்களை நித்தியமான வீடு 
களில்‌ ஏற்றுக்கொள்வாருண்டாகும்படி, அநீதியான 
உலகப்‌ பொருளால்‌ உங்களுக்குச்‌ சிநேகிதரைச்‌ சம்‌ 
பாதியுங்கள்‌.'” என்னே சிறப்பான வரவேற்பு நமக்குக்‌ 
காத்திருக்கிறது! 

லூக்கா 18:22, “உனக்கு உண்டானவைகளை 
யெல்லாம்‌ விற்றுத்‌ தரித்திரருக்குக்‌ கொடு, அப்பொழுது 
பரலோகத்திலே உனக்குப்‌ பொக்கிஷம்‌ உண்டாயிருக்‌ 
கும்‌; பின்பு என்னைப்‌ பின்பற்றி வா.” இயேசு அந்த 
வாலிபனிடம்‌ இதைச்‌ சொன்னவுடனே ஒட்டகம்‌ மற்றும்‌ 
ஊசியின்‌ எடுத்துக்காட்டைச்‌ சொன்னார்‌! “செல்வந்தன்‌ 


92 


தேவனுடைய இராஜ்யத்தில்‌ பிரவேசிப்பதைவிட, ஒட்ட 
கமானது ஊசியின்‌ காதிலே நுழைவது எளிதாயிருக்கும்‌”” 
என்றார்‌ (வச 25). இந்திய இரயில்‌ பெட்டிகளில்‌ இவ்‌ 
விதம்‌ எழுதப்பட்டிருக்கும்‌: “குறைந்த சாமான்‌, நிறைந்த 
வசதி, பயணத்தை இனிதாக்குக! 


லூக்கா சுவிசேஷத்தில்‌ மட்டும்‌ தானதர்மத்திற்கு 
இத்தனைக்‌ குறிப்புகளா என்று நீங்கள்‌ அதிசயிக்கலாம்‌. 
லூக்கா ஒரு மருத்துவராகையால்‌ மனித நேயம்‌ மிக்கவர்‌. 
ஐசுவரியவான்‌-லாசரு சம்பவமும்‌ லூக்கா சுவிசேஷத்‌ 
தில்தான்‌ உள்ளது (அத்‌ 16). 


தானதர்மத்திற்கான நித்திய பலன்களைக்‌ குறித்த 
பவுலின்‌ போதனை-- 


1 தீமோத்தேயு 6:17-19, ““இவ்வுலகத்திலே செல்‌ 
வந்தர்கள்‌... நன்மை செய்யவும்‌, நற்செயல்களில்‌ செல்‌ 
வந்தர்களாகவும்‌, தாராளமாய்க்‌ கொடுக்கிறவர்களும்‌, 
உதாரகுணமுள்ளவர்களாயிருக்கவும்‌, நித்திய ஜீவனைப்‌ 
பற்றிக்கொள்ளும்படி வருங்காலத்திற்காகத்‌ தங்க 
ளுக்கு நல்ல ஆதாரத்தைப்‌ பொக்கிஷமாக வைக்கவும்‌ 
அவர்களுக்குக்‌ கட்டளையிடு.'” 


2 கொரிந்தியர்‌ 9:6, “சிறுக விதைக்கிறவன்‌ சிறுக 
அறுப்பான்‌, பெருக விதைக்கிறவன்‌ பெருக அறுப்பான்‌.” 
2 கொரிந்தியர்‌ 9ஆம்‌ அத்தியாயம்‌ தானதர்மத்தைக்‌ 
குறித்தது. வசனம்‌ 9இல்‌ பவுல்‌ தொடர்ந்து சொல்வது, 
““வாரியிறைத்தான்‌, ஏழைகளுக்குக்‌ கொடுத்தான்‌, 
அவனுடைய நீதி என்றென்றைக்கும்‌ நிற்கும்‌.” 

ஜான்‌ வெஸ்லி இவ்விதம்‌ சொன்னார்‌, “நான்‌ எல்லாக்‌ 
காரியத்தையும்‌ அவை நித்தியத்தில்‌ கொண்டுவரக்கூடிய 
விலையின்‌ அடிப்படையிலேயே மதிப்பிடுகிறேன்‌.'” 

ஒரு பழைய கல்லறை மீது செதுக்கப்பட்டுள்ள 
வரிகள்‌-- 
“நான்‌ செலவழித்தது எனக்கிருந்தது ; 
நான்‌ சேமித்ததை இழந்தேன்‌; 
நான்‌ கொடுத்ததோ எனக்கிருக்கிறது !”' 


அப்போஸ்தலன்‌ யோவானிடம்‌ பேசிய சத்தம்‌ நமக்கு 
எதிரொலிக்கிறது: “அவர்களுடைய செயல்கள்‌ அவர்‌ 
களோடே கூடப்போகும்‌'' (வெளி 14:13இ). வேறு எது 
வும்‌ நம்முடன்‌ வராது. கடைசி நாளில்‌ நாம்‌ அனுப்பப்‌ 
படுவது வலது பக்கமா இடது பக்கமா என்பதை இன்றே 
தீர்மானிப்போம்‌ ! (மத்‌ 25). 


தானதர்மம்‌ செய்வதில்‌ சோர்ந்துபோகாதிருப்போம்‌! 


கிறிஸ்தவ வாழ்வில்‌ 
நிறைவாய்‌ வளர உணவளிக்கும்‌ 
ஒரு தினசரித்‌ தியான நூல்‌... 





சகோதரன்‌ ஸ்டான்லி நாற்பது ஆண்டுகளில்‌ 
சழுதியவற்றிலிருந்து தொகுக்கப்பட்டது. 


அனைத்துச்‌ சபையினரும்‌... 
அனைத்து வயதினரும்‌... 
அனைத்துத்‌ துறையினரும்‌... 
வீரும்பி வாசிக்கும்‌ 

ஒரு புதிய படைய்பு! 


432 பக்கங்கள்‌ 
விலை ரூ.100/-; அனுப்பச்‌ செலவு ரூ.25/- 
10 பிரதிகளுக்கு மேல்‌ வாங்கினால்‌ 25% தள்ளுபடி 


ஆங்கிலம்‌, இந்தி, ஒரியா, கன்னடம்‌, குஜராத்தி, 
தெலுங்கு, பெங்காலி, மராத்தி, மலையாளம்‌ 
ஆகிய மொழிகளிலும்‌ உண்டு. 


கிடைக்குமிடம்‌: 
R. STANLEY 
13 Church Colony, Vellore 632006, India 
Tel: 00 91 98437 07600 
<stanleyonbible@hotmail.com> 

முடிவு வரிகள்‌... 





0 இச்சிறுநூல்‌ உங்களுக்குப்‌ பக்திவிருத்தியும்‌, கூடு 
தல்‌ தெளிவும்‌ கொடுத்திருந்தால்‌, இதைத்‌ தயவு 
செய்து உங்கள்‌ நண்பர்களுக்குக்‌ கொடுங்கள்‌. 
மற்றவர்களை ஆசீர்வதிக்கவே நாம்‌ ஆசீர்வதிக்கப்‌ 
படுகிறோம்‌. உங்களுடைய நண்பர்களுக்கு நீங்‌ 
கள்‌ தாராளமாய்‌ வினியோகிப்பதற்காகத்தான்‌ 
பிரதியொன்று மிகக்‌ குறைவான விலையில்‌ 
ரூ.15/- என்று விற்கப்படுகிறது. துர்வுபதேச 
வெள்ளத்தைப்‌ பிசாசானவன்‌ புரண்டோடச்‌ செய்‌ 
யும்போது நாம்‌ பரிசுத்த ஆவியானவரின்‌ உதவி 
யோடு சத்துருவுக்கு எதிராகத்‌ திருவசனக்‌ கொடியை 
உயர்த்திப்‌ பிடிப்போம்‌. 

0 இச்சிறுநூல்கள்‌ SanleyOnBible.com என்ற ஆசிரி 
யரது இணையதளத்திலும்‌ ஆங்கிலத்தில்‌ உண்டு. 
அவற்றை நீங்கள்‌ இலவசமாய்ப்‌ பிரதியிறக்கம்‌ 
செய்துகொள்ளலாம்‌ ; அல்லது உங்கள்‌ நண்பர்‌ 
களுக்கு அனுப்பி வைக்கலாம்‌. 


0 இவ்வகை நூல்களைப்‌ பிரசுரிப்பதற்கும்‌, மறு 
பதிப்பு செய்வதற்கும்‌, மொழியாக்கப்‌ பணி 
களுக்குமான மிகுந்த பணத்தேவைக்கு நீங்கள்‌ 
உதவலாம்‌. நன்றி. 


(For Contributions online: R. STANLEY, Account 
No.10545862765, State Bank of India, Branch No. 7274, 
Vellore 632 006, Tamilnadu. IFS Code: SBIN 0007274; 
SWIFT Code: SBININBB473. Don’t forget to send to the 
author, by SMS or e-mail, your name, address, telephone 
number, and the money tranfer details.) 

